

ပြည်ထောင်စုသမ္မတမြန်မာနိုင်ငံတော်
ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး
သတ္တမနေ့ မှတ်တမ်း

၁၃၇၃ ခုနှစ်၊ တော်သလင်းလဆန်း ၂ ရက်
(၂၀၁၁ ခုနှစ်၊ ဩဂုတ်လ ၃၀ ရက်)
[အင်္ဂါနေ့]

အချိန်၊ ၁၀:၀၀။

နေပြည်တော်ရှိ အမျိုးသားလွှတ်တော် အစည်းအဝေးခန်းမတွင် ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး သတ္တမနေ့အစီအစဉ်ကို နံနက် ၁၀:၀၀ နာရီ အချိန်၌ စတင်ကျင်းပပါသည်။

[အမျိုးသားလွှတ်တော် ဥက္ကဋ္ဌ အဖြစ် ဦးခင်အောင်မြင့် က ဆောင်ရွက်ပြီး ၊ အခမ်းအနားမှူး အဖြစ် ဦးသိန်း မော်၊ ညွှန်ကြားရေးမှူး ၊ လွှတ်တော်ရုံး က ဆောင်ရွက်ပါသည်။]

အမျိုးသားလွှတ်တော် ဥက္ကဋ္ဌ နေရာယူခြင်း

အချိန်၊ ၁၀:၀၀။

အခမ်းအနားမှူး၊ ။အမျိုးသားလွှတ်တော် ကိုယ်စားလှယ်များခင်ဗျား။ ယ ခု အချိန်ကစပြီး ပြည်ထောင်စုသမ္မတမြန်မာနိုင်ငံတော် ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေးရဲ့ သတ္တမနေ့ အစီအစဉ် စတင်ပါတော့မယ်။

အမျိုးသားလွှတ်တော် ဥက္ကဋ္ဌကြီး ကြွရောက်လာပါပြီခင်ဗျား။

[အမျိုးသားလွှတ်တော် ဥက္ကဋ္ဌ သည် ဥက္ကဋ္ဌ အတွက် သတ်မှတ်ထားသည် ၊ စင်မြင့်ပေါ်သို့ ကြွရောက်နေရာယူပါသည်။]

အခမ်းအနားမှူး၊ ။ အားလုံးထိုင်နိုင်ကြပါပြီခင်ဗျား။

အမျိုးသားလွှတ်တော် သတ္တမနေ့ အစည်းအဝေးအထမြောက်ကြောင်းနှင့် စတင်ကျင်းပကြောင်းကြေညာခြင်း

အချိန်၊ ၁၀:၀၀။

ဥက္ကဋ္ဌ။ ။ အမျိုးသားလွှတ်တော် ကိုယ်စားလှယ်များအင်ဗျား။ ဒီကနေ့ကျင်းပတဲ့ ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး သတ္တမနေ့မှာ အမျိုးသားလွှတ်တော် ကိုယ်စားလှယ်များ စိစစ်ရေးကော်မတီရဲ့ တင်ပြချက်အရ အစည်းအဝေးသို့ တက်ရောက်ခွင့်ရှိတဲ့ ကိုယ်စားလှယ်ဦးရေ စုစုပေါင်း (၂၁၈) ဦးရှိပြီး ဒီကနေ့ အစည်းအဝေးကို (၂၁၀) ဦး တက်ရောက် ပါတယ်။ အစည်းအဝေးသို့ တက်ရောက်ခွင့်ရှိတဲ့ အမျိုးသားလွှတ်တော် ကိုယ်စားလှယ်ဦးရေ စုစုပေါင်း၏ (၉၆.၃၃) ရာခိုင်နှုန်းရှိပြီး တက်ရောက်တဲ့ ကိုယ်စားလှယ်ဦးရေဟာ အစည်းအဝေး အထမြောက်ရန်လိုအပ်တဲ့ ကိုယ်စားလှယ်ဦးရေ သုံးပုံတစ်ပုံထက် ကျော်လွန်တဲ့အတွက် အမျိုးသား လွှတ်တော်ဆိုင်ရာ ဥပဒေပုဒ်မ ၄၀ နဲ့ နည်းဥပဒေ ၂၀(ခ)တို့အရ အစည်းအဝေးအထ မြောက် ကြောင်းနဲ့ အမျိုးသားလွှတ်တော်ဆိုင်ရာ နည်းဥပဒေ၂၁၊ နည်းဥပဒေ ၁၅(က)နဲ့(ဂ)တို့အရ အစည်းအဝေး စတင်ကျင်းပကြောင်း ကြေညာပါတယ်။ (ဩဘာသံများ)

အစည်းအဝေး အစီအစဉ် ဖြန့်ဝေထားကြောင်း တင်ပြ ခြင်း

အချိန်၊ ၁၀:၀၁။

ဥက္ကဋ္ဌ။ ။ အမျိုးသားလွှတ်တော် ကိုယ်စားလှယ်များခင်ဗျား။ အမျိုးသား လွှတ်တော်ဆိုင်ရာ နည်း ဥပဒေ ၄၊ နည်းဥပဒေခွဲ (ခ)အရ ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေးရဲ့ သတ္တမ နေ့အစီအစဉ်ကို အမျိုးသားလွှတ်တော် ကိုယ်စားလှယ် များထံ ကြိုတင်ဖြန့်ဝေထားပြီး ဖြစ်ပါတယ်။

အမျိုးသားလွှတ်တော် ကိုယ်စားလှယ်များ ခွင့်ပန်ကြားခြင်း

အချိန်၊ ၁၀:၀၁။

ဥက္ကဋ္ဌ။ ။ အမျိုးသားလွှတ်တော် ကိုယ်စားလှယ်များခင်ဗျား။ အမျိုးသား လွှတ်တော်ဆိုင်ရာ နည်းဥပဒေ ၄၊ နည်းဥပဒေခွဲ (ဂ)၊ နည်းဥပဒေခွဲငယ်(၁)အရ ခွင့်ပန်ကြားလိုတဲ့

လွှတ်တော်ကိုယ်စားလှယ်ဟာ မိမိကိုယ်တိုင်သော်လည်းကောင်း၊ မိမိအတွက် အခြား လွှတ်တော် ကိုယ်စားလှယ်တစ်ဦးက သော်လည်းကောင်း ခွင့်ပန်ကြားရမှာ ဖြစ်ပါတယ်။

ဒီကနေ့ အစည်းအဝေး မတက်ရောက်နိုင်တဲ့ အမျိုးသားလွှတ်တော် ကိုယ်စားလှယ် များရှိလျှင် ယခုခွင့်ပန်ကြားဖို့ ဖြစ်ပါတယ်။ [ခွင့်ပန်ကြားသူမရှိပါ။]

အမျိုးသားလွှတ်တော် ကိုယ်စားလှယ်များ အစည်းအဝေး တက်ရောက်မှု အခြေအနေကို မှတ်တမ်းတင်ခြင်း

အချိန်၊ ၁၀:၀၂။

ဥက္ကဋ္ဌ။ ။ အမျိုးသားလွှတ်တော် ကိုယ်စားလှယ်များခင်ဗျား။ ဒီကနေ့ ပထမ အကြိမ် အမျိုးသားလွှတ်တော် ဒုတိယပုံမှန်အစည်းအဝေး သတ္တမနေ့ကို တက်ရောက်ခွင့်ရှိတဲ့ အမျိုးသားလွှတ်တော် ကိုယ်စားလှယ်ဦးရေမှာ (၂၁၈) ဦး၊ ယခင်က ခွင့်ပန်ကြားသဖြင့် ခွင့်ပြုထားသူ (၈) ဦးရှိပြီး ယနေ့ ခွင့်ပန်ကြားသူမရှိသဖြင့် စုစုပေါင်းခွင့်ပန်ကြား၍ ခွင့်ပြုထားသူ (၈)ဦးဖြစ်ပြီး ခွင့်မဲ့ပျက်ကွက်သူ မရှိပါ။ အမျိုးသားလွှတ်တော်ဆိုင်ရာ နည်းဥပဒေ (၄)၊ နည်းဥပဒေခွဲ (၈)၊ နည်းဥပဒေခွဲငယ် (၂) အရ ယခုလွှတ်တော်ကိုယ်စားလှယ်များ အစည်းအဝေး တက်ရောက်မှု အခြေအနေတင်ပြချက်ကို အမျိုးသားလွှတ်တော်ရဲ့ အတည်ပြုချက်ရယူပါမယ်။

အမျိုးသားလွှတ်တော် ကိုယ်စားလှယ်များ အစည်းအဝေး တက်ရောက်မှု အခြေအနေ တင်ပြချက်ကို အတည်ပြုပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က အတည်ပြုပါသည်။]

ဥက္ကဋ္ဌ။ ။အမျိုးသားလွှတ်တော်က အတည်ပြုတဲ့အတွက် အမျိုးသားလွှတ်တော် ကိုယ်စားလှယ်များ အစည်းအဝေး တက်ရောက်မှု အခြေအနေကို အမျိုးသားလွှတ်တော်က အတည်ပြု မှတ်တမ်းတင်ကြောင်း ကြေညာပါတယ်။ (ဩဘာသံများ)

**ကြယ်ပွင့်ပြထားသည့် မေးခွန်းများကို သက်ဆိုင်ရာ အမျိုးသားလွှတ်တော်
ကိုယ်စားလှယ်များက မေးမြန်းခြင်းနှင့် သက်ဆိုင်ရာ ပြည်ထောင်စုအဆင့်
အဖွဲ့အစည်းဝင်များက ဖြေကြားခြင်း**

အချိန်၊ ၁၀:၀၃။

ဥက္ကဋ္ဌ။ ။ အမျိုးသားလွှတ်တော် ကိုယ်စားလှယ်များခင်ဗျား။ အမျိုးသားလွှတ်တော်သို့ အမျိုးသားလွှတ်တော် ကိုယ်စားလှယ်များ မေးမြန်းထားတဲ့ ကြယ်ပွင့်ပြထားသော မေးခွန်းများကို မေးမြန်းခြင်းနဲ့ဖြေကြားခြင်း အစီအစဉ်ကို ဆောင်ရွက်မှာဖြစ်ပါတယ်။

ယခုလွှတ်တော်ကိုယ်စားလှယ် (၅) ဦးက မေးမြန်းသည့်မေးခွန်းများသည် လယ်ယာစိုက်ပျိုးရေးနှင့် ဆည်မြောင်း ဝန်ကြီးဌာန ပြည်ထောင်စုဝန်ကြီး တစ်ဦးတည်းက ဖြေကြားရမယ့် မေးခွန်းများ ဖြစ်ပါတယ်။ လွှတ်တော် ကိုယ်စားလှယ်များက သက်ဆိုင်ရာ မေးခွန်းများကို တစ်ဆက်တည်း မေးမြန်းပြီးမှ ပြည်ထောင်စုဝန်ကြီးက တစ်ခုချင်းဖြေကြားဖို့ ဖြစ်ပါတယ်။

ရာဇဂြိုဟ်ဆည်ကို မည်သည့်ကာလတွင် ပြီးစီးအောင်တည်ဆောက်မည့် အစီအစဉ်နှင့် စပ်လျဉ်းသည့်မေးခွန်း

ဥက္ကဋ္ဌ။ ။ ဒါကြောင့် စစ်ကိုင်းတိုင်းဒေသကြီး မဲဆန္ဒနယ်အမှတ် (၈) မှ ဦးသိန်းလှိုင်က ရာဇဂြိုဟ်ဆည်ကို မည်သည့်ကာလတွင် ပြီးစီးအောင် တည်ဆောက်မည့် အစီအစဉ်နဲ့စပ်လျဉ်းတဲ့ မေးခွန်းကိုမေးမြန်းဖို့ဖြစ်ပါတယ်။

အချိန်၊ ၁၀:၀၃။

ဦးသိန်းလှိုင်၊ စစ်ကိုင်းတိုင်းဒေသကြီး မဲဆန္ဒနယ်အမှတ် (၈) ။ ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ ပြည်ထောင်စုဝန်ကြီးများ ပြည်နယ်နှင့် တိုင်းဒေသကြီး လွှတ်တော်ဥက္ကဋ္ဌများနှင့် အမျိုး သားလွှတ်တော် ကိုယ်စားလှယ်များ အားလုံးကို မင်္ဂလာပါလို့ ဦးစွာနှုတ်ခွန်း ဆက်သ ဝါရဝပြုအပ်ပါတယ်။ ကျွန်တော်ကတော့ စစ်ကိုင်းတိုင်းဒေသကြီး မဲဆန္ဒနယ်အမှတ် (၈) မှ အ မျိုးသားလွှတ်တော်ကိုယ်စား လှယ် ဦးသိန်းလှိုင် ဖြစ်ပါတယ်။ ကျွန်တော်မေးမြန်းမယ့် အကြောင်းအရာကတော့ စစ်ကိုင်းတိုင်းဒေသကြီး ကလေးမြို့နယ်မှာရှိတဲ့ ရာဇဂြိုဟ်ဘက်စုံဆည်ကိစ္စပဲ ဖြစ်ပါတယ်။ စစ်ကိုင်းတိုင်းဒေသကြီး ၊ ကလေးမြို့နယ် ရာဇဂြိုဟ်

ကျေးရွာအနီးမှာ ရာဇဂြိုဟ်လ်ဆည်ကို ၂၀၀၅ ခုနှစ်က စတင်တည်ဆောက်ခဲ့ပါတယ်။ အကျိုးပြုလယ်မြေ (၆၅၀၀) ဧကဖြစ်ပြီး လျှပ်စစ်ဓာတ်အား (၄) မဂ္ဂါဝပ်ထွက်ရှိမှာ ဖြစ်ပါတယ်။ ရာဇဂြိုဟ်လ်ဆည်ရေသောက်ဒေသဟာ မူလက မိုးစပါးကို အဓိကအားထားစိုက်ပျိုးရတဲ့ဒေသ ဖြစ်ပါတယ်။ ဆည်ရေရရှိပါက နှစ်သီးသုံးသီး စိုက်ပျိုးနိုင်ပြီး စိုက်ပျိုးရေးကဏ္ဍ ဖွံ့ဖြိုးတိုးတက်သွားမှာဖြစ်ပြီး တောင်သူလယ်သမားများရဲ့ စီးပွား ဖွံ့ဖြိုးတိုးတက်မှာ ဖြစ်ပါတယ်။ နိုင်ငံတော်ရဲ့ နိုင်ငံခြားငွေတွေလည်း တိုးတက်ရရှိလာနိုင်မှာ ဖြစ်ပါတယ်။ လျှပ်စစ်ဓာတ်အား (၄) မဂ္ဂါဝပ်ထွက်ရှိမှာဖြစ်တဲ့ အတွက် ကလေးမြို့နယ်မှာ လိုအပ်ချက်ရှိနေတဲ့ လျှပ်စစ်ဓာတ်အားများ အပြည့်အဝရရှိလာတော့မှာဖြစ်ပါတယ်။ ကလေးစက်မှုဇုန်ဟာ တစ်ချိန်က ဂျစ်ကားထုတ်လုပ်မှုမှာ ရွှေတံဆိပ် ရရှိခဲ့ဖူးပါတယ်။ နောက် ကျွန်တော်တို့ လယ်ယာသုံးစက်ကိရိယာများ လျှပ်စစ်တာဘိုင်များလည်း ကျွန်တော်တို့ တွင်တွင်ကျယ်ကျယ် ထုတ်လုပ်ရောင်းချနိုင်ခဲ့ပါတယ်။ ဒါပေမယ့် ကလေးစက်မှုဇုန်ဟာ လျှပ်စစ်ဓာတ်အားမရရှိတဲ့အတွက် လျှပ်စစ်ဓာတ်အားရရှိတဲ့ အခြားစက်မှုဇုန်များရဲ့ ထုတ်ကုန် ဈေးနှုန်းများကို ယှဉ်ပြိုင်နိုင်မှုမရှိတော့ဘဲ တဖြည်းဖြည်းနဲ့ ကလေးစက်မှုဇုန်ဟာ ထုတ်လုပ်မှုကျဆင်းလာခဲ့တာ ဖြစ်ပါတယ်။ ရာဇဂြိုဟ်လ်ဆည်ကြီး ဖွင့်လှစ်နိုင်မည်ဆိုပါက စိုက်ပျိုးရေးကဏ္ဍနှင့် စက်မှုကဏ္ဍများ ဖွံ့ဖြိုးတိုးတက်လာမည့်အပြင် ဒေသရဲ့ လျှပ်စစ်မီးလိုအပ်ချက်ကိုလည်း ဖြည့်ဆည်းပေးနိုင်မှာဖြစ်တဲ့အတွက် ဒေသအတွက် များစွာ အကျိုးပြုမယ့် ဘက်စုံဆည်ကြီး ဖြစ်ပါတယ်။ ဒီ ရာဇဂြိုဟ်လ်ဆည်ကြီးကို စီမံကိန်းစတင်စဉ်ကာလမှာတော့ လူအင်အား၊ ယန္တရားအင်အားများနဲ့ အင်တိုက်အားတိုက် တည်ဆောက်ခဲ့ရာမှာ တိုးတက်မှု မြန်ဆန်ခဲ့ပါတယ်။ စီမံကိန်း (၃၅) ရာခိုင်နှုန်းခန့်ပြီးစီးချိန် ယခုအခါမှာတော့ တည်ဆောက်ရေးဟာ ရပ်တံ့နေတာ တွေ့ရှိရပါတယ်။ ဒေသခံများအနေနဲ့ ရာဇဂြိုဟ်လ်ဆည်ကြီး ပြီးစီးမယ့် ကာလနေ့ရက်တွေကို မျှော်လင့်စောင့်စားနေကြပါတယ်။ ဒါကြောင့်မို့လို့ ကျွန်တော့်အနေနဲ့ မေးမြန်းလိုတာကတော့ ရာဇဂြိုဟ်လ်ဆည်ကြီးကို မည်သည့်ကာလမှာ ပြီးစီးအောင်တည်ဆောက်သွားမယ်ဆိုတာကို ဒေသခံပြည်သူလူထုရဲ့ကိုယ်စား မေးမြန်းလိုပါတယ်။ အားလုံးကို ကျေးဇူးတင်ပါတယ်။

ကျေးရွာနှင့် လက်ပံကျေးရွာအကြား မိုးစပါး ၊ ချည်မျှင်ရှည်ဝါနှင့် မိုးနှမ်းစိုက်ဧက စုစုပေါင်း (၂၅၀၀) ဧကခန့်ကို တည်ဆောက်ပေးနိုင်ရန် လျာထားတည်ဆောက် ခဲ့ခြင်းဖြစ်ပါတယ်။ သို့ရာတွင် လက်ပံ ဆည်တွင် နှစ်စဉ်ပျမ်းမျှ စီးဝင်ရေဟာ (၄၉၀၀) ဧကပေ ခန့်မှန်းထားရှိ သော်လည်း အမြင့်ဆုံးစီးဝင်ရေသည် (၂၆၄၁) ဧကပေသာရှိသည့်အတွက် လျာထားသည့် စိုက်ဧက(၂၅၀၀) ပြည့်မီအောင် ရေပေးနိုင်ခြင်း မရှိခဲ့ပါဘူး။ လက်ပံ ရေလှောင်တံမဟာ နှစ်စဉ်ပျမ်းမျှစီးဝင်ရေ ပမာဏနည်းရခြင်းအကြောင်းအရင်းမှာ မတည်ဆောက်မီက မူလတံအူကြောင်းသည် သစ်လိန် ချောင်းနှင့် ထန်းပင်စုတို့ ပေါင်းဆုံသည့် နေရာတွင် တံမိတ်ရန်လျာထားခဲ့သော်လည်း တောရ ဘုန်းကြီးကျောင်းနှင့် သစ်လိန် ကျေးရွာတို့သည် ရေဝပ်ဧရိယာအတွင်းသို့ ကျရောက်နေသဖြင့် ယင်းတို့နှင့်လွတ်ကင်းတဲ့ တောချောင်းဦး ကျေးရွာ၏ မြောက်ဘက်တစ်မိုင်ခန့်အကွာ ထန်းပင်စု ချောင်း ပေါ်တွင် တံမိတ် အူကြောင်းပြောင်း၍ သတ်မှတ်တည်ဆောက်ခဲ့သဖြင့် သစ်လိန် ချောင်းမှ စီးဝင်သောမိုးရေများ ဟာ သို့လှောင်နိုင် ခြင်းမရှိဘဲ အလောကကျေးရွာအနီး မုံရွာ - မန္တလေးကားလမ်းမ ရေကျော်ခြင်း ကျေးရွာရေနစ်မြှုပ်ခြင်းများဖြစ်သည့်အတွက် ရေနစ် မြှုပ် ခြင်းနဲ့ ကားလမ်းရေ ကျော်ခြင်းတို့ကို တားဆီးတဲ့အနေ ဖြင့်လည်းကောင်း လက်ပံဆည်တွင် လျာ ထားသောရေပမာဏ ဧကပြည့်မီအောင်အတွက် သစ်လိန်ချောင်းမှ ရေကို လက်ပံရေလှောင် တံမိတ် ရေကူပေးနိုင်ပါက အားလုံးအဆင်ပြေချောမွေ့သွားမှာဖြစ်ပါတယ်။ ထို့အပြင် (Water Level) မြင့်မှသာလျှင် အရင်းမှရရှိသော ရေများအဖျားသို့ ရောက်ရှိနိုင်မည်ဖြစ်ပြီး ကျေးရွာများ တွင် စိုက်ပျိုးရေး၊ သောက်သုံးရေ ဖူလုံနိုင်မှုဖြစ်တဲ့အတွက် စစ်ကိုင်းခရိုင်၊ မြင်းမူမြို့နယ် သစ်လိန် ချောင်းတံမိတ် တည်ဆောက်ပေးနိုင်ပါရန် ဒေသခံပြည်သူများက မျှော်လင့်နေကြပါတယ်။ သို့ဖြစ်ပါ၍ သစ်လိန် ချောင်းတံမိတ် တည်ဆောက်ပေးရေးနှင့် ပတ်သက်၍ လုပ်ငန်းများကို ဆောင်ရွက်ပေးရန် အစီအစဉ်ရှိ ပါသလား။ ရှိရင်လည်း မည်သည့်အချိန် စတင်ဆောင်ရွက်ပေး နိုင်မည်ကို သိရှိလိုပါကြောင်း မေးမြန်းတင်ပြအပ်ပါတယ်ခင်ဗျား။ ကျေးဇူးတင်ပါတယ်။

နိုင်ငံတော်ရှိ ဆည်မြောင်းချောင်းကန်များ ပြုပြင်ထိန်းသိမ်းရေးနှင့် စပ်လျဉ်းသည့် မေးခွန်း

အချိန်၊ ၁၀:၁၀။

ဥက္ကဋ္ဌ။ ။ ဆက်လက်ပြီး မကွေးတိုင်းဒေသကြီး မဲဆန္ဒနယ်အမှတ် (၆)မှ ဦးစိုးမြင့်က နိုင်ငံတော်ရှိဆည်မြောင်းချောင်းကန်များ ပြုပြင်ထိန်းသိမ်းရေးနှင့် စပ်လျဉ်းတဲ့ မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၀:၁၀။

ဦးစိုးမြင့်၊ မကွေးတိုင်းဒေသကြီး မဲဆန္ဒနယ်အမှတ်(၆)။ ။ လေးစားအပ်ပါသော အမျိုးသားလွှတ်တော် ဥက္ကဋ္ဌကြီးနှင့် ပြည်ထောင်စုဝန်ကြီးများ ၊ အမျိုးသားလွှတ်တော် ကိုယ်စားလှယ်ကြီးများ ခင်ဗျား။ မင်္ဂလာပါလို့ ဂရုပြုနှုတ်ခွန်းဆက်အပ်ပါတယ်။ ကျွန်တော် ကတော့ မကွေးတိုင်းဒေသကြီး မဲဆန္ဒနယ် အမှတ်(၆)မှ အမျိုးသားလွှတ်တော်ကိုယ်စားလှယ် ဦးစိုးမြင့် ဖြစ်ပါတယ်။ အခု ကျွန်တော် အမျိုးသားလွှတ်တော်မှတစ်ဆင့် မေးမြန်းလိုတဲ့ မေးခွန်းကတော့ နိုင်ငံတော်ရှိ ဆည်မြောင်း၊ ချောင်းကန်များ၏ လက်တွေ့အကျိုးသက် ရောက်မှုကို ကွင်းဆင်းစစ်ဆေးပြီး ပြုပြင်ထိန်းသိမ်း သင့်သည်များကို ဆောင်ရွက်ပေးနိုင်ရေးနှင့် စပ်လျဉ်းသည့် မေးခွန်းဖြစ်ပါတယ် ခင်ဗျား။ ကျေးဇူးပြု၍ ကျွန်တော့်ရဲ့တင်ပြချက်ကို ဖတ်ကြား ခွင့်ပြုပါခင်ဗျား။

အချိန်၊ ၁၀:၁၀။

ဥက္ကဋ္ဌ။ ။ ခွင့်ပြုပါတယ်။

ဦးစိုးမြင့်၊ မကွေးတိုင်းဒေသကြီး မဲဆန္ဒနယ်အမှတ်(၆)။ ။ ကျွန်တော်တို့နိုင်ငံမှာ စိုက်ပျိုးရေးလုပ်ငန်းများကို အဆင်ပြေချောမွေ့စွာ လုပ်ကိုင်နိုင်ရေးအတွက် ကျွန်တော်တို့ ကျေးလက်ဒေသ လူနေမှုအဆင့် အတန်း မြင့်မားလာစေရေးနှင့် ဆင်းရဲနွမ်းပါးမှု လျော့ချစေရေး တို့အတွက် ရေရရှိရေးလုပ်ငန်းများကို နည်းမျိုး စုံအသုံးပြုပြီး နိုင်ငံတော်က အထူးအလေးထား ဆောင်ရွက်ပေးလျက်ရှိကြောင်း တွေ့ရှိရပါတယ်။ နိုင်ငံတော် အေးချမ်းသာယာရေးနှင့် ဖွံ့ဖြိုးရေး ကောင်စီလက်ထက်မှာလည်း ဆည်တာတမံပေါင်း (၂၃၃) ခုကို တည်ဆောက်ပေးခဲ့ပြီး ယခင် အစိုးရများ ခေတ်အဆက်ဆက်က တည်ဆောက်ခဲ့တဲ့ ဆည်တာတမံပေါင်း (၁၃၈) ခု ဖြစ်ပါသဖြင့်

ယခုအခါ နိုင်ငံတော်မှာ ဆည်တာတမံပေါင်း (၃၇၁) ခုရှိကြောင်း မှတ်တမ်းများအရ ကျွန်တော်တို့ သိရှိရပါတယ်။ နိုင်ငံတော်ရှိ ဆည်မြောင်း ချောင်းကန် တာတမံများအနက် သက်တမ်းရလာပြီ ဖြစ်သော ဆည်တာတမံအဟောင်းများပါ ရေဝင် နည်းလာခြင်း၊ ဆည်ကန်အတွင်း သဲနှုန်းများ ပိုချလာခြင်းတို့ကြောင့် ရေသိုလှောင်နိုင်မှုပမာဏ လျော့နည်းလာခြင်းများလည်း သဘာဝတရား ဖြစ်ပါတယ်။ သို့ဖြ ဖ်ပါ၍ ဆည်မြောင်းချောင်းကန်များ အသစ်တည်ဆောက်ပေးနေသကဲ့သို့ ယခင်ခေတ်အဆက်ဆက်မှတည်ဆောက်ပေးခဲ့သော ဆည်မြောင်းချောင်းကန်များအားလည်ပြုပြင် ထိန်းသိမ်းပေးရန် အရေး တကြီးလိုအပ်လှပါကြောင်း တင်ပြလိုပါတယ်။ ဥပမာအနေနဲ့ ယခု ကျွန်တော် တင်ပြချင်တာကတော့ ကျွန်တော်တို့ မကွေးတိုင်းဒေသကြီး ၊ မင်းဘူးခရိုင်၊ စလင်းမြို့ မှာ ဝက်ထီးကန်ဆိုသော ကန်ကြီးတစ်ခုရှိပါတယ်။ အဲဒီကန်ကြီးဟာဆိုရင် ကျွန်တော်တို့ ပုဂံခေတ် နရပတေ့စည်သူမင်းကြီးလက်ထက် စလင်းမြို့ကိုစတင်တည်ထောင်ခဲ့စဉ်ကပင် တူးဖော်ခဲ့သော ကန်ကြီး ဖြစ်ပါတယ်။ ခန့်မှန်းခြေအားဖြင့် အလျားပတ်လည် (၇) မိုင်ခန့်ရှိပြီး ကန်ပတ်လည်မှာ လည်း အကြောင်းအမျိုးမျိုးကြောင့် ဒီကန်ရဲ့ထွက်ကုန်တွေ ဒီကန်ကို မှီခိုပြီးစားသောက်နေတဲ့ ရွာတွေ ရှိပါတယ်။ စလင်းမြို့ရဲ့အရှေ့ပိုင်းရှိ လယ်ယာမြေဧက တော်တော်များများလည်း အခု ထက်ထိ စိုက်ပျိုး ရေပေးဝေနိုင်တဲ့ ကန်ကြီးဖြစ်ပါတယ်။ ယခုအခါ ဒီကန်ကြီးဟာ ပြုပြင် ထိန်းသိမ်းမှု နည်းပါးလာတဲ့အတွက်ကြောင့် လယ်ယာမြေများ ရေပေးဝေတဲ့ ရေတံခါးများလည်း ပျက်စီးနေတာကို တွေ့ရှိရပါတယ်။ ရေများဆုံးရှုံးခြင်း၊ ကန်ပတ်လည်နဲ့ ကန်အတွင်းမှာလည်း နှစ်ကာလရှည်ကြာစွာ တူးဖော်ခြင်းမပြု တဲ့အတွက်ကြောင့် ရေမှော်များနဲ့ ပိတ်ဆို့ပြီး သန့်ရှင်းမှု မရှိတော့တာကို တွေ့ရပါတယ်။ ဒါကြောင့် မို့လို့ ရေသိုလှောင်နိုင်မှုပမာဏလည်း တဖြည်းဖြည်း နည်းပါးလာတာကို တွေ့ရပါတယ်။ ဒီကန်ကြီးဟာ ကျွန်တော်တို့ နိုင်ငံတော် အများသိကြတဲ့ မိတ္ထီလာကန်ကြီးကဲ့သို့ပဲ စလင်းမြို့ရဲ့ ကျက်သရေဆောင်ကန်ကြီးပဲ ဖြစ်ပါတယ်။ ဒီကန်ကြီး ကြောင့် ဒီကန်ကြီး ရဲ့ ကျွန်တော်တို့ မြေအောက်ရေ (Water Level) ကြောင့် စလင်း ပတ်ဝန်း ကျင် မြို့ရွာတွေ မြို့ပေါ်မှာပေါ့ အကုန် ရေတွင်းရေကန်တွေ ပေါများပြီးတော့ စလင်းမြို့ရဲ့ သောက်သုံးရေ မှီခိုအားထားရတဲ့ ကန်ကြီးဖြစ်ပါတယ်။ ဒီနေရာမှာ ကျွန်တော် အထူးတင်ပြချင် တာက ဒီအခုတင်ပြတာက ဝက်ထီး ကန်ဆိုတဲ့ စလင်းမြို့သေးသေးလေးက ကန်လေးတစ်ခုတင် ပြောတာ မဟုတ်ပါဘူး။ ဒီကန်ကြီးဟာလွန်ခဲ့တဲ့ နှစ်ပေါင်း (၈၀၀)၊ (၁၀၀၀) ပုဂံခေတ်လောက်က တူးဖော်ခဲ့တဲ့ကန်ကြီးဖြစ်ပြီး ဒီနေ့အထိ ဒီကန်ကြီးက စိုက်ပျိုးရေအတွက်လည်း သုံးလို့ရပါတယ်။

ကျွန်တော်တို့နိုင်ငံဟာ ပုဂံခေတ်လောက်ကစပြီး လယ်ယာစိုက်ပျိုးရေး ဆည်မြောင်း System ဆည်မြောင်း စနစ်တွေ တိုးတက်ထွန်းကားခဲ့တဲ့ နိုင်ငံဖြစ်ပါတယ်။ ဒီနေ့အထိ ဒီကန်ကြီးဟာ Function ဖြစ်နေသေးတယ်ဆိုတာကို ကျွန်တော်တို့ နိုင်ငံတော်ရဲ့ Image အနေနဲ့ ဒီကန်ကြီးကို ထိန်းသိမ်းသင့်တယ်လို့ ကျွန်တော့်အနေနဲ့ ယူဆထင်မြင်၍ တင်ပြခြင်းဖြစ်ပါတယ်။

အလားတူပဲ ကျွန်တော်တို့ စလင်းမြို့ပါပဲ ။ ကျွန်တော်တို့ မကွေးတိုင်း ၊ မင်းဘူးခရိုင် ဟာဆိုလို့ရှိရင် ဆည်မြောင်းစနစ် ထွန်းကားတဲ့ဒေသတစ်ခု ဖြစ်ပါတယ်။ အဲဒီမှာ ကျွန်တော် တို့ ဒေသမှာလည်း အလားတူပဲ လမ်းပန်းဆက်သွယ်ရေးကော၊ စိုက်ပျိုးရေးကော သုံးလို့ရအောင် လုပ်ထားခဲ့တဲ့ ကျွန်တော်တို့ဒေသအခေါ် ပေါင်းတစ်ထပ် မြောင်းတစ်ထပ် ချောင်းတစ်ထပ်လို့ ခေါ်ပါတယ်။ သုံးဆင့် မှာ အောက်ဆုံးမှာ ချောင်းကဖြတ်စီးနေပါတယ်။ ချောင်းကို ကန့်လန့် ဖြတ်ပြီး ရေပေး Irrigation တူးမြောင်းတစ်ခုကို ကျွန်တော်တို့ Steal Plate တွေနဲ့လုပ်ပြီး Rectangular Channel နဲ့ ဆောက်လုပ်ထားပါတယ်။ အဲဒီ Channel ရဲ့ အပေါ်ကမှ ကျွန်တော်တို့ လူရောကားရောသွားတဲ့ ပေါင်းတစ်ထပ် ဆောက် ထားပါတယ်။ ကျွန်တော်တို့ ငယ်ငယ်တုန်းကတော့ မမြင်ဘူးလို့ သွားကြည့်ကြပါတယ်။ ခု နှစ်ပေါင်း (၆၀) လောက် ရှိပါပြီ။ အခြားဒေသတွေနဲ့တော့ မတူဘူးပေါ့ အခုခါမှာ ဒီချောင်းထပ် မြောင်းထပ်ပေါင်းဟာ ကျွန်တော်တို့ မြောင်းကလည်း Rectangular Channel သံပြားတွေပေါက်တော့ ရေတွေဖိတ်တာတို့ ဆည်ရေပေးတဲ့အချိန်မှာ တံတားကလည်း ကျွန်တော်တို့ သစ်သားကြမ်းခင်း တွေပါပဲ။ ပြုပြင်တဲ့သူမရှိတဲ့အတွက် ပျက်စီးနေပါပြီ။ ဒါတွေဟာလည်း လွန်ခဲ့တဲ့နှစ်ပေါင်း (၁၀၀) ကျော် အင်္ဂလိပ်ခေတ်တုန်းကဆောက်ထားတဲ့ လမ်းပန်းဆက်သွယ်ရေးနဲ့ ဆည်မြောင်းရေပေးရေး စနစ်ပါပဲ။ ဒါဟာလည်း ကျွန်တော်တို့ ဒီဟာ ပြုပြင်ထိန်းသိမ်းဖို့ဆိုရင် နိုင်ငံတော်အနေနဲ့ဆိုရင် အပန်းမကြီးလောက်ဘူး။ ရှေးဟောင်းအမွေအနှစ်တစ်ခုလည်း ထိန်းသိမ်းနိုင်မယ်ဆိုပြီးတော့ ကျွန်တော်တို့ တင်ပြခြင်းဖြစ်ပါတယ်။

ကျွန်တော်တို့ အလားတူပါပဲ။ ဒီမြန်မာတစ်နိုင်ငံလုံးမှာပဲ ဟိုးခေတ်အချိန်တုန်းကဆိုရင် ကျွန်တော်တို့ ဒီကန်တွေ၊ ချောင်း ကန်တွေ ပြုပြင်ထိန်းသိမ်းမှု နည်းပါးတဲ့အတွက်ကြောင့် ကျွန်တော်တို့ ပြုပြင်ထိန်းသိမ်းရန် လိုအပ်တဲ့ ကန်တွေကိုလည်း ကျွန်တော်တို့ ရှင်းလင်းစွာ ကြားရပါတယ်။ ဥပမာ - ကျွန်တော်တို့ မန္တလေးတိုင်းဒေသကြီးမှာဆိုလည်း ကျွန်တော်တို့ ရှေးခေတ်က တည်ဆောက်ခဲ့တဲ့ ကမ်း နားကန်တို့ ပျိုးကန်တို့မှာလည်း ပြုပြင်ထိန်းသိမ်းမှု ဖြစ်တော့

ကျွန်တော်တို့တစ်ဆက်တည်း တင်ပြချင်တာက ကျွန်တော်တို့နိုင်ငံမှာ လိုအပ်တဲ့ ရှေးကတူးထားတဲ့ ဆည်မြောင်းကန်ချောင်းတွေကို ပြုပြင်ထိန်းသိမ်းဖို့ စစ်ဆေးပြီး ဆောင်ရွက်ပေးရန် ဖြစ်ပါတယ်။ ဒါ့ကြောင့် ကျွန်တော်မေးမြန်းလိုတဲ့အချက်ကတော့ ဆည်မြောင်းတာဝန်အသစ်များ တည်ဆောက်ပေးနေသကဲ့သို့ ဆည်မြောင်းများ၏ချောင်းကန်အဟောင်းများကိုလည်း ရှေးဟောင်းအမွေအနှစ်အနေဖြင့်လည်းကောင်း၊ စိုက်ပျိုးရေးရရှိရေးအတွက် ဖြန့်ဖြူးပေးနေသည့်ကန်များကို ပြုပြင်ထိန်းသိမ်းသည့်လုပ်ငန်းအနေဖြင့်လည်းကောင်း၊ အကြီးစားပြုပြင်ထိန်းသိမ်းခြင်းလုပ်ငန်းများ ဆောင်ရွက်ပေးပါရန်နှင့် လက်တွေ့ အကျိုးသက်ရောက်မှုကို ကွင်းဆင်းစစ်ဆေးပြီး ပြုပြင်ထိန်းသိမ်းရေးလုပ်ငန်းများကို ဆောင်ရွက်ပေးနိုင်ခြင်း ရှိ/မရှိ မေးမြန်းလိုတဲ့ မေးခွန်းဖြစ်ကြောင်း တင်ပြအပ်ပါတယ် ခင်ဗျား။ အားလုံးကို လေးစားပါတယ်။

စိုက်ပျိုးထုတ်လုပ်မှု တိုးတက်ရေးအတွက် မျိုးကောင်းမျိုးသန့် ထုတ်လုပ်ဖြန့်ဖြူးရေး ဆောင်ရွက်မည့် အစီအစဉ်နှင့် စပ်လျဉ်းသည့် မေးခွန်း

အချိန်၊ ၁၀း၁၇။

ဥက္ကဋ္ဌ။ ။ ဆက်လက်ပြီး ဧရာဝတီတိုင်းဒေသကြီး မဲဆန္ဒနယ်အမှတ် (၄) မှ ဦးညွန့်လှိုင် က စိုက်ပျိုးထုတ်လုပ်မှု တိုးတက်ရေးအတွက် မျိုးကောင်းမျိုးသန့် ထုတ်လုပ်ဖြန့်ဖြူးရေး ဆောင်ရွက်မည့်အစီအစဉ်နှင့် စပ်လျဉ်းသည့်မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၀း၁၇။

ဦးညွန့်လှိုင်၊ ဧရာဝတီတိုင်းဒေသကြီး မဲဆန္ဒနယ်အမှတ်(၄)။ ။လေးစားအပ်ပါသော အမျိုးသားလွှတ်တော် ဥက္ကဋ္ဌကြီးနှင့် အမျိုးသားလွှတ်တော် ကိုယ်စားလှယ်များ၊ ဖိတ်ကြားထားသူများအားလုံး မင်္ဂလာပါလို့ နှုတ်ခွန်းဆက်သအပ်ပါတယ်။ ကျွန်တော်ကတော့ ဧရာဝတီတိုင်းဒေသကြီး အမှတ် (၄) မဲဆန္ဒနယ်မှ အမျိုးသားလွှတ်တော် ကိုယ်စားလှယ် ဦးညွန့်လှိုင် ဖြစ်ပါတယ်။ ဥက္ကဋ္ဌကြီးခင်ဗျား။ ကျွန်တော့်ရဲ့မေးခွန်းအား ဖတ်ကြားခွင့်ပြုပါရန် ပန်ကြားအပ်ပါတယ်။

ဥက္ကဋ္ဌ။ ။ ခွင့်ပြုပါတယ်။

ဦးညွန့်လှိုင်၊ ရောဂါတိုင်းဒေသကြီး မဲဆန္ဒနယ်အမှတ်(၄)။ ။ ကျွန်တော်

တင်ပြမှာကတော့ စိုက်ပျိုးထုတ်လုပ်မှုတိုးတက်ရေးအတွက် မျိုးကောင်းမျိုးသန့် ထုတ်လုပ်
 ဖြန့်ဖြူးရေးဆောင်ရွက်မည့် အစီအစဉ်နှင့် ပတ်သက်၍ မေးမြန်းသွားမည်ဖြစ်ပါ တယ်။ မြန်မာ
 နိုင်ငံလူဦးရေရဲ့ (၇၀) ရာခိုင်နှုန်းဟာ စိုက်ပျိုးရေးလုပ်ငန်းဖြင့် အသက်မွေးဝမ်းကျောင်း ပြုလုပ်
 ရှိရာ စိုက်ပျိုးထုတ်လုပ်မှုကို တိုးတက်စေခြင်းဖြင့် ကျေးလက် ဒေသဖွံ့ဖြိုးရေးနဲ့ ဆင်းရဲ နွမ်းပါးမှု
 လျော့ချရေးကို အကျိုးသက်ရောက်မှာ ဖြစ်ပါတယ်။ စိုက်ပျိုးရေး လုပ်ငန်းများ လုပ်ဆောင်ရာမှာ
 စိုက်ပျိုးနည်းစနစ်သည် အဓိကကျသည့်အား လျော်စွာ ဒေသအလိုက် သင့်လျော်ပြီး အောင်မြင်
 မည့်နည်းစနစ်ကို တောင်သူလယ်သမားများ လက်လှမ်းမီအသုံးပြု စေရန် ပညာပေးခြင်း၊
 လက်တွေ့ပြသခြင်းများဖြင့် စည်းရုံးအားပေး ဆောင်ရွက်စေသင့်ပါတယ်။ ၎င်းအပြင် စိုက်ပျိုး
 သီးနှံအလိုက် မျိုးကောင်းမျိုးသန့်များကို အသုံးပြုရန် လိုအပ်ပါတယ်။ လယ် ယာစိုက်ပျိုးရေးနှင့်
 ဆည်မြောင်းဝန်ကြီးဌာနအနေဖြင့် အထူးမျိုးကောင်းမျိုး စေ့များကို စိုက်ပျိုးရေး သုတေသနဦးစီး
 ဌာန မြန်မာ့စိုက်ပျိုးရေးလုပ်ငန်းတို့မှ သုတေသနပြုလုပ်ပြီး အကျိုးဆောင် တောင်သူလယ်သမား
 များ အထူးပြုကုမ္ပဏီများတွင် မျိုးပွားလျက် တောင်သူလယ်သမားများသို့ လုံလောက်အောင်
 ဖြန့်ဖြူးပေးခြင်း၊ တောင်သူများအနေဖြင့်လည်း ထွက်ရှိလာသောသီးနှံများကို မျိုးအဖြစ်ပြန်လည်
 အသုံးပြုခြင်းဖြင့် မျိုးစေ့ကို အကုန်အကျ သက်သာစွာဖြင့် အကျိုးအမြတ် ပိုမိုရရှိစေမည်
 ဖြစ်ပါသည်။ နိုင်ငံတကာမှာ မိမိပြည်တွင်းသို့ ပြည်ပမှ တင်သွင်းသည့်သီးနှံမျိုးများကို ရောဂါပိုး
 များ ပါ/မပါ သေ ချာစွာစစ်ဆေးပြီးမှ လက်ခံခွင့် ပြုပါတယ်။ မြန်မာနိုင်ငံတွင် လည်း ပြည်ပမှ
 တင်သွင်းသည့် သီးနှံမျိုးများတွင် ကူးစက်ရောဂါများ ပါ/မပါ စနစ်တကျ သေချာစွာစစ်ဆေးပြီးမှ
 လက်ခံခွင့်ပြုသင့်ပါတယ်။ အတွေ့အကြုံအရ ပြည်ပမှတင်သွင်းလာ သော စပါးမျိုး စေ့များမှာ
 ရွက်ခြောက်ရောဂါများပါလာပြီး ပြည်တွင်းစပါးများသို့ ရောဂါကူးစက်ခံခဲ့ရသည့် သာဓကများ
 ရှိခဲ့ဖူးပါတယ်။ သို့ပါ၍ ပြည်တွင်း တွင် အထွက်ကောင်း မျိုးသန့်ထုတ်လုပ်မှုလုပ်ငန်းကို တိုးမြှင့်
 စီမံဆောင်ရွက်ရန် အစီအစဉ် ရှိ /မရှိ သီးနှံမျိုးများကို မျိုး စေ့ဥပဒေနှင့်အညီ ကြပ်မတ်ဆောင်
 ရွက်မည့်အစီအစဉ် သိရှိလိုပါတယ်။ (က) ဆောင်ရွက်မည့် အစီအစဉ် ရှိ /မရှိ။ (ခ) မရှိလျှင်
 မည်သည့်အတွက်ကြောင့်နည်း။ (ဂ) ရှိလျှင် မည်သို့ဆက်လက်ဆောင်ရွက်မည်နည်းဆိုတာကို
 သိရှိလိုပါတယ် ခင်ဗျား။ ကျေးဇူးတင်ပါတယ်။

ဂန့်ဂေါမြို့နယ် မြစ်သာတမံ မည်သည့်ခုနှစ်တွင် အပြီးသတ်ဖွင့်လှစ်နိုင်ရေးနှင့် စပ်လျဉ်းသည့် မေးခွန်း

အချိန်၊ ၁၀:၂၀။

ဥက္ကဋ္ဌ။ ။ဆက်လက်ပြီး မကွေးတိုင်းဒေသကြီး မဲဆန္ဒနယ်အမှတ် (၁၂) မှ ဦးလှဆွေ က ဂန့် ဂေါမြို့နယ်၊ မြစ်သာ တမံ မည်သည့်ခုနှစ်တွင် အပြီးသတ် ဖွင့်လှစ်နိုင်ရေးနှင့် စပ်လျဉ်းတဲ့မေးခွန်းကို မေးမြန်းဖို့ဖြစ်ပါတယ်။

အချိန်၊ ၁၀:၂၀။

ဦးလှဆွေ၊ မကွေးတိုင်းဒေသကြီး မဲဆန္ဒနယ်အမှတ်(၁၂)။ ။ လေးစားအပ်ပါသော အမျိုးသား လွှတ်တော်ဥက္ကဋ္ဌကြီးနှင့်တကွ ကိုယ်စားလှယ်တော်ကြီးများအားလုံး ကို မင်္ဂလာ အပေါင်းနှင့် ပြည့်စုံကြပါစေလို့ နှုတ်ခွန်းဆက်သအပ်ပါတယ်။ ဂန့်ဂေါမြို့ နယ်မှာရှိတဲ့ မြစ်သာ တမံလုပ်ငန်းစတင်တာ (၁၀) နှစ်ထဲကို ရောက်လာပြီ ဖြစ်သော်လည်း လုပ်ငန်းတိုးတက် မှုအခြေ အနေက နှေးကွေးနေတာကို တွေ့ ရှိရပါတယ်။ ဒီမေးခွန်းကို မေးရတဲ့ ရည်ရွယ်ချက်ကတော့ ကျွန်တော်တို့ ဂန့်ဂေါဒေသမှာ မဟာဓာ တ်အားလိုင်းစနစ် မရှိသေး တဲ့အတွက် ဒီတမံပြီးသွား ရင် (၄၀) မဂ္ဂါဝပ်ရမှာဖြစ်တဲ့အတွက် ဦးစားပေးဆောင်ရွက်စေ ချင်လို့ မေး မြန်းခြင်းပဲ ဖြစ်ပါတယ်။ အခြားဒေသတွေမှာ (Hydro Power Project) တွေ ဆောင်ရွက်နေကြတဲ့အခါမှာ မီး (၁၀) လုံး ရပြီးသားနေရာမှာ နောက်ထပ် မီး (၅) လုံး တိုးရလို့ တစ်နိုင်ငံလုံးအတိုင်းအတာနဲ့ဆိုရင် မီး (၁၅) လုံးရမှာ။ ကျွန်တော်တို့ဘက်ကို မီး (၁) လုံးမှ မရှိသေးတဲ့နေရာကို မီး (၅) လုံးရအောင် လုပ်ပေး လိုက်ရင်လည်း မီး (၁၅) လုံးပါပဲ။ ဒါကို အမှတ် (၂) လျှပ်စစ်စွမ်းအားဝန်ကြီးဌာနက ဟိုတစ်နေ့ က ဖြေကြား သွားတဲ့အထဲမှာလည်း ဂန့်ဂေါမြို့ပဲ ရရှိနိုင်ပြီးတော့ ကျန်တဲ့မြို့တွေကတော့ လျှပ်စစ် ဓာတ်အား တိုးတက်ရရှိမှသာလျှင် ဖြန့်ဝေနိုင်မယ့်အနေအထားဖြစ်တော့ ဒီ Project ကြီးသာ လျှင်မြန်စွာပြီးစီးမယ်ဆိုရင် ကျွန်တော်တို့ တစ်ခရိုင်လုံး လျှပ်စစ်ဓာတ်အားလုံလောက်မယ့်အနေ အထား ရှိတဲ့အတွက်ကြောင့် ဒီမေးခွန်းကို မေးမြန်း ရခြင်းဖြစ်ပါတယ်။ ဒါကြောင့်မို့လို့ ဂန့်ဂေါမြို့နယ်၊ မြစ်သာတမံကြီး မည်သည့်အချိန်မှာ ပြီးစီးမယ်ဆိုတာကို သိရှိလိုပါကြောင်း လေးစားစွာ မေးမြန်းတင်ပြအပ်ပါတယ်။ ကျေးဇူးတင်ပါတယ်။

အချိန်၊ ၁၀:၂၃။

ဥက္ကဋ္ဌ။ ။ မေးခွန်းများနဲ့ပတ်သက်ပြီး လယ်ယာစိုက်ပျိုးရေးနှင့် ဆည်မြောင်း ဝန်ကြီးဌာန ပြည်ထောင်စုဝန်ကြီးက တစ်ခုချင်း ဖြေကြားပေးဖို့ဖြစ်ပါတယ်။

ဖြေကြားချက်

အချိန်၊ ၁၀:၂၃။

ဦးမြင့်လှိုင် ပြည်ထောင်စုဝန်ကြီး၊ လယ်ယာစိုက်ပျိုးရေးနှင့် ဆည်မြောင်းဝန်ကြီးဌာန ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့် အမျိုးသားလွှတ်တော်ကိုယ်စားလှယ်တော်ကြီးများ ခင်ဗျား။ ကိုယ်စိတ်နှစ်ဖြာ ကျန်းမာချမ်းသာကြပါစေကြောင်း ပဏာမ ဆုတောင်းမေတ္တာပို့သ အပ်ပါတယ်။ ကျွန်တော် လယ်ယာစိုက်ပျိုးရေးနှင့်ဆည်မြောင်းဝန်ကြီးဌာန၊ ပြည်ထောင်စုဝန်ကြီး ဦးမြင့်လှိုင် အနေဖြင့် လွှတ်တော်ကိုယ်စားလှယ်တော်ကြီးများ မေးမြန်း ထားတဲ့ မေးခွန်းများကို အစီအစဉ်တကျ ပထမဦးစွာ ဆည်မြောင်းဆိုင်ရာကဏ္ဍများကို အသီးသီးရှင်းလင်း ဖြေကြားသွား မှာဖြစ်ပြီးတော့မှ စိုက်ပျိုးရေးကဏ္ဍပိုင်းဆိုင်ရာကို ပဉ္စမအနေနဲ့ ဖြေကြားခွင့်ပြုဖို့ တင်ပြအပ် ပါတယ်။ ပထမအစီအစဉ်အနေနဲ့ စစ်ကိုင်းတိုင်းဒေသကြီး၊ ကလေးမြို့နယ် အမျိုးသားလွှတ်တော် ကိုယ်စားလှယ် ဦးသိန်းလှိုင် စစ်ကိုင်းတိုင်းဒေသကြီး၊ ကလေးမြို့နယ် ရာဇဂြိုဟ် အနီးမှာ ရာဇဂြိုဟ်ဆည်ကို ၂၀၀၅ ခုနှစ်ကာလမှာ ဆောက်လုပ်ခဲ့ပြီး ပြီးစီးမယ့် အခြေအနေကို မေးမြန်း ထားချက်အပေါ်မှာ ဖြေကြားသွားမှာ ဖြစ်ပါတယ်။ ရာဇဂြိုဟ်ဆည် စီမံကိန်းစတင် စဉ် ကာလက လူအင်အား၊ ယန္တရားအင်အားများဖြင့် အင်တိုက်အားတိုက် တည်ဆောက်ခဲ့ရာမှာ တိုးတက်မှုများ မြန်ဆန်မှုရှိခဲ့သော်လည်းပဲ စီမံကိန်း လုပ်ငန်း (၃၅) ရာခိုင်နှုန်းပြီးစီးချိန် ယခု ရာဇဂြိုဟ်ဆည် တည်ဆောက်ရေးလုပ်ငန်းများမှာ ရပ်တန့်နေသလိုဖြစ် နေတာကို တွေ့ရှိရပါတယ်။ ဒေသခံများ အနေဖြင့် ရာဇဂြိုဟ်ဆည်ကြီး တည်ဆောက်ပြီးစီးမည့်နေ့ရက်ကို မျှော်လင့် စောင့်စားလျက်ရှိ နေကြောင်း ဒါကြောင့် ရာဇဂြိုဟ်ဆည်ကြီး ကို မည်သည့်ကာလတွင် ပြီးစီးအောင် တည်ဆောက် သွားမည်ကို သိရှိလိုပါကြောင်း မေးခွန်းနဲ့ပတ်သက်၍ ယခုကဲ့သို့ စစ်ကိုင်းတိုင်းဒေသကြီး ရှိ ရာဇဂြိုဟ်ဆည်ကို ပြီးစီးအောင် တည်ဆောက်သွားမည့် အခြေအနေကို သိရှိလိုပါကြောင်း မေးမြန်းခြင်းအပေါ်မှာ အမျိုးသားလွှတ်တော် ကိုယ်စားလှယ် ဦးသိန်းလှိုင် ရဲ့ မေးခွန်းအပေါ် ဖြေကြားခွင့်ရတဲ့အတွက်ကြောင့် အထူးပင် ကျေးဇူးတင်ရှိပါကြောင်း ပြောကြားလိုပါတယ် ။

ရာဇဂြိုဟ်သည် ရေလှောင် တံ မံ ဘက်စုံစီမံကိန်းဟာ စစ်ကို င်းတိုင်းဒေသကြီး ကလေးမြို့နယ် ရာဇဂြိုဟ်ကျေးရွာ၏ မြောက်ဘက် (၂) မိုင်ခန့်အကွာ နေရဉ္စာချောင်းပေါ်မှာ တည်ရှိပါတယ်။ ၂၇.၁၂.၂၀၀၄ ရက်နေ့ ကျင်းပပြုလုပ်တဲ့ အထူးစီမံကိန်းများအကောင်အထည်ဖော်ရေးအဖွဲ့ရဲ့ အစည်းအဝေးအမှတ်စဉ် (၂/၂၀၀၄) မှ အကောင်အထည်ဖော်ဆောင်ရွက်ရန် ခွင့်ပြုခဲ့ပြီးဖြစ် သော စီမံကိန်းလုပ်ငန်း ဖြစ်ပါတယ်။ ရာဇဂြိုဟ်ရေလှောင်တံမံ ဘက်စုံစီမံကိန်း အကောင် အထည်ဖော် တည်ဆောက်ရာမှာ အောက်ဖော်ပြပါ အဓိကလုပ်ငန်း (၅) ရပ် ပါဝင်မှု ရှိပါတယ်။

အကြိုတည်ဆောက်ခြင်းလုပ်ငန်း၊ တံမံတည်ဆောက်ခြင်းလုပ်ငန်း၊ ရေပိုလွှဲတည်ဆောက် ခြင်းလုပ်ငန်း၊ ရေအားလျှပ်စစ်အဆောက်အအုံ တည်ဆောက်ခြင်းလုပ်ငန်း၊ ဆည်ရေသောက် စနစ် တည်ဆောက်ခြင်းလုပ်ငန်းတို့ဖြစ်ပါတယ်။

ရာဇဂြိုဟ်ရေလှောင်ဘက်စုံစီမံကိန်းကို ၂၀၀၃-၂၀၀၄ ခုနှစ်မှစတင်ပြီး အင်ဂျင်နီယာ ဘူမိဗေဒစူးစမ်းလေ့လာခြင်းများဆောင်ရွက်ခြင်း၊ တံမံအုတ်မြစ်ပြုပြင်ခြင်း၊ ကုန်းချောတံမံများ တည်ဆောက်ခြင်းတို့ကို ဆောင်ရွက် ခဲ့ရာမှာ ယနေ့အထိ နိုင်ငံတော်မှ ခွင့်ပြုသည့် ဘဏ္ဍာငွေ အခြေအနေအရ စီမံကိန်းတစ်ခုလုံးရဲ့ (၃၅) ရာခိုင်နှုန်းပြီးစီးအောင် အကောင်အထည်ဖော် ဆောင်ရွက်နိုင်ခဲ့ပြီး ဖြစ်ပါတယ်။ ကျန်ရှိနေသေးတဲ့အပိုင်းကို နိုင်ငံတော်၏ဘဏ္ဍာ ငွေသုံးစွဲနိုင်မှု ဦးစားပေးလုပ်ငန်းများ အစီအစဉ်ပေါ်မှာမူတည်ပြီးတော့မှ ဆက်လက်ဆောင်ရွက်ရန် ကျန်နေတဲ့ လုပ်ငန်းများကို အကောင်အထည်ဖော် ဆောင်ရွက်ပေးသွားမှာ ဖြစ်ပါတယ်။ ရေအားလျှပ်စစ် ပိုင်းဆိုင်ရာ ပစ္စည်းကိရိယာများကို ပြည်ပမှ မှာယူတင်သွင်းဖို့လုပ်ငန်းကိုလည်း တစ်ချိန်တည်း တစ်ပြိုင်တည်း စီမံဆောင်ရွက်နေပြီ ဖြစ်ပါတယ်။ ရန်ပုံငွေခွင့်ပြုချက်နဲ့ အဆိုပါပစ္စည်းများ ရောက်ရှိလာတာနဲ့ တစ်ချိန်တည်းတစ်ပြိုင်တည်း မှာ ဌာနပိုင် စက်ယန္တရားကြီးများ အင်အား အပြင် ပြင် ပလုပ်ငန်းရှင်များရဲ့ တ ည်ဆောက်ရေးအင်အားများပါ ဖြည့်ဆည်း ပြီးတော့မှ အရှိန် အဟုန်မြှင့်တင် ဆောင်ရွက်သွားနိုင်မှာဖြစ်ပြီး ၂၀၁၃ ခုနှစ်၊ ၂၀၁၃-၂၀၁၄ ခုနှစ်အတွင်း ရာနှုန်း ပြည့်ပြီးစီးအောင် လျာထားစီမံဆောင်ရွက်သွား နိုင်မည်ဖြစ်ပါကြောင်း လေးစားစွာ ဖြေကြားအပ် ပါတယ်။

ဒုတိယမေးခွန်းအနေနဲ့ စစ်ကိုင်းတိုင်း ဒေသကြီး စစ်ကိုင်းခရိုင် မဲဆန္ဒနယ်အမှတ်(၁) အမျိုးသားလွှတ်တော်ကိုယ်စားလှယ် ဦးဝင်းတင့် ၏ စစ်ကိုင်းတိုင်းဒေသကြီး၊ စစ်ကိုင်း ခရိုင်၊

မြင်းမူမြို့နယ် သစ်လိန်ရေကြောင်းတံ၊ လက်ပံရေကူ တည်ဆောက်ရေးနှင့်ပတ်သက်၍ တည်ဆောက်မည့်အစီအစဉ် ရှိ/မရှိနှင့် ရှိလျှင် မည်သည့်အချိန်တွင် စတင်ဆောင်ရွက်နိုင်မည် ကို သိရှိ လိုပါကြောင်း မေးမြန်းခြင်းနှင့်ပတ်သက်၍ ကျွန်တော်မှ ဆက်လက်ရှင်းလင်း ဖြေကြား သွားမှာ ဖြစ်ပါတယ်။ ယခုကဲ့သို့ နယ်မြေလူထု၏လိုအပ်ချက်အပေါ် မေးမြန်းတင်ပြခဲ့သည့် အမျိုးသားလွှတ်တော်ကိုယ်စားလှယ် ဦးဝင်းတင့် အား ဖြေကြားခွင့်ရရှိသည့်အတွက် အထူးပင် ကျေးဇူးတင်ရှိပါကြောင်း ပဏာမပြောကြားလိုပါတယ်။ လက်ပံရေလှောင်တံဟာ စစ်ကိုင်း တိုင်း ဒေသကြီး၊ မြင်းမူမြို့နယ် လက်ပံချောင်းပေါ်မှာ တည်ဆောက်ထားသော ရေလှောင်တံ ဖြစ်ပါ တယ်။ ရေလှောင်တံမဲ့ ရေသိုလှောင် နိုင်မှု ရေပမာဏဟာ (၄၉၁၀) ဧကပေ သို့ လှောင်နိုင် သည့် မြေသားတံ အမျိုးအစားဖြစ်ပြီး စုစုပေါင်းဧရိယာစိုက်ပျိုးမြေ (၂၅၀၀) ဧကကို ဆည်ရေ ပေးဝေနိုင်ရန် ရည်မှန်းချက်ထားရှိပြီး တည်ဆောက်ခဲ့ခြင်းဖြစ်သော်လည်း နှစ်စဉ်ပျမ်းမျှစီးဝင် ရေဟာ (၅၅၀၀) ဧကပေ မူလခန့်မှန်းထားရှိသော်လည်း အမြင့်ဆုံးစီးဝင်ခဲ့တဲ့ ရေဟာ ၂၀၁၀ ခုနှစ်မှာ (၃၉၆၅) ဧကပေသာလျှင် ဝင်ရောက်နိုင်မှုရှိခဲ့တဲ့အတွက် မူလလျာထားရည်မှန်းချက်ဖြစ် တဲ့ စိုက်ဧက (၂၅၀၀) ကို ပြည့်မီအောင် ပေးဝေနိုင်ခဲ့ခြင်း မရှိခြင်းအပေါ်မှာ လက်ပံရေလှောင် တံသို့ ရေကူပေးနိုင်ရန်အတွက် သစ်လိန်ချောင်းရေလှောင်တံ၊ လက်ပံရေကူ တည်ဆောက်နိုင် ရန် မြေပြင်တိုင်းတာခြင်းလုပ်ငန်းများကို ၂၀၀၈ ခုနှစ်မှ စတင်ဆောင်ရွက်ခဲ့ခြင်း ဖြစ်ပါတယ်။ ယခုအခါ သစ်လိန်ရေကြောင်းရေလှောင်တံ၊ လက်ပံရေကူတည်ဆောက်နိုင်ရန်အတွက် စူးစမ်း လေ့လာရေးလုပ်ငန်းများ ဆောင်ရွက်ပြီးဖြစ်ပြီး ဖြစ်မြောက်နိုင်စွမ်း အခြေအနေအပေါ်မူတည်ပြီး နိုင်ငံတော်သို့ ရန်ပုံငွေ တင်ပြတောင်းခံသွားမည်ဖြစ်ကြောင်းနှင့် နိုင်ငံတော်၏ ဦးစားပေး အစီအစဉ်များအရ ရန်ပုံငွေခွင့်ပြုချက်အပေါ် မူတည်၍ ဆက်လက်အကောင် အထည်ဖော် ဆောင်ရွက်သွားနိုင်မည်ဖြစ်ပါကြောင်း လေးစားစွာဖြေကြားအပ်ပါတယ်။ ဆက်လက်ပြီး မကွေးတိုင်း ဒေသကြီး မဲဆန္ဒနယ်အမှတ် (၆) အမျိုးသားလွှတ်တော် ကိုယ်စားလှယ် ဦးစိုးမြင့်ရဲ့ မေးမြန်းချက် ဖြစ်တဲ့ နိုင်ငံ တော်ရှိ ဆည် မြောင်းတာတံအသစ်များ တည်ဆောက်ပေးနေသကဲ့သို့ ဆည်မြောင်း ချောင်းကန် အဟောင်းများကိုလည်း ရှေးဟောင်းအမွေအနှစ်များအဖြစ်လည်းကောင်း၊ စိုက်ပျိုးရေး ရရှိရေးအတွက် ဖြန့်ဖြူးပေးနေသည့် ကန်များကို ပြုပြင် ထိန်းသိမ်းနေသည့် လုပ်ငန်းများ အနေဖြင့်လည်းကောင်း၊ အကြီးစားပြုပြင်ထိန်းသိမ်းခြင်းလုပ်ငန်းများ ဆောင်ရွက်ပေးပါရန် လက်တွေ့အကျိုးသက်ရောက်မှုများကို ကွင်းဆင်းစစ်ဆေးပြီး ပြုပြင်ထိန်းသိမ်းရေးလုပ်ငန်းများကို

ပုံမှန်ဆောင်ရွက်ပေးနိုင်ခြင်းရှိ/မရှိ သိရှိလိုပါသည်ဟု မေးမြန်းထားခြင်းအပေါ်မှာ ဆက် လက် ဖြေကြားသွားမှာ ဖြစ်ပါတယ်။ ယခု ကဲ့သို့ နယ်မြေလူထုရဲ့ အမှန်တကယ် လိုအပ်ချက် အပေါ်မှာ မေးမြန်းခဲ့သည့် အမျိုးသားလွှတ်တော်ကိုယ်စားလှယ် ဦးစိုးမြင့် အား ဖြေကြားခွင့် ရရှိ သည့်အတွက် အထူးပင်ကျေးဇူးတင်ရှိကြောင်း ပဏာမ ပြောကြား လိုပါတယ်။ နိုင်ငံတော် အနေဖြင့် လက်ငင်းတည်ဆောက်လျက်ရှိ နေသော မပြီးပြတ်သေး သည့် ဆည်မြောင်းတာဝန် လုပ်ငန်းအား တစ်ချိန်တည်း တစ်ပြိုင်တည်း နိုင်ငံတော်၏ရန်ပုံငွေခွင့်ပြုချက်အပေါ် မူတည်၍ ဦးစားပေးအစီအစဉ်များအရ အကောင်အထည်ဖော် တည်ဆောက်ဆောင်ရွက်လျက်ရှိသည့် နည်းတူ ရှေး ယခင်ကာလကတည်းက တည်ဆောက် အကောင်အထည်ဖော် ဆောင်ရွက်ပြီးဖြစ်ခဲ့ သည့် ဆည်မြောင်း တာဝန်များ၏ ရေရှည်တည်တံ့ ခိုင်မြဲရေးနှင့် တောင်သူလယ်သမားများ၏ ရေရှည်အကျိုးကို ဆက်လက်ဖော်ဆောင် အထောက်အကူပြုနိုင်ရေးအတွက် လက်ငင်းတာဝန် နှင့် ရေတိုရေ ရှည်တာဝန်များအဖြစ် စီမံချက်များ ရေးဆွဲပြီး ဆက်လက် အကောင်အထည်ဖော် ဆောင်ရွက်ပေးသွားမည်ဖြစ်ကြောင်း အကျဉ်းချုပ်ဖြေကြား အပ်ပါတယ်။ မကွေးတိုင်းဒေသကြီး ၊ မင်းဘူးခရိုင်၊ စလင်းမြို့နယ်ရှိ ဝက်ထီးကန် ရှေးမြန်မာမင်းများလက်ထက်မှ တည်ဆောက်ခဲ့ သော ကန်ကြီးနှင့်ပတ် သက်၍ မေးမြန်းချက်အပေါ်တွင် အဆိုပါကန်ကြီးမှာ ဆည်မြောင်းဦးစီး ဌာနမှ တာဝန်ယူထိန်းသိမ်း ထားသော ကန် များစာရင်းတွင် ပါဝင်ခြင်းမရှိဘဲ သစ်တောဦးစီးဌာန မှ ရွှေစက်တော် ဘေးမဲ့တော၊ အုပ်ချုပ်ရေးရုံးမှ ထိန်းသိမ်း ထားသောကန်ဖြစ်ကြောင်း ပဏာမ ရှင်းလင်းတင်ပြလိုပါတယ်။

ဝက်ထီးကန်ရေထုတ်တံခါးမှ ရေထုတ်မြောင်းအတိုင်း လင်း ဇင်းဆည်ရေသောက် အတွင်းရှိ မြောင်းမတော် မြောင်းသို့ ကျောက်တိုင်အမှတ် (၈၂၀၀၀) ၌ ရေကူအဖြစ် ဖြည့်တင်း ပေးလျက်ရှိတဲ့ အကျိုးပြုကန်လည်း ဖြစ်ပါတယ်။ အဆိုပါကန်ကြီး ထိန်းသိမ်းရေးနှင့်ပတ်သက်ပြီး သက်ဆိုင်ရာ သစ်တောဦးစီးဌာနနှင့် ပေါင်းစပ်ညှိနှိုင်းပြီး ပြုပြင်ထိန်းသိမ်းရေးလုပ်ငန်းများကို ဆက်လက်အကောင်အထည်ဖော် ဆောင်ရွက်ပေးသွားမည်ဖြစ်ကြောင်း ဖြေကြားအပ်ပါတယ်။

အလားတူ စလင်းမြို့ရှိ ပေါင်းချောင်းတံတား ပျက်စီးနေမှုကိုလည်းပဲ ပြန်လည် ပြုပြင်ပေးနိုင်ရန်အတွက် ၂၀၁၁-၂၀၁၂ ခုနှစ် ခွင့်ပြုရန်ပုံငွေကျပ် (၄၁၅) သိန်း နိုင်ငံတော်မှ

ခွဲဝေပေးပြီးဖြစ်သည့်အတွက်ကြောင့် ယခုနှစ်ပွင့်လင်းရာသီတွင် အချိန်မီပြီးစီးအောင် ပြင်ဆင်ရေး လုပ်ငန်းများကို ဆောင်ရွက်ပေးသွားနိုင်မည် ဖြစ်ပါတယ်။

ဆည်မြောင်း၏ ချောင်းကန်အဟောင်းများကို စိုက်ပျိုးရေးဖြန့်ဖြူးပေးနိုင်ရေးအတွက် ပြုပြင်ထိန်းသိမ်းခြင်းလုပ်ငန်းများကို ဆည်မြောင်းဦးစီးဌာနအနေဖြင့် တင်ပြပါအတိုင်း လက်ငင်းလုပ်ငန်း ရေတိုရေရှည်လုပ်ငန်းများအဖြစ် စီမံကိန်းများရေးဆွဲပြီး အလေးထားပြုပြင် ဆောင်ရွက်ပေးသွားမည်ဖြစ်ကြောင်း ဖြေကြားအပ်ပါတယ်။ အကြီးစားပြုပြင်ရန်လိုအပ်တဲ့ လုပ်ငန်းများကို လည်းပဲ ပွင့်လင်းရာသီကာလမှာ အကောင်အထည်ဖော် ဆောင်ရွက်နိုင်ရန်အတွက် နိုင်ငံတော်သို့ရန်ပုံငွေရရှိရေး ဦးစားပေးအစီအစဉ်များ ရေးဆွဲပြီး တော့မှ တင်ပြတောင်းခံသွားမှာဖြစ်ပြီး၊ ရန်ပုံငွေ ခွင့်ပြုချက်များအပေါ်မူတည်၍ ဦးစားပေး အစီအစဉ်များအရ ဆက်လက်ပြုပြင်အကောင်အထည်ဖော် ဆောင်ရွက်ပေးသွားမည်ဖြစ်ကြောင်း အကျဉ်းချုပ် ဖြေကြားအပ်ပါတယ်။ ဆက်လက်ပြီး မကွေးတိုင်းဒေသကြီး၊ ဂန့်ဂေါ မြို့နယ်၊ အမျိုးသားလွှတ်တော် ကိုယ်စားလှယ်ဦးလှဆွေ မေးမြန်းတဲ့ မကွေးတိုင်းဒေသကြီး ၊ ဂန့်ဂေါခရိုင်၊ ဂန့်ဂေါမြို့နယ် မြစ်သာတမံအား ၂၀၀၁ ခုနှစ်မှစတင် အကောင်အထည်ဖော်ခဲ့ပြီး စီမံကိန်းကာလမှာ (၁၀) နှစ်ကြာမြင့်ခဲ့ပြီဖြစ်ပါတယ်။ စီမံကိန်းပြီးပါက လျှပ်စစ်ဓာတ်အား (၄၀) မဂ္ဂါဝပ် ရရှိနိုင်မည့်အပြင် မြန်မာနိုင်ငံတွင် သာမက အရှေ့တောင်အာရှတွင်ပါ အရှည်ဆုံး တာတမံအဖြစ် ပေါ်လာမည်ဖြစ်ကြောင်း သိရပါတယ်။ ၎င်းတာတမံ မည်သည့်နှစ်တွင် အပြီးသတ်ဖွင့်လှစ်နိုင်မည်ကို သိလိုပါ၍ မေးမြန်းခြင်း နှင့်ပတ်သက်ပြီး ကျွန်တော် ဆက်လက်ရှင်းလင်း ဖြေကြားမှာဖြစ်ပါတယ်။

ယခုကဲ့သို့ နယ်မြေ ပြည်သူလူထုရဲ့ လိုအပ်ချက်အပေါ် မေးမြန်းခဲ့သည့် အမျိုးသားလွှတ်တော်ကိုယ်စားလှယ် ဦးလှဆွေအား ဖြေကြားခွင့် ရရှိသည့်အတွက်ကြောင့် အထူးပင်ကျေးဇူးတင်ရှိပါကြောင်း ပဏာမ ပြောကြားလိုပါတယ်။ မကွေးတိုင်းဒေသကြီး ဂန့်ဂေါခရိုင်၊ ဂန့်ဂေါမြို့နယ်အတွင်း မြစ်သာ မြစ်ကို တမံပိတ်၍ ရေ အားလျှပ်စစ် (၂၀) မဂ္ဂါဝပ် (၂) လုံး စုစုပေါင်း (၄၀) မဂ္ဂါဝပ် ထုတ်လုပ်နိုင်မည့် မြစ်သာ ရေလှောင်တမံ ဘက်စုံစီမံကိန်းကို အကောင်အထည်ဖော် ဆောင်ရွက်ရန်အတွက် ၂၂.၄.၂၀၁၁ ရက်နေ့တွင် ကျင်းပပြုလုပ်တဲ့ အထူးစီမံကိန်းများ အကောင်အထည်ဖော်ရေး (၁/၂၀၁၁) ညှိနှိုင်းအစည်းအဝေးတွင် လယ်ယာစိုက်ပျိုးရေးနှင့် ဆည်မြောင်းဝန်ကြီးဌာနရဲ့ တင်ပြချက်အရ နိုင်ငံတော်မှ အထူးစီမံကိန်းတစ်ရပ်

အနေဖြင့် ခွင့်ပြုပေးခဲ့ပြီးဖြစ်ပါတယ်။ ယခုအချိန်မှာ ယင်းစီမံကိန်းရဲ့ ရေအားလျှပ်စစ် တည်ဆောက်ရေးလုပ်ငန်းအပါအဝင် စီမံကိန်းလုပ်ငန်းတစ်ခုလုံး၏ (၃၆) ရာခိုင်နှုန်း အကောင်အထည်ဖော်ပြီးစီးနေပြီဖြစ်တဲ့အပြင် ကျန်ရှိနေသေးတဲ့လုပ်ငန်းများနဲ့ ပတ်သက်၍လည်းပဲ ဒီဇိုင်းပုံစံများအားလုံး ရေးဆွဲထုတ်လုပ်ပြီးစီးနေပြီ ဖြစ်ပါတယ်။

နိုင်ငံတော်အပိုင်းမှလည်းပဲ နိုင်ငံတော်ရဲ့ လိုအပ်ချက်အရ ကာကွယ်ရေးတာဝန်၊ နိုင်ငံတော်ရဲ့ လမ်းပန်းဆက်သွယ်ရေးတာဝန် ၊ ပညာရေးတာဝန်၊ ကျန်းမာရေးတာဝန် စသည့် လုပ်ငန်း ဦးစားပေးအခြေအနေများပေါ် မူတည်ပြီးတော့မှ ရန်ပုံငွေခွင့်ပြု ချထားပေးနိုင်ရေး စီမံဆောင်ရွက်ပေးလျက်ရှိနေသည့်အပေါ်မှာ လယ်ယာစိုက်ပျိုးရေးနှင့် ဆည်မြောင်းဝန်ကြီးဌာန အနေဖြင့် နိုင်ငံတော်၏ ဦးစားပေးအစီအစဉ်အရ ရန်ပုံ ငွေခွင့်ပြုချက်အပေါ်မူတည်၍ လုပ်ငန်းများကို ထိထိရောက်ရောက် အရှိန်အဟုန်ဖြင့် ဆောင်ရွက်သွားနိုင်မည်ဖြစ်ပါကြောင်းနှင့် ၂၀၁၃-၂၀၁၄ ခုနှစ်တွင် တည်ဆောက်ရေးလုပ်ငန်းများ ပြီးစီးအောင် အစွမ်းကုန်ကြိုးပမ်း ဆောင်ရွက်သွားပါမည်ဖြစ်ကြောင်း အနှစ်ချုပ် ဖြေကြားအပ်ပါတယ်။

ဆက်လက်ပြီး ဧရာဝတီတိုင်းဒေသကြီး အမှတ် (၄) မဲဆန္ဒနယ် အမျိုးသားလွှတ်တော် ကိုယ်စားလှယ် ဦးညွန့် လှိုင် မှ စိုက်ပျိုးထုတ်လုပ်မှု တိုးတက်ရေးအတွက် မျိုးကောင်းမျိုးသန့် ထုတ်လုပ်ဖြန့်ဖြူးရေး ဆောင်ရွက်မည့်အစီအစဉ်နှင့်ပတ်သက်၍ ပြည်တွင်းတွင် အထွက်ကောင်း မျိုးသန့် ထုတ်လုပ်မှုလုပ်ငန်းများကို တိုးမြှင့်စီမံဆောင်ရွက်ရန် အစီအစဉ် ရှိ/မရှိနှင့် သီးနှံမျိုးစေ့များကို မျိုးစေ့ဥပဒေနှင့်အညီ ကြပ်မတ်ဆောင်ရွက်မည့် အစီအစဉ်များကို သိရှိလိုပါတယ်။ မရှိလျှင် မည်သည့်အတွက်ကြောင့်နည်း၊ ရှိလျှင် မည်သို့ဆက်လက်ဆောင်ရွက်သွားမည်နည်းဟု မေးမြန်းထားချက်နှင့်ပတ်သက်၍ ကျွန်တော်မှ ဆက်လက်ရှင်းလင်းဖြေကြားမှာ ဖြစ်ပါတယ်။

လယ်ယာစိုက်ပျိုးရေးနှင့် ဆည်မြောင်းဝန်ကြီးဌာနအနေဖြင့် လယ်ယာကဏ္ဍဖွံ့ဖြိုးတိုးတက်စေရေး နိုင်ငံတော်၏ချမှတ်ပေးထားသည့် ရည်မှန်းချက်နှင့်အညီ ဒေသအသီးသီးနှင့် ကိုက်ညီသည့် အထွက်ကောင်းမျိုးများ ထုတ်လုပ်ဖြန့်ဖြူးရေတာဝန် Seed Production လုပ်ငန်း၊ သိပ္ပံနည်းကျ စိုက်နည်း စနစ်များ လေ့ကျင့်ပညာပေးရေးတာဝန် Training and Education တာဝန်နှင့် ပိုမို၍ တိုးတက် ကောင်းမွန်သော ခေတ်မီစိုက်ပျိုး ရေးနည်းစနစ်များနှင့် မျိုးကောင်း မျိုးသန့်မျိုးစေ့များရရှိထုတ်လုပ်နိုင်ရေးအတွက် သုတေသနနှင့်တိုးတက်မှုများ ရှာဖွေရေးတာဝန်

သုတေသနခြံနှင့် ဝမ်းတွင်းမြို့နယ် ရွှေတောင် သုတေသနခြံတို့မှာ စိုက်ပျိုးရေးပညာရှင်များ စွမ်းအားဖြင့် မျိုးစေ့ထုတ်စိုက်ခင်းများ ဧကရာဇ်အသီးသီး ကြိုးပမ်းဆောင်ရွက် အကောင်အထည်ဖော် ဆောင်ရွက်နေပြီဖြစ်ပါတယ်။

လယ်ယာစိုက်ပျိုးရေးနှင့် ဆည်မြောင်းဝန်ကြီးဌာနအနေဖြင့် ဒေသအလိုက် တစ်ပိုင် တစ်နိုင် စိုက်ပျိုးထုတ်လုပ်လျက်ရှိသည့် လယ်သမားအတွက် သင့်တော် မည့်သိပ္ပံနည်းကျ စိုက်ပျိုးနည်းစနစ်ကောင်းများကို စံပြုအကွက်များ ထူထောင် ပြသ၍ နည်းပညာပေး ဆောင်ရွက် ခြင်းလုပ်ငန်းကို တစ်ပြိုင်တည်းဆောင်ရွက်နေပါတယ်။ တောင်သူလယ်သမားများ တစ်ဧက အထွက်နှုန်း သိသိသာသာတိုးတက်နိုင်စေရေးနှင့် စီးပွားရေးအရ တွက်ခြေကိုက်မှု ရှိစေရေး အတွက် အလေးထားဆောင်ရွက်ပေးလျက်ရှိပါကြောင်း တင်ပြအပ်ပါတယ်။

မျိုးသစ်တစ်မျိုးကို ပြည်တွင်းမှာ မွေးမြူထုတ်လုပ်ရာမှာဖြစ်စေ၊ နိုင်ငံခြားမှ တင်သွင်း ရာမှာဖြစ်စေ၊ အရည်အသွေး၊ ဒေသရေမြေရာသီဥတုနှင့် ကိုက်ညီမှု၊ အထွက်နှုန်း ကောင်းမွန်မှု နှင့်ရောဂါပိုးမွှားဒဏ်ခံနိုင်ရည်ရှိမှု၊ စားသုံးမှုအရည်အသွေး၊ တောင်သူအကြိုက် နှင့် ဈေးကွက် တွက်ခြေကိုက်မှု စသည့် အချက်များကို သက်ဆိုင်ရာဒေသ အသီးသီးမှာ စမ်းသပ်ပြီး၊ တောင်သူ လယ်သမားများအကြိုက် လက်ခံကိုက်ညီသည့်မျိုးများကိုသာ ဦးစားပေးမျိုးသစ် အဖြစ် ပွားများ ဖြန့်ဖြူးပေးလျက်ရှိပါကြောင်းနှင့် နိုင်ငံတော်၏ လယ်ယာကဏ္ဍ ဖွံ့ဖြိုးတိုးတက်ရေးအတွက် အဓိကသော့ချက်အနေနဲ့ မရှိမဖြစ် အခြေခံလိုအပ်ချက်ဖြစ်သည့် မျိုးကောင်းမျိုးသန့် ထုတ်လုပ် ဖြန့်ဖြူးရေး လုပ်ငန်းတာဝန်အပေါ်မှာ အဓိကသီးနှံအမယ်ဖြစ်သည့် ဆန်စပါးအပြင် ဆီထွက် နေကြာ၊ ဝါဂွမ်း၊ ပဲမျိုးစုံ၊ အစေ့ထုတ် ပြောင်း၊ ကြံ၊ ရော်ဘာနှင့် အခြားသစ်သီးဝလံ အမယ်စုံများ အပါအဝင် အထူးဦးစားပေးလုပ်ငန်းအဖြစ် လယ်ယာစိုက်ပျိုးရေးနှင့် ဆည်မြောင်းဝန်ကြီးဌာန အနေဖြင့် စဉ်ဆက်မပြတ် ကြိုးပမ်းဆောင်ရွက်သွားမည်ဖြစ်ပါကြောင်းလည်း တင်ပြလိုပါတယ်။ လယ်ယာထွက်ကုန်သီးနှံများ နိုင်ငံနှင့်အဝန်း ဖွံ့ဖြိုးတိုးတက်ရေးအတွက် မျိုး ကောင်း မျိုးသန့် လိုအပ်ချက်ကို စဉ်ဆက်မပြတ် အပြည့်အဝ လုံလောက်စွာထုတ်လုပ်ဖြန့်ဖြူး ပေးသွား နိုင်ရေး အတွက်မှာ တောင်သူလယ်သမားများ စိတ်ချယုံကြည်အားထား ရနိုင်မည့် ခိုင်မာတဲ့ ပုဂ္ဂလိက အခန်းကဏ္ဍမှ မျိုးစေ့ထုတ်ဖြန့်ဖြူးတဲ့ လုပ်ငန်းကုမ္ပဏီများ တည်ထောင်ပေါ်ထွန်းလာစေရေး

အတွက်လည်းပဲ ဝန်ကြီးဌာနအနေဖြင့် နိုင်ငံတော် သို့တင်ပြပြီး အထူးတိုက်တွန်း အားပေး ဆောင်ရွက် လျက်ရှိနေပါကြောင်း ဖြေကြားလိုပါတယ်။

လေးစားအပ်ပါသော အမျိုးသားလွှတ်တော် ဥက္ကဋ္ဌကြီးနှင့် လွှတ်တော်ကိုယ်စားလှယ် တော်ကြီးများခင်ဗျား ။ ဥက္ကဋ္ဌကြီးထံ ကြိုတင် ပန်ကြားတင်ပြ ခွင့်ပြုချက်အရ လာမယ့် ၄-၉-၂၀၁၁ ရက်နေ့ လွှတ်တော်အစည်းအဝေးများ ရပ်နားမယ့် (တနင်္ဂနွေနေ့) နံနက်ပိုင်းမှာ နေပြည်တော် စည်ပင်သာယာနယ်မြေ ပုဗ္ဗသီရိမြို့နယ် တောင်သူပညာပေး စက်မှုလယ်ယာစနစ် ဧက(၅၀၀)စိုက်ကွင်းနှင့် ရေဆင်း စိုက်ပျိုးရေးတက္ကသိုလ် သုတေသန ဧက (၁၀၀) မျိုးစေ့ထုတ် စိုက်ကွင်းများအတွင်းသို့ လွှတ်တော်ကိုယ်စားလှယ်ကြီးများ လေ့လာ ကြည့်ရှုနိုင်ရေးအတွက် အထူးလေးစားစွာ ဖိတ်ကြားအပ်ပါတယ်။ အဆိုပါစိုက်ကွင်းများအတွင်းမှာ တစ်ဧကတင်း (၁၅၀) အထက် ထွက်ရှိမှာသေချာနေတဲ့ ရင့် မှည့်နေပြီဖြစ်တဲ့ စပါးခင်းကြီး များကို စက် မှုလယ်ယာစနစ် Combine Harvester များဖြင့် ရိတ်သိမ်းနေမှုများကို ကြည့်ရှု လေ့လာနိုင်မှာ ဖြစ်ပါတယ်။ တစ်ဧကတန် (၅၀) အထက်ထွက်ရှိတဲ့ ကြံသီးနှံစိုက်ခင်းများကိုလည်းပဲ လေ့လာနိုင်မှာဖြစ်ပါ တယ်။ Harvester စနစ် (၂.၄၇) ဧကနဲ့ညီမျှတဲ့ တစ်ဟက် တာစနစ် လက်မှုလယ်ယာစနစ်မှ စက်မှုလယ်ယာစနစ်သို့ ကူးပြောင်းနိုင်မယ့် လယ်ကွင်းကြီးများကို စက်ယန္တရားကြီးများဖြင့် မြေ ပြုပြင်ပြောင်းလဲဖော်ထုတ်နေမှု အခြေအနေများကိုလည်းပဲ ကြည့်ရှု လေ့လာနိုင်မှာ ဖြစ်ပါတယ်။ ရေဆင်းစိုက်ပျိုးရေးတက္ကသိုလ်နဲ့ သုတေသနဌာနမှာ ကျွန်တော်တင်ပြခဲ့တဲ့ သီးနှံအမျိုးမျိုးကို သုတေသနပြု ထုတ်လုပ်ထားရှိမှုများကိုလည်းပဲ စိုက်ပျိုးရေး မျိုးစေ့ဘဏ်များမှာ ကြည့်ရှုလေ့ လာနိုင်ဖို့အတွက် ဆောင်ရွက်ထားမည်ဖြစ်ပါကြောင်းနှင့် လွှတ်တော်ကိုယ်စားလှယ်တော်ကြီး များ လာ ရောက်ကြည့်ရှုလေ့လာအားပေးနိုင်ဖို့အတွက်ကို ရိုသေ လေးစားစွာဖြင့် ဥက္ကဋ္ဌကြီးအား အလေး ပြု၍ ပန်ကြားတင်ပြအပ်ပါတယ်။ အထူးပဲ ကျေးဇူးတင်ရှိပါတယ်။

အချိန်၊ ၁၀:၄၄။

ဥက္ကဋ္ဌ။ ။ ကြယ်ပွင့်ပြမေးခွန်းကို နှုတ်နဲ့ဖြေကြားရုံသာမက လက်တွေ့လေ့လာ ကြည့်ရှုနိုင်အောင် ဖိတ်ကြားတဲ့ လယ်ယာစိုက်ပျိုးရေးနှင့် ဆည်မြောင်းဝန်ကြီးဌာန ပြည်ထောင်စု ဝန်ကြီးကို ကျေးဇူးတင်ပါတယ်။ မြန်မာနိုင်ငံဟာ လယ်ယာစိုက်ပျိုးရေးနိုင်ငံ ဖြစ်ပါတယ်။ လူဦး ရေ (၇၀) ရာခိုင်နှုန်းကျော်ဟာ လယ်ယာလုပ်သားတွေ ဖြစ်ပါတယ်။ ဒါ့ကြောင့် ပြည်သူ့ကို

ကိုယ်စားပြုတဲ့ အမျိုးသားလွှတ်တော် ကိုယ်စားလှယ်များအနေနဲ့ ၄-၉-၂၀၁၁ ရက်နေ့မှာ လယ်ယာစိုက်ပျိုးရေးနှင့် ဆည်မြောင်းဝန်ကြီးဌာန ဝန်ကြီးရဲ့ ဖိတ်ကြားမှုကိုလက်ခံပြီးတော့ ဒုတိယဥက္ကဋ္ဌဦးစီးပြီး သွားရောက်လေ့လာကြဖို့ တိုက်တွန်းလိုပါတယ်။ သွားရောက်လေ့လာမယ့် ပုဂ္ဂိုလ်များ လွှတ်တော်ရုံးအဖွဲ့မှာ (သောကြာနေ့) စာရင်းပေးဖို့ဖြစ်ပါတယ်။ ဒီခရီးစဉ်နဲ့ ပတ်သက်ပြီးတော့ ပြည်သူ့လွှတ်တော်ကလည်း တစ်ပေါင်းတည်းလေ့လာမှာ ဖြစ်ပါတယ်။ ဒါကြောင့် အခု အစည်းအဝေးကို တက်ရောက်လာတဲ့ ပြည်ထဲရေးဝန်ကြီး ဌာန ပြည်ထောင်စုဝန်ကြီး ကလည်း လုံခြုံရေးဆိုင်ရာများ ဆောင်ရွက်ပေးဖို့ ပန်ကြားလိုပါတယ်။

ဖာပွန်မြို့ပေါ်ရှိ ရေအားလျှပ်စစ် ပြန်လည်ပြုပြင်ရေးနှင့် စပ်လျဉ်းသည့် မေးခွန်း

အချိန်၊ ၁၀:၄၅။

ဥက္ကဋ္ဌ။ ။ ဆက်လက်ပြီး ကရင်ပြည်နယ် မဲဆန္ဒနယ်အမှတ် (၅) မှ ဦးစောထွန်းမြအောင် က ဖာပွန်မြို့ပေါ်ရှိ ရေအားလျှပ်စစ် ပြန်လည်ပြုပြင်ရေးနှင့် စပ်လျဉ်းတဲ့ မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၀:၄၅။

ဦးစောထွန်းမြအောင်၊ ကရင်ပြည်နယ် မဲဆန္ဒနယ်အမှတ် (၅) ။ လေးစားအင်္ဂါ သော အမျိုးသားလွှတ်တော်ဥက္ကဋ္ဌနဲ့ပြည်ထောင်စုဝန်ကြီးများ အမျိုးသားလွှတ်တော် ကိုယ်စားလှယ်များခင်ဗျား။ ကျွန်တော်ကတော့ ကရင်ပြည်နယ် မဲဆန္ဒနယ်အမှတ် (၅) မှ အမျိုးသားလွှတ်တော် ကိုယ်စားလှယ် ဦးစောထွန်းမြအောင် ဖြစ်ပါတယ် ။ အားလုံး လွှတ်တော်ဥက္ကဋ္ဌကြီး နဲ့တကွ ကိုယ်စားလှယ်အားလုံးမင်္ဂလာပါလို့ ပဏာမ နှုတ်ခွန်းဆက်သအပ်ပါတယ်။ ကျွန်တော် မေးမယ့် မေးခွန်းကတော့ ကရင်ပြည်နယ်၊ ဖာပွန်မြို့ရှိ ရေအား လျှပ်စစ် ပြန်လည်ပြုပြင်ရေးမေးခွန်း ဖြစ်ပါတယ်။ ကျွန်တော် တို့ ကရင်ပြည်နယ်၊ ဖာပွန်မြို့ဟာ အဆက်အသွယ်အနေနဲ့ဖြင့် ခက်ခဲတဲ့ နေရာပဲ ဖြစ်ပါတယ်။ ဒါကြောင့်မို့လို့ ကျွန်တော်တို့ ယခင်ရှိခဲ့တဲ့ ဒီရေအားလျှပ်စစ်ဟာ ကျွန်တော် တို့ နွေရောမိုးရော လည်ပတ်လျက်ရှိပါတယ်။ သို့သော် အကြောင်းအမျိုးမျိုးကြောင့် ရေအား လျှပ်စစ်ဟာ ပြန်လည်ပြီးတော့ စက်အား ကြောင့်လည်းကောင်း၊ ရေကန်အားကြောင့်လည်း ကောင်း၊ ပြုပြင်မှုအားနည်းတဲ့အခါမှာ ကျွန်တော်တို့က ဖျက်သိမ်းခဲ့ရပါတယ်။ အဲတော့ ရေအား လျှပ်စစ် လည်ပတ်နေတဲ့အချိန်မှာ ကျွန်တော်တို့ လုံခြုံရေးအရသော်လည်းကောင်း ၊ ကျောင်းသူ

ကျောင်းသားများက နေ့ရောညပါ ဒါ ခုန စာသင်ကြားနေမှုသော်လည်းကောင်း ကျွန်တော်တို့ ဒါ အထောက်အကူအများကြီးပြုပါတယ်။ ထို့ပြင် ဖာပွန်မြို့ဟာ ယခင်က မြို့နယ်စုဖြစ်သော်လည်းပဲ ယခုဟာဆိုလို့ရှိရင် ခရိုင်အဆင့်ကို ကျွန်တော်တို့ နိုင်ငံတော်အစိုးရက သက်မှတ်ပြီးဖြစ်သလို ခုတင် (၁၀၀) ဆေးရုံ ခရိုင်အုပ်ချုပ်ရေးမှူးရုံးခရိုင်ပြည်သူ့ရဲတပ်ဖွဲ့မှူးရုံး ရှိလာသည့်အတွက်ကြောင့် ဒါဟာလည်း ကျွန်တော်တို့ လျှပ်စစ်မီးဟာ အများကြီးလိုအပ် လျက်ရှိပါတယ်။ ဒါကြောင့် မို့လို့ ပျက်စီးနေသော ဖာပွန်မြို့နယ်ရှိ ရေအား လျှပ်စစ်ကို ပြန်လည်ပြုပြင်ရန် အစီအစဉ် ရှိ/မရှိနဲ့ ရှိပါက လာမယ့်ပွင့်လင်းရာသီမှာ လာရောက်တိုင်းတာ လေ့လာပေးဖို့၊ စစ်ဆေးပေးဖို့ အတွက် မေးခွန်းဖြစ်ပါတယ်။ ဒါကြောင့်မို့လို့ ပြုပြင်ရန်အစီအစဉ် ရှိ/မရှိ မေးခွန်းအား ပြန်လည်ဖြေကြား ပေးပါရန် မေတ္တာရပ်ခံပါတယ်။ အားလုံးကို ကျေးဇူးတင်ရှိပါတယ်။

အချိန်၊ ၁၀:၄၇။

ဥက္ကဋ္ဌ။ ။ ဒီမေးခွန်းနဲ့ပတ်သက်ပြီး အမှတ် (၂)လျှပ်စစ်စွမ်းအားဝန်ကြီးဌာန၊ ပြည်ထောင်စုဝန်ကြီးက ဖြေကြားပေးဖို့ ဖြစ်ပါတယ်။

ဖြေကြားချက်

အချိန်၊ ၁၀:၄၇။

ဦးခင်မောင်စို(ပြည်ထောင်စုဝန်ကြီး၊ အမှတ်(၂)လျှပ်စစ်စွမ်းအားဝန်ကြီးဌာန) ။ လေးစား အပ်ပါသော အမျိုးသားလွှတ်တော် ဥက္ကဋ္ဌကြီးနှင့်တကွ အမျိုးသားလွှတ်တော်ကိုယ်စားလှယ်များ၊ ဧည့်သည်တော်များအားလုံး မင်္ဂလာအပေါင်းနှင့် ပြည့်စုံကြပါစေလို့ကျွန်တော့်အနေနဲ့ ဆုမွန်ကောင်း တောင်းရင်း နှုတ်ခွန်းဆက်သအပ်ပါတယ်။ ကျွန်တော်ကတော့ အမှတ်(၂)လျှပ်စစ်စွမ်းအားဝန်ကြီး ဌာန၊ ပြည်ထောင်စုဝန်ကြီး ဖြစ်ပါတယ်။ ကျွန်တော့်အနေနဲ့ ကရင်ပြည်နယ် မဲဆန္ဒနယ်အမှတ်(၅) မှ အမျိုးသားလွှတ်တော် ကိုယ်စားလှယ် ဦးစောထွန်းမြအောင် ရဲ့ မေးခွန်းမေးမြန်း ချက်နဲ့ ပတ်သက်ပြီး ဖြေကြားပေးသွားမှာ ဖြစ်ပါတယ်။ ကျွန်တော်တို့ ဖာပွန်မြို့မှာ (၅၀)ကီလိုဝပ် ရေအားအသေးစားစက်ရုံ၊ (၁၂) ကီလိုဝပ်အသေးစားရေအားစက်ရုံနဲ့ (၁၃၂) ကေဗီအေမီးစက် (၈၀) ကီလိုဝပ်မီးစက်များဖြင့် မီးသုံးသူ (၂၈၀) ဦးကို လျှပ်စစ်ဓာတ်အား ဖြန့်ဖြူးပေးထားပြီး ဖြစ်ပါတယ်။ ဒါ့အပြင် အခြေချစစ်ဗျူဟာ ဖာပွန်နဲ့ ပြည်သူ့ဆေးရုံတို့ကို သက်ဆိုင်ရာဌာန အစီအစဉ်များနဲ့ အသေးစားရေအားလျှပ်စစ် (၅) ကီလိုဝပ် တည်ဆောက်ပြီး လျှပ်စစ်ဓာတ်အား

အသုံးပြုလျက်ရှိကြောင်း သိရှိရပါတယ်။ အသေးစား ရေအားလျှပ်စစ်စက်ရုံများကို ဇွန်လမှ နိုဝင်ဘာလအထိ ခြောက်လခန့် လည်ပတ်နိုင်ပြီး (၁၈) နာရီမှ (၂၀) နာရီအထိ မြို့ပေါ် အစိတ်အပိုင်းတချို့ကို ဒီဇယ်စက်များဖြင့် ပူးတွဲပြီး လျှပ်စစ်ဓာတ်အားပေးလျက် ရှိပါတယ်။ ၂၀၀၈ ခုနှစ်၊ ဩဂုတ်လအတွင်းမှာ အသေးစားရေအားစက်ရုံရဲ့ ရေစုကန်၊ နုံးစစ်ကန်နဲ့ ရေသွယ် မြောင်းတစ်လျှောက် သဲနုံး များရှင်းလင်း ခြင်းလုပ်ငန်းကို ဆောင်ရွက်နေစဉ် သောင်းကျန်းသူ များရဲ့ ဝင်ရောက်ပစ်ခတ်မှုကြောင့် လုံခြုံ ရေးဆောင်ရွက်ပေးတဲ့ မြန်မာနိုင်ငံရဲတပ်ဖွဲ့ဝင် (၃) ဦး ကျဆုံးခဲ့ရပါတယ်။ အဲဒီနောက်ပိုင်းမှာ စက်ရုံလုံခြုံရေးအနေအထားအရ အသေးစား ရေအား လျှပ်စစ်စက်ရုံကို စက်များလည်ပတ်နိုင်မှု ရရှိနိုင်ရေး ရံဖန်ရံခါသာ သွားရောက်ပြီးတော့ မောင်း နှင်နိုင်ခဲ့ပါတယ်။ ဖာပွန်မြို့ကို ဒီဇယ်ဓာတ်အားပေးစက်များဖြင့် တစ်ရက် (၂) နာရီ ပုံမှန် လျှပ်စစ် ဓာတ်အား ပေးလျက်ရှိပါတယ်။ ၂၀၀၉ ခုနှစ်၊ ဩဂုတ်လ ၂၅ ရက်နေ့မှာ စက်ရုံကို သွားရာ လမ်းတလျှောက်နှင့် စက်ရုံပတ်ဝန်းကျင်မှာ မိုင်းထောင်ထားကြောင်း သိရှိရတဲ့အတွက်ကြောင့် လုံခြုံရေးအခြေအနေအရ စိတ်ချရမှုမရှိပါသဖြင့် ဝန်ထမ်းများအနေနဲ့ စက်ရုံကို သွားရောက် နိုင်ခြင်းမရှိကြောင်း သိရှိရပါတယ်။ အသေးစားရေအားစက်ရုံ ဖာပွန်မြို့နဲ့ တစ်မိုင်ခွဲဝေးကွာပြီး စက်ရုံပတ်ဝန်းကျင်မှာလည်း လူများနေထိုင်မှု မရှိကြောင်း သိရှိရပါတယ်။ လုံခြုံရေး အခြေအနေ ကောင်းမွန်လာမှသာ စက်ရုံကိုပြုပြင်ပြီး ပြန်လည် လည်ပတ်အောင် ဆောင်ရွက်နိုင်မှာ ဖြစ်ပါ တယ်။ ဒါကြောင့်ရေအားလျှပ်စစ်စက်ရုံရဲ့ လုံခြုံရေးကို ဒေသအာဏာပိုင်၊ နယ်မြေပြည်သူ လူထုက ပူးပေါင်း ဆောင်ရွက်ပေးနိုင်ရေး စီစဉ်သွားမည်ဖြစ်ပါကြောင်းနဲ့ လုံခြုံရေးကောင်းမွန် လာချိန်တွင် စက်များ လည်ပတ်မောင်းနှင် နိုင်ရေးအတွက် အမှတ် (၂) လျှပ်စစ်စွမ်းအားဝန်ကြီး ဌာနမှ ဆက်လက်ဆောင်ရွက် ပေးသွားမှာဖြစ်ပါကြောင်း တင်ပြရင်း ကျွန်တော် ရဲ့တင်ပြချက်ကို နိဂုံးချုပ်ပါတယ်။ (ဩဘာသံများ)

၁၈၉၄ ခုနှစ် အကျဉ်းထောင်များ လက်စွဲဥပဒေနှင့် စပ်လျဉ်းသည့် မေးခွန်း

အချိန်၊ ၁၀:၅၁။

ဥက္ကဋ္ဌ။ ။ ဆက်လက်ပြီး ရန်ကုန်တိုင်းဒေသကြီး မဲဆန္ဒနယ်အမှတ် (၃) မှ ဦးဖုန်းမြင့်အောင် က ၁၈၉၄ ခုနှစ် အကျဉ်းထောင်များ လက်စွဲဥပဒေနှင့်စပ်လျဉ်းတဲ့ မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၀:၅၁။

ဦးဖုန်းမြင့်အောင် ရန်ကုန်တိုင်းဒေသကြီး မဲဆန္ဒနယ်အမှတ်(၃) ။ ။ လေးစားအပ်

ပါသော အမျိုး သားလွှတ်တော် ဥက္ကဋ္ဌကြီးနှင့်တကွ ဧည့်သည်တော်များ၊ အမျိုးသားလွှတ်တော် ကိုယ်စားလှယ်များခင်ဗျား။ ကျွန်တော်ကတော့ ရန်ကုန်တိုင်းဒေသကြီး မဲဆန္ဒနယ်အမှတ် (၃)မှ အမျိုးသားလွှတ်တော် ကိုယ်စားလှယ် ဦးဖုန်းမြင့်အောင် ပဲ ဖြစ်ပါတယ်။ ကျွန်တော်မေးမြန်းလိုတဲ့ မေးခွန်းကတော့ အကျဉ်းထောင်များနဲ့ သက်ဆိုင်ပါတယ်။ ၁၈၉၄ ခုနှစ် အကျဉ်းထောင် လက်စွဲဥပဒေအရ အကျဉ်းထောင်များတွင် ရာထူးအလျောက်ဧည့်သည်များနှင့် ရပ်မိရပ်ဖ ဧည့်သည်များပါဝင်သော ဧည့်သည်များ ဘုတ်အဖွဲ့ ဖွဲ့စည်းရမည်ဟု သိရှိပါသလားခင်ဗျား။ ရပ်မိရပ်ဖဧည့်သည်များဆိုသည်မှာ အကျဉ်းသားများ၏သက်သာချောင်ချိရေးအတွက် စိတ်ဝင်စား မှုရှိသော ရပ်မိရပ်ဖလူကြီးလူကောင်းများအား ၎င်းတို့၏ဆန္ဒအလျောက် ပေးအပ်သောတာဝန် ကို လက် ခံမည်ဆိုလျှင် အကျဉ်းထောင်များ၏ ရပ်မိရပ်ဖဧည့်သည်များအဖြစ် ခန့်ထား ရမည်ဆို သည်ကို သိရှိပါသလား ။ အထက်ပါမေးခွန်းများကိုသိရှိပြီး ဧည့်သည်များဘုတ်အဖွဲ့ ဖွဲ့စည်းပြီး ဖြစ်သည်ဆိုလျှင် မြန်မာနိုင်ငံအကျဉ်းထောင်များမှ ဧည့်သည်များ ဘုတ်အဖွဲ့ မည်မျှရှိပါသလဲ။ ဧည့်သည်များဘုတ်အဖွဲ့ကို ဖွဲ့စည်းခန့်ထားခြင်းမရှိဘူးဆိုရင် အဘယ်ကြောင့်ပါနည်း။ အကျဉ်း ထောင် လက်စွဲဥပဒေနှင့်အညီ ဧည့် သည်များဘုတ်အဖွဲ့ကို ဖွဲ့စည်းခန့်ထားမည်ဆိုလျှင် မည် သည့် အချိန်တွင် ဖွဲ့စည်းခန့်ထားမည်ဆိုသည်ကို သိရှိလိုပါသည်။ ကျေးဇူးတင်ပါတယ်။

အချိန်၊ ၁၀:၅၃။

ဥက္ကဋ္ဌ ။ မေးခွန်းနှင့်ပတ်သက်ပြီး ပြည်ထဲရေးဝန်ကြီးဌာန၊ ပြည်ထောင်စု

ဝန်ကြီးမှ ဖြေကြားပေးဖို့ ဖြစ်ပါတယ်။

ဖြေကြားချက်

အချိန်၊ ၁၀:၅၃။

ဒုတိယဗိုလ်ချုပ်ကြီးကိုကို(ပြည်ထောင်စုဝန်ကြီးပြည်ထဲရေးဝန်ကြီးဌာန) ။ ။ လေးစား

အပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ အမျိုးသားလွှတ်တော် ကိုယ်စားလှယ်များ၊ ဧည့်သည်တော်များအားလုံး မင်္ဂလာအပေါင်းနှင့်ပြည့်စုံပါစေလို့ ဦးစွာနှုတ်ခွန်းဆက်သအပ် ပါတယ်။ ယခု ရန်ကုန်တိုင်းဒေသကြီး မဲဆန္ဒနယ်အမှတ်(၃) အမျိုးသားလွှတ်တော်ကိုယ်စားလှယ်

ဦးဖုန်းမြင့်အောင် ရဲ့ မေးခွန်းနှင့် ပတ်သက်ပြီးတော့ ကျွန်တော် ပြည်ထဲရေးဝန်ကြီး ဌာန၊ ပြည်ထောင်စုဝန်ကြီး ဒုတိယဗိုလ်ချုပ်ကြီးကိုကို က ဖြေကြားသွားမှာ ဖြစ်ပါတယ်။ ကိုလိုနီနယ်ချဲ့ ခေတ်က ပြဋ္ဌာန်းခဲ့တဲ့ ၁၈၉၄ ခုနှစ်၊ အကျဉ်းထောင်များ အက်ဥပဒေမှာ အကျဉ်းထောင် ဧည့်သည်တော် ဘုတ်အဖွဲ့နှင့် ပတ်သက်ပြီးတော့ ပြဋ္ဌာန်းထားတာ ရှိပါတယ်။ အဲဒီဥပဒေမှာ ပါဝင်တဲ့ အပိုင်း(၁)အခန်း(၄)၊ အပိုင်း(၂၄)မှာ ရာထူးအလျောက် ဧည့်သည်တော်များနဲ့ ပတ်သက် တဲ့ကိစ္စ၊ အပိုင်း (၂၆)မှာ ရပ်မိရပ်ဖ ဧည့်သည်တော်များနှင့် ပတ်သက်တဲ့ကိစ္စ၊ အပိုင်း (၂၇)မှာ ဒီအဖွဲ့(၂)ဖွဲ့ကို ပူးပေါင်းပြီးတော့ ရာထူးအလျောက်ဧည့်သည်တော်များနှင့် ရပ်မိရပ်ဖ ဧည့်သည်တော်များရဲ့ ဘုတ်အဖွဲ့ကိစ္စတွေကို ပြဋ္ဌာန်းထား တာပဲ ဖြစ်ပါတယ်။ ဒီအဖွဲ့တွေရဲ့ လုပ်ငန်းတာဝန်တွေဟာ အကျဉ်းထောင်အုပ်ချုပ်ရေးစနစ် ပို မိုကောင်းမွန်စေရန် ဆိုတဲ့ ရည်ရွယ်ချက်နဲ့ ထားရှိပြီးဖွဲ့တာ မှန်ပါတယ်။ သို့သော်လည်း လက်တွေ့မှာတော့ အကျဉ်းထောင် အာဏာပိုင် အဖွဲ့အစည်းတွေရဲ့ အုပ်ချုပ်မှုကို အကျဉ်းသားများက နာခံလိုစိတ် နည်းပါးပြီးတော့ ပြဿနာအသေးအဖွဲ့ကစလို့ အကျဉ်းထောင်ဧည့်သည်တော် ဘုတ်အဖွဲ့ကို တွေ့ပြီးမှ တင်ပြမယ် ဆိုတဲ့ကိစ္စရပ်တွေ ဖြစ်လာပါတယ်။ အကျဉ်းထောင်အာဏာပိုင် အဖွဲ့အစည်းတွေပေါ်မှာ အကြပ် ကိုင်မှု၊ အနိုင်ကျင့် မှု၊ မခန့်လေးစားပြုလုပ် မှု၊ အကျဉ်းထောင်စည်းကမ်း ဖောက်ဖျက်မှုများ တဖြည်းဖြည်းများလာပြီးတော့ ဆူပူမှုတွေ၊ အကြမ်းဖက်မှုတွေကအစ များပြားလာ ပြီးတော့ ထောင်ပုန်ကန်မှုများအထိဖြစ်လာလို့ ၁၉၇၅ ခုနှစ်မှာ ဧည့်သည်တော်ဘုတ်အဖွဲ့ရဲ့ ဆောင်ရွက် မှုတွေကို ရပ်ဆိုင်းထား ခဲ့ရပါတယ်။ သို့သော်လည်း ဧည့်သည်တော်ဘုတ်အဖွဲ့တွေရဲ့ လုပ်ငန်း ရပ်တွေကို ရပ်ဆိုင်းခဲ့သော်လည်း အဲဒီနောက်ပိုင်းကာလကနေ ပြီးတော့မှ ယနေ့အထိ ရာထူး အလျောက် အကျဉ်းထောင်များရဲ့ ဧည့်သည်တော်များဖြစ်တဲ့ ခရိုင်မြို့နယ်အုပ်ချုပ်ရေးမှူး တွေ၊ တရားသူကြီးတွေ၊ ရဲတပ်ဖွဲ့မှူး တွေ၊ ဆရာ ဝန်တွေ ထို့အတူပဲ ရပ်မိရပ်ဖ ဧည့်သည်တော်တွေ ဖြစ်တဲ့ အရံမီးသတ်တပ်ဖွဲ့ ဝင်တွေ၊ ကြက်ခြေနီအသင်းဝင်တွေ၊ အမျိုးသမီးရေးရာနဲ့ မိခင်နဲ့ ကလေးစောင့်ရှောက်ရေးအသင်းတွေဟာ အကျဉ်းထောင်တွေကို ဝင်ရောက်ကြည့်ရှုခြင်း အကျဉ်းသားတွေရဲ့ အခက်အခဲကိုဖြေရှင်းပေးခြင်း၊ နှစ်သိမ့်ဆွေးနွေး အကြံပေးခြင်းတွေ ဆောင် ရွက်လျက်ရှိပါတယ်။ ဒါ့အပြင် အကျဉ်းသားများရဲ့ ကိစ္စတွေကို သက်ဆိုင်ရာလိပ်စာသို့ ပေးပို့ခြင်း၊ ကျန်းမာရေးစောင့်ရှောက်မှုလုပ်ငန်းတွေကို ဆောင်ရွက်ပေးခြင်းကိုလည်း ဆောင်ရွက်ပေးလျက် ရှိပါတယ်။ ဒီ အဖွဲ့တွေရဲ့ ဧည့်သည်တော်ဘုတ်အဖွဲ့လုပ်ငန်းတာ ဝန်တွေကို ဆောင်ရွက်လျက်

ရှိတဲ့နေရာမှာ ၂၀၀၁ ခုနှစ်မှ ၂၀၁၁ ခုနှစ်၊ သြဂုတ်လ ၂၅ ရက်နေ့အထိ အကြိမ်အရေအတွက် ပေါင်းဟာ အကျဉ်းထောင်အသီးသီးမှာ(၆၄၃) ကြိမ်၊ အလုပ်စခန်းများမှာ(၁၀၆)ကြိမ် ဒီ အဖွဲ့တွေ ကနေပြီးတော့မှ ဝင်ရောက်ဆောင်ရွက် ပေးလျက်ပါတယ်။ ဒီလို ဝင်ရောက် ဆောင်ရွက်ပေးလျက် ရှိတဲ့နေရာမှာ ဆေးဝါးနဲ့အခြား အသုံးအဆောင်ပစ္စည်း ကျပ်သန်းပေါင်း (၂၄၀၇.၈) သန်းကျော် တန်ဖိုးရှိတဲ့ အသုံးအဆောင်ပစ္စည်းများကို လှူဒါန်းနိုင်ခဲ့ပါတယ်။ ဒါ့အပြင် စိတ် ဝင်စားမှုရှိတဲ့ ဆရာတော်သံဃာတော်တွေ၊ ရုပ်မိရုပ်ဖတွေ၊ လူကြီးလူကောင်းတွေဟာ ၎င်းတို့ရဲ့ ဆန္ဒအလျောက် ရေသန့်စက်ရုံတွေ ဆောက်လုပ်ခြင်း၊ ဘာသာရေးဆိုင်ရာအဆောက်အအုံများ ပြုပြင်မွမ်းမံ ပေးခြင်း၊ တရားစခန်းများ ဖွင့်လှစ်ခြင်း၊ တရားဓမ္မများဟောကြားခြင်း၊ အလှူဒါနများပြုလုပ်ခြင်း၊ အသက်မွေးဝမ်းကျောင်းနဲ့ စာပေသင်ကြားရေးတွေကိုပါ ဆက်လက်ဆောင်ရွက် လျက် ရှိပါ ကြောင်း ဖြေကြားရင်း နိဂုံးချုပ်အပ်ပါတယ်။ အားလုံးကိုကျေးဇူးတင်ပါတယ်။ (ဩဘာသံများ)

ဥက္ကဋ္ဌ။ ။ မေးခွန်းရှင်ရဲ့ ကိုယ်စား ဥက္ကဋ္ဌအနေနဲ့ မေးမြန်းချင်တာ ရှိပါတယ်။ အကျဉ်းထောင်များ လက်စွဲဥပဒေအသစ် ရေးဆွဲပြဋ္ဌာန်းဖို့ ရှိပါသလား။

ဒုတိယဗိုလ်ချုပ်ကြီးကိုကို(ပြည်ထောင်စုဝန်ကြီး၊ ပြည်ထဲရေးဝန်ကြီးဌာန)။ ။ ဒီကိစ္စ နဲ့ပတ်သက်ပြီးတော့ ခေတ်နဲ့လိုက်လျောညီထွေမှု မရှိတော့တဲ့ ၁၈၉၄ ခုနှစ် အကျဉ်းထောင်များ အက်ဥပဒေကို ပြန်လည်ပြင်ဆင်ရေးဆွဲထားတဲ့ မြန်မာနိုင်ငံအကျဉ်းထောင်ဥပဒေ ၂၀၀၆ ခုနှစ် ဥပဒေကြမ်းကို ရေးဆွဲထားပြီး ဖြစ်ပါတယ်။ ဒီကိစ္စနဲ့ပတ်သက်ပြီးတော့လည်း ယမန် နေ့က ပြည်သူ့လွှတ်တော်မှာ တင်ပြထားပြီးဖြစ်ပါတယ်။ ဤဥပဒေကြမ်းကို လွှတ်တော်အဆင့် ဆင့်သို့ တင်ပြပြီးတော့ ဆောင်ရွက်နိုင်ရေးအတွက် ဆောင်ရွက်လျက်ရှိပါကြောင်း တင်ပြအပ်ပါတယ်။

ဥက္ကဋ္ဌ။ ။ အချိန်မီ အမြန်ဆုံးတင်ပေးဖို့ တိုက်တွန်းပါတယ်။

ဒုတိယဗိုလ်ချုပ်ကြီးကိုကို(ပြည်ထောင်စုဝန်ကြီး၊ ပြည်ထဲရေးဝန်ကြီးဌာန)။ ။ တင်ပြ နိုင်ရန်လည်း အမြန်ဆုံးဆောင်ရွက်မှာ ဖြစ်ပါကြောင်း တင်ပြပါတယ်။

ဦးခင်မောင်ရီ၊ ဧရာဝတီတိုင်းဒေသကြီး မဲဆန္ဒနယ်အမှတ် (၆) ၏ ပို့ဆောင်ရေး ဝန်ကြီးဌာနမှ စီမံခန့်ခွဲသော ဥပဒေများကို ဦးစား အဆင့်အလိုက် ပြင်ဆင်ရေးဆွဲပြုစုရေး၊ ပြဋ္ဌာန်း နိုင်ရေး အတွက် ဆောင်ရွက်ရန် ပြည်ထောင်စုအစိုးရအား တိုက်တွန်းကြောင်းအဆိုကို လွှတ်တော် ကိုယ်စားလှယ် က ဆွေးနွေးခြင်း၊ ပြည်ထောင် စုအဆင့် အဖွဲ့အစည်းဝင်က ပြန်လည် ဖြေရှင်း ဆွေးနွေးခြင်းနှင့် အမျိုးသားလွှတ်တော် ၏အဆုံးအဖြတ်ရယူခြင်း

အချိန်၊ ၁၀:၅၈။

ဥက္ကဋ္ဌ။ ။ အမျိုးသားလွှတ်တော် ကိုယ်စားလှယ်များခင်ဗျား။ ဧရာ ဝတီတိုင်း ဒေသကြီး မဲဆန္ဒနယ်အမှတ်(၆)မှ ဦးခင်မောင်ရီတင်သွင်းထားသည့် ပို့ဆောင်ရေး ဝန်ကြီးဌာနမှ စီမံခန့်ခွဲသော ဥပဒေများကို ဦးစားအဆင့် အလိုက် ပြင်ဆင်ရေးဆွဲပြုစုရေး၊ ပြဋ္ဌာန်းနိုင်ရေး အတွက်ဆောင်ရွက်ရန် ပြည်ထောင်စုအစိုး ရအား တိုက်တွန်းကြောင်းအဆိုကို ဆွေးနွေးဖို့ လွှတ်တော်ကိုယ်စားလှယ်တစ်ဦးမှ အမည်စာရင်း တင်သွင်းထားပါတယ်။ ရန်ကုန်တိုင်းဒေသကြီး မဲဆန္ဒနယ်အမှတ်(၂)မှ ဦးညွန့်တင် ဆွေးနွေးနိုင်ပါပြီ။

အချိန်၊ ၁၀:၅၈။

ဦးညွန့်တင်၊ ရန်ကုန်တိုင်းဒေသကြီးမဲဆန္ဒနယ်အမှတ်(၂)။ ။ လေးစားအပ် ပါသော အမျိုးသားလွှတ်တော် ဥက္ကဋ္ဌကြီး၊ ပြည်ထောင်စုဝန်ကြီးများ၊ တိုင်းဒေသကြီးနဲ့ ပြည်နယ် လွှတ်တော်ဥက္ကဋ္ဌများ၊ အမျိုးသားလွှတ်တော်ကိုယ်စားလှယ်များခင်ဗျား။ ကျွန်တော်ကတော့ ရန်ကုန်တိုင်းဒေသကြီး မဲဆန္ဒနယ်အမှတ် (၂)မှ အမျိုးသားလွှတ်တော်ကိုယ်စားလှယ် ဦးညွန့်တင် ဖြစ်ပါတယ်။ ကျွန်တော်ထောက်ခံဆွေးနွေးမယ့် ဆွေးနွေးချက်ကတော့ ဧရာ ဝတီတိုင်းဒေသကြီး၊ မဲဆန္ဒနယ်အမှတ်(၆)မှ ဦးခင်မောင်ရီ ရဲ့ ပို့ဆောင်ရေး ဝန်ကြီးဌာနမှ စီမံခန့်ခွဲသောဥပဒေများကို ဦးစားအဆင့်အလိုက် ပြင်ဆင်ရေးဆွဲပြုစု ပြဋ္ဌာန်းနိုင်ရေးအတွက်ဆောင်ရွက်ရန် ပြည်ထောင်စု အစိုးရအား တိုက်တွန်းကြောင်းအဆိုကို ထောက်ခံဆွေးနွေးသွားမှာ ဖြစ်ပါတယ်။ အမျိုးသား လွှတ်တော် ဥက္ကဋ္ဌကြီးခင်ဗျား။ ကျွန်တော်တို့ နိုင်ငံတစ်နိုင် င်တိုးတက်ဖို့ဆိုလို့ရှိရင် အ ခြေခံ အဆောက်အဦများ ကျွန်တော်ရဲ့ဆွေးနွေးချက်တွင် အင်္ဂလိပ်စကားလုံး အနည်းငယ်ပါရင် ခွင့်ပြု ပေးပါ။

ဥက္ကဋ္ဌ။ ။ခွင့်ပြုပါတယ်။

အချိန်၊ ၁၀:၅၉။

ဦးညွန့်တင်၊ ရန်ကုန်တိုင်းဒေသကြီးမဲဆန္ဒနယ်အမှတ်(၂)။ ။ အခြေခံအဆောက်အအုံများ Infrastructure လို့ခေါ်တဲ့ ကျွန်တော်တို့ အခြေခံအဆောက်အအုံများဟာ အင်မတန် အရေးကြီးပါတယ်။ အဲတော့ Infrastructure ဆိုတော့ ကျွန်တော်တို့ လမ်းတွေ၊ တံ တားတွေ၊ Telecommunications တွေ နောက် ဒီရေကြော င်းပို့ဆောင်ရေး၊ လေကြောင်း ပို့ဆောင်ရေး၊ လေဆိပ်တွေ၊ သင်္ဘောဆိပ်တွေ ဒါအင်မတန်အ ရေးကြီးတဲ့ကဏ္ဍ ဖြစ်ပါတယ်။ အဲဒါကြောင့်မို့လို့ ဦးခင်မောင်ရီ တင်သွင်းတဲ့ ပို့ဆောင်ရေးဝန်ကြီးဌာန မှ စီမံခန့်ခွဲသော ဥပဒေများကို ဦးစားပေး အဆင့်အလိုက် ပြင်ဆင်ရေးဆွဲပြုစုရေး အဆိုပြုချက်ကို ကျွန်တော်ထောက်ခံခြင်း ဖြစ်ပါတယ်။ ဘာကြောင့်လည်းဆိုတော့ နိုင်ငံတစ်နိုင်ငံ တိုးတက်ဖို့အတွက် ရေလမ်းနဲ့လေကြောင်း အင်မတန် မှ အရေးကြီးတဲ့ကဏ္ဍများ ဖြစ်ပါတယ်။ အဲဒီမှာ ဦးခင်မောင်ရီ အနေနဲ့ အပတ်တ ကုတ် ကြိုးစားပြီးတော့ ရှာဖွေထားတဲ့အခါမှာ လိုက်လံစုဆောင်းထားတဲ့အခါမှာ ဥပဒေ ဒီပို့ဆောင်ရေး ဝန်ကြီးဌာနမှ စီမံခန့်ခွဲရတဲ့ ဥပဒေအားလုံး (၂၂) ခု ဟိုနေ့က တင်ပြသွားပါတယ်။ အသေးစိတ် လည်းတင်ပြပြီးဖြစ်တယ်။ ကျွန်တော့်အနေနဲ့ အသေးစိတ်မသွားတော့ပါဘူး။ အဲဒီအထဲက အရေးကြီးတဲ့ ဥပဒေ၊ ရေကြောင်းမှာဆိုရင် ကျွန်တော်ထပ်မံပြီးတော့ Emphasize လုပ်ချင်တာ၊ အလေးအနက်ထားချင်တာ ကတော့ (၃) ခု ရှိပါတယ်။ အဲဒါကတော့ ဘာလဲဆိုတော့ (က) မြန်မာ Marchant Shipping Act 1923 အဲဒါ အင်မတန်အရေးကြီးပါတယ်။ အဲဒီမှာ ကျွန်တော်တို့က Soul Convention ကို လက်ခံထားပါတယ်။ အဲဒီအတွက်ကြောင့် ကျွန်တော် တို့က ဒီ Convention အရ လက်မှတ်ထိုးဖို့နဲ့ ဥပ ဒေပြုဖို့ လိုပါတယ်။ အဲဒီ Soul Convention ကို ကျွန်တော်တို့ကလိုက်နာဖို့ဆို ကျွန်တော်တို့ သင်္ဘောသားတွေ အများကြီး နစ်နာဖို့ ရှိပါတယ် ခင်ဗျား။ ကျွန်တော်တို့ သူတို့ရဲ့ အခွင့်အရေးတွေကို တိုက်လို့မရဘူး။ သူတို့ကိုလည်း နိုင်ငံတကာသင်္ဘောလိုင်းတွေကနေပြီးတော့ မင်းတို့နိုင်ငံက ဒီ Convention ကို လက်မှတ်ထိုး မထားတဲ့အတွက် ငါတို့လက်မခံ နိုင်ဘူးဆိုပြီးတော့ ငြင်းပယ်နိုင်တဲ့ အပိုင်းတွေ ရှိတယ်။ အခွင့်အရေးတွေ ဆုံးရှုံးနိုင်ပါတယ်။ နောက် ဒုတိယကတော့ ပင်လယ်ရေကြောင်း အလုပ်သမား ဆိုင်ရာ Convention (MNC 2006) ကို Marinetime Labour Country ပေါ့။ အဲဒါ တွေ ကျွန်တော်တို့ လက်ခံထားပြီးလည်း ဖြစ်ပါတယ်။ အဲဒီဥစ္စာလည်း အင်မတန် အရေးကြီး တယ်။ အမြန်လုပ်ရမယ်။ ကျွန်တော်တို့ ဦးခင်မောင်ရီ လေ့လာထားချက်အရ ဆို ၂၀၁၂ မှာ

ကျွန်တော်တို့ ဥပဒေပြုဌာနပြီး ဖြစ်ရပါမယ်။ အဲဒါကြောင့်မို့လို့ (၁) နှစ်လောက်ပဲ အချိန်ရတယ်။ ဒါကို မပြဌာန်းခဲ့ရင်လည်း ခုနတုန်းက ကျွန်တော်တို့ရဲ့ ဒီသင်္ဘောသားတွေကို Labour Act တွေနဲ့ သူတို့က အရေးယူလို့ရတယ်။ ကျွန်တော်တို့ရဲ့ ဒီသင်္ဘောသားတွေရဲ့ ဝန်ဆောင်မှု နောက်တစ်ခါ လုပ်ပိုင်ခွင့် ကျွန်တော်တို့ သင်္ဘောလိုင်းတွေ သွားလာခွင့်တွေပါ သူတို့က နေပြီတော့ ဥပမာ ကျွန်တော်တို့ သင်္ဘောပေါ် ကုန်မတင်ဘူး။ မင်းတို့ သင်္ဘောသားတွေ မဆင်းရဘူး စသည်ဖြင့် နိုင်ငံတကာစံချိန်အရ ကျွန်တော်တို့ ကန့်သတ်ထား လာနိုင်ပါတယ်။ တတိယက တော့ ကျွန်တော်တို့ လေ့လာလိုက်တဲ့အခါမှာတွေ့တာတော့ ပင်လယ်ရေကြောင်း ညစ်ညမ်းမှု ကာကွယ်ရေး Marpole Convention မှာ Marpole ကိစ္စလည်း ကျွန်တော်တို့ Capacity Building တုန်းက ဆရာမကြီး တစ်ကြိမ်ဆွေးနွေးသွားတဲ့အတွက်ကြောင့် ဆရာမကြီး ကိုလည်း ကျေးဇူးတင်ပါတယ်။ ဒါကိုလည်း ကျွန်တော်တို့ နားလည်ပါတယ်။ နို့မဟုတ်ရင် ကျွန်တော်တို့ Marpole ကျွန်တော်တို့ဖတ်တာ ဖတ်တယ် နားလည်မှာမဟုတ်ဘူး။ အဲဒီတော့ ဒီဥစ္စာမှာလည်း အင်မတန် အရေးကြီးပါတယ်။ အဲဒါလည်း အမြန် ကျွန်တော်တို့ ဆောင်ရွက်ဖို့လိုပါတယ်။ ကျွန်တော်တို့က လက်ခံထားတဲ့ Member State ဖြစ်နေပါတယ်။ ဒါကြောင့်မို့လို့နံပါတ် (၁) လက်မှတ်ထိုးရမယ်။ နောက်ပြီးတော့ ကျွန်တော်တို့က ဥပဒေပြုဖို့လိုပါတယ်။ ဘာကြောင့် လဲဆိုရင် ကျွန်တော်တို့မှာ ခုကျောက်ဖြူ ရေနက်ဆိပ်ကမ်းလို ကျွန်တော်တို့ ရေနံ၊ ဂက် စပိုက်လိုင်းကြီးတွေ အခြား နိုင်ငံကို သွယ်တန်းဖို့ရှိတယ်။ နောက်ကျွန်တော်တို့မှာ Off Shore Risk တွေ အများကြီး ရှိတယ်။ အဲဒီက Gulf of Mexico လို တစ်ခုခုများ Disaster ဖြစ်ခဲ့ရင် ပေါက်ကွဲမှု တွေ မဖြစ်စေချင်ပါဘူး။ သို့သော် တစ်ခုခုများဖြစ်ခဲ့လို့ ရှိရင် ကျွန်တော်တို့ က လျော်ကြေးတွေ တောင်းဖို့လိုတယ်။ ကျွန်တော်တို့ရဲ့ ရပိုင်ခွင့်တွေ၊ ကျွန်တော်တို့ရဲ့ ကမ်း ရိုးတန်းမှာရှိတဲ့ လူတွေရဲ့ Welfare အတွက်၊ လျော်ကြေးတွေရဖို့အတွက် တောင်းဖို့လိုတဲ့အခါမှာ Marpole Convention ကို လက်မှတ်ထိုး ထားဖို့လိုပါတယ်။ ဒါကြောင့်မို့ (၃) အချက်ကတော့ ကျွန်တော်တို့ အမြန်ဆုံးလုပ်ရမယ့် အချက်တွေဖြစ်ပါတယ်။ ဒါကြောင့်မို့လို့ ဦးခင် မောင်ရီ ကလည်း အမြော်အမြင်ကြီးစွာနဲ့ သူက ဦးစားပေးအဆင့်အလိုက်လို့ ပြောတာပါ။ ဘာကြောင့်ဆို ဒီ(၂၂) ခုစလုံးကို ပို့ဆောင်ရေးစနစ်ကြီးဌာန အနေနဲ့ လုပ်ရမယ်ဆိုရင် အင်မတန်မှ ကို Work Lot များပါတယ်။ ဒါကြောင့်မို့လို့ ဒီဦးစား ပေး တာလေးတွေကို စ လုပ်ဖို့ဆိုပြီးတော့ ဦးခင်မောင်ရီ က တင်ပြထားတာဖြစ်ပါတယ် ခင်ဗျား။ နောက်တစ်ခုကတော့ ကျွန်တော်တို့ ခုန ရေကြောင်းပြီးတော့ လေကြောင်း၊ ရေကြောင်းမှာ တစ်ခု

အောင်မြင်မှုတွေရပြီးတော့ ၁၉၇၂ ခုနှစ်မှာ လေကြောင်းပို့ဆောင်ရေးကော် ပိုရေးရှင်း ဆိုပြီးတော့ ကျွန်တော်တို့ နိုင်ငံတော်ငြိမ် ဝပ်ပိပြားမှုတည်ဆောက်ရေးအစိုးရ လက်ထက်မှာ ပြောင်းလဲခဲ့ ပါတယ်။ ၁၉၇၆ ခုနှစ်မှာ လေကြောင်း ပို့ဆောင်ရေးကော်ပိုရေးရှင်းကို တာဝန်နှင့် လုပ်ပိုင်ခွင့်များအပ်နှင်းသည့် အမိန့်ထုတ်ပြန် ပါတယ်။ ဗိုလ်ချုပ်ခင်အုန်း၊ ဒုတိယ ဝန်ကြီး လက်ထက်မှာ လက်မှတ်ထိုးပြီးတော့ ၊ ၁၉၈၉ ခုနှစ်မှာတော့ (န.ဝ.တ-ဥပဒေအမှတ်-၉၆၈) နဲ့ ထပ်မံထုတ်ပြန်ပြီးတော့ ကျွန်တော်တို့ ဆက်လက်လိုက်နာခဲ့ပါတယ်။ အဲဒီတော့ ကျွန်တော်တို့ အဲဒီနောက်ပိုင်းမှာတော့ ကျွန်တော်တို့ရဲ့ မြန်မာ့လေကြောင်းဟာ တိုးတက်သင်္သယံဇာတ မတိုး တက်ဘဲနဲ့ ကျွန်တော်တို့ ယခုဆိုလျှင် လေယာဉ် (၉) စီးနဲ့ ကျွန်တော်တို့ ပြည်တွင်းလေ ကြောင်း လောက်ပဲ ဆက်လက်ပြီးတော့ ဆွဲနေရ တာရှိပါတယ်။ အဲ ဒီတော့ ကျွန်တော်လည်း နိုင်ငံတကာ ရောက်တဲ့အခါမှာ သံယောဇဉ်ရှိလို့ ကျွန်တော် လေ့လာကြည့်တယ်။ နိုင်ငံတကာမှာတော့ ဘယ်လိုလဲဆိုတော့ အဲဒီလို အစိုးရပိုင် လေကြောင်းကို သူဟာ နိုင်ငံတော်ရဲ့ အလံကိုသယ်ဆောင် သွားတဲ့ Flag Carrier ဖြစ်တဲ့အတွက်ကြောင့် စနစ်တကျပိုမိုအားပေးတာ တွေ ရတယ်။ ဥပမာ အားဖြင့် ဒီခေတ်မှာ Board မရှိရင်လည်း ဥပမာ Enterprise ပေါ့။ အဲဒါမျိုးလို အဖွဲ့အစည်း တစ်ဖွဲ့ပြီးတော့ ဥပမာ ပို့ဆောင်ရေးဝန်ကြီးဌာနအောက်မှာပဲ ထားရင်ထား၊ Enterprise နဲ့ ဖွဲ့ပြီးတော့ သူ့ကို အစိုးရက အားပေးပါတယ်။ ဘာကြောင့်လည်းဆိုတော့ National Flag Carrier ဖြစ်လို့ ဥပမာပြောရင် ကျွန်တော်တို့ နဲ့ နောက်တစ်နှစ်မှ စတင်တည်ထောင်တဲ့ Indian Air line ၊ Indian Air line ဟာလည်း နိုင်ငံတော်ပိုင် Air line ဖြစ်ပါတယ်။ အခုဆို Indian Air line က လေယာဉ်ပျံပေါင်း (၁၁၀)၊ လေယာဉ်ပျံကြီးတွေနဲ့ နိုင်ငံတကာကို သူတို့ရဲ့အလံကို လွှင့်ထူပြီးတော့ ပျံနေတယ်။ အင်မတန်လည်း ဂုဏ်ရှိပါတယ်။ ကျွန်တော်တို့ TG လည်း Board အဖွဲ့နဲ့ လုပ်တာ ။ Board မှာလည်း Retire Pilot ကြီးတွေပါမယ်။ Retire Army Airforce Officers တွေပါတယ်။ သူတို့တွေ နဲ့ ပို့ဆောင်ရေး ဝန်ကြီးဌာနရဲ့ပံ့ပိုးမှုနဲ့ နိုင်ငံတော် အစိုးရရဲ့ ပံ့ပိုးမှုနဲ့ TG ကိုလည်း အုပ်ချုပ်ထားတာပဲ။ စင်္ကာပူ Air Line ဒီ Air Line ကြီးတွေ အောင်မြင်မှု ကတော့ ကျွန်တော်တို့တွေ လက်တွေ့ မြင်နေရတဲ့အတွက် ပြောစရာမလိုပါဘူး။ Air China တရုတ်လေကြောင်းဆိုလည်း အင်မတန်မှ အောင်မြင်တယ်။ ဒါတွေအကုန်လုံးဟာ နိုင်ငံတော်ပိုင် Flag Carrier တွေပါပဲ။ အဲ ဒီတော့ ကျွန်တော်တို့ အဲ ဒီလိုလေ့လာမိတဲ့အတွက်ကြောင့် ကျွန်တော့်အနေနဲ့ MA-Myanmar Airway ကိုဟုတ်လား။ ကျွန်တော်တို့ အခုထက်

ပိုမိုပြီးတော့ ကောင်းမွန်တဲ့စနစ်ပေါ်နေရင် အခုလည်းကြိုးစားပါတယ်။ ဝန်ကြီးလည်း ကြိုးစား တယ်။ သို့သော် သူ့မှာလည်း လက်တွေ့ခြေတွေ ချည်နှောင်ထားတာ ရှိတယ်။ လုပ်လို့ မရတာ။ ဥပမာ လေယာဉ်ပျံတစ်စီး Spare Parts လို့ Groundit ဖြစ်တယ်။ ဝန်ကြီးလည်း ကောက် ဝယ်လို့မရဘူး။ (MD) လည်း ဝယ်လို့မရဘူး။ သူကတင်ရတာကိုး။ အဆင့်ဆင့်တင်၊ တင်ပြီးတော့ နောက်ဆုံးဌာနတွေ၊ အခြားဌာနတွေ တင်ပြီးတော့မှ ကျွန်တော်တို့ ကျလာတော့မှ ဝယ်ရတဲ့အခါမှာ ဒီလေယာဉ်ပျံက လေယာဉ်ပျံဆိုတာ နှစ်ခုပဲရှိတယ်။ လေ ထဲမှာ နေရင်နေ၊ မနေရင် Museum မှာနေရမယ်။ အဲဒီတော့ သူက Ground မှာနေရတဲ့အခါ AOG ခေါ်တယ်။ Air Cross မှာ Ground က အဆိုးဆုံးပဲ။ အဲဒီတော့ လေယာဉ်ပျံဟာ ၃၊ ၄ ရက်၊ ထိုင် သွားရော။ သူက ထိုင်သွားတဲ့အတွက်ကြောင့် မပျံနိုင်ဘူး။ အဲဒါကြောင့်မို့လို့ ကျွန်တော်တို့က ဒီ Enterprise ကို တစ်ခု သို့မဟုတ်ရင်လည်း ဝန်ကြီးဌာနအောက်မှာ တစ်နည်းနည်းနဲ့ အဖွဲ့တစ်ဖွဲ့ ပြီးတော့ သူ့ကို လွတ်လွတ်လပ်လပ်ကလေး လုပ်ခွင့်ပေးရမယ်။ ဒါမှသာလျှင် ခုန Air India တို့လို Air China တို့လို (TG) တို့လို Singapore တို့လို ဟုတ်လား။ ကျွန်တော်တို့ လေကြောင်းကလည်း MA က ရှင်သန်နိုင်တယ်။ ဘာကြောင့် ဒါကို ပြောနေရသလဲဆိုတော့ ကျွန်တော်တို့ ၂၀၁၅ မှာ အာဆီယံ ASEAN Open Sky Policy လာတော့မယ်။ ကျွန်တော်တို့က ၂၀၀၇ ခုနှစ်၊ နိုဝင်ဘာ စင်္ကာပူမှာ ကျင်းပတဲ့ (၁၃) ကြိမ်မြောက် ASEAN Summit မှာ ဘာဆုံးဖြတ်လိုက်ကြသလဲ ဆိုတော့ Summit ဆိုတော့ ခေါင်းဆောင်တွေပေါ်နေရင်။ ကျွန်တော်တို့ နိုင်ငံအကြီးအကဲတွေက Asian Economic Community Blue Print 2015 ဆိုပြီးတော့ ကျွန်တော်တို့ဆုံးဖြတ် လိုက်ကြတယ်။ ဒီဆုံးဖြတ်ချက်မှာ ဘာပါလားသလဲဆိုတော့ အဲဒီ Asian Open Sky Policy နဲ့ Asian Single Aviation Market ဒါကို ကျွန်တော်တို့က ကျွန်တော်တို့ ခေါ် င်းဆောင်တွေက သဘောတူ ပြီးသားပါ။ ၁၉၁၅ ခုနှစ်မှာ ကျွန်တော်တို့ လေကြောင်းကို MA ကို မမြှင့်တင်နိုင်ခဲ့ရင် နိုင်ငံခြား လေကြောင်းတွေက Open Sky Policy ဝင်လာတော့မယ်။ အဲတော့ ကျွန်တော်တို့က လေယာဉ်ပျံအသစ် ဝယ်ယူရင် Sawadikhup နဲ့ပဲဆိုရမယ်။ အဲဒီတော့ ခင်ဗျားတို့လည်း အားလုံးပဲ ဥက္ကဋ္ဌကြီးခင်ဗျား ။ ကျွန်တော်တို့ Delegation သွားကြပါတယ်။ ပြန်လာတဲ့အခါမှာ ကျွန်တော်တို့ တစ်ပတ်၊ နှစ်ပတ်လောက် နိုင်ငံတကာမှာနေပြီး ပြန်လာတဲ့အခါမှာ ကိုယ့်လေယာဉ်ပျံပေါ် တက်လိုက်တဲ့အချိန်မှာ ကိုယ့်ရဲ့လေယာဉ်ပျံပေါ်က ကိုယ့်ရဲ့မြန်မာ Pilot သည် မြန်မာလေယာဉ်မောင်တွေ၊ လေယာဉ် မယ်တွေကနေပြီးတော့ “မင်္ဂလာပါခင်ဗျား” ဆိုတဲ့။

“မင်္ဂလာပါရှင်” ဆိုတဲ့ စကားကို ကြားလိုက်တာနဲ့ ကျွန်တော်တို့ရင်မှာ အေးသွား ပါတယ်။ အဲဒါဘာကြောင့်လဲဆိုတော့ ဒီမြန်မာ့လေကြောင်းဆိုတာ ရှိတယ်။ အဲဒီလိုဆက်လက်ပြီးတော့ ရှိနေနိုင်ဖို့အတွက် ကျွန်တော်တို့က ဒီ Open Sky Policy နဲ့ Asian Single Aviation Market အရ ထိုးဖောက် ဝင်လာမယ့် နိုင်ငံခြားလေကြောင်းကြီးတွေကို ကျွန်တော်တို့က မယှဉ်ပြိုင် နိုင်တောင်မှ အသင့်အတင့် ကျွန် တော်တို့လေကြောင်းကို စပြီးတော့ ပျိုးထားဖို့တော့ လိုပါပြီ။ ဒါကြောင့်မို့လို့ကျွန်တော့်အနေနဲ့ ဒီတင်ပြချင်တာကတော့ ဦးခင်မောင်ရီ တင်ပြတဲ့အထဲမှာပါတဲ့ ၁၉၅၂ ခုနှစ် ပြည်ထောင်စုမြန်မာနိုင်ငံတော် လေကြောင်း ပို့ဆောင်ရေးအဖွဲ့ အက်ဥပဒေ ၁၉၅၂ ခုနှစ် အက်ဥပဒေ အမှတ် ၃၉ ပြန်လည်ပြင်ဆင်သည့် ဥပဒေတစ်ရပ် ထုတ်ပြန်ပြီး တော့ ကျွန်တော်တို့ သင့်လျော်တဲ့ပံ့ပိုးမှုများကို ပေးပါမှ ကျွန်တော်တို့ရဲ့ မြန်မာ့လေကြောင်းသည် ၂၀၁၅ ခုနှစ်မှာ တခြားလေယာဉ်တွေနဲ့ယှဉ်ပြိုင်ပြီးတော့ ကျွန်တော်တို့ မြန်မာ့ရဲ့ကောင်းကင်ပြင်မှာ ပျံသန်းနိုင်မှာဖြစ်ပါတယ်။ ဒါကြောင့်မို့လို့ ကျွန်တော့်အနေနဲ့ နိဂုံးချုပ် ပြောချင်တာကတော့ ဦးခင်မောင်ရီ တင်သွင်းခဲ့တဲ့ ပို့ဆောင်ရေးဝန်ကြီးဌာနက ဆောင်ရွက်ရမယ့် ၊ စီမံခန့်ခွဲရမယ့် ဥပဒေတွေကို အဆင် .လိုက် ပြင်ဆင်ရေးဆွဲပြုစု ပြဋ္ဌာန်းနိုင်ရေးအတွက် ပြည်ထောင်စု အစိုးရအား တိုက်တွန်းပါကြောင်း အဆိုကို လေးလေးနက် နက်ထောက်ခံရင်း နိဂုံးချုပ်အပ်ပါ တယ်။ ကျေးဇူးတင်ပါတယ်။ (ဩဘာသံများ)

ဥက္ကဋ္ဌ။ ။ ပို့ဆောင်ရေးဝန်ကြီးဌာန၊ ပြည်ထောင်စုဝန်ကြီးက ပြန်လည် ရှင်းလင်းဆွေးနွေးရန်ရှိပါက ရှင်းလင်းဆွေးနွေးဖို့ ဖြစ်ပါတယ်။

ဖြေကြားချက်

အချိန်၊ ၁၁:၁၅။

ဦးညွှန်ထွန်းအောင်ပြည်ထောင်စုဝန်ကြီး၊ ပို့ဆောင်ရေးဝန်ကြီးဌာန။ ။ လေးစားအပ် ပါသော အမျိုးသားလွှတ်တော်ဥက္ကဋ္ဌကြီးနှင့် အမျိုးသားလွှတ်တော် ကိုယ်စားလှယ်များအားလုံး ကျန်းမာချမ်းသာကြပါစေကြောင်း ဆုတောင်းမေတ္တာပို့သရင်း လေးစားစွာ ဂါရဝပြု နှုတ်ခွန်း ဆက်သအပ်ပါတယ်ခင်ဗျား။ ကျွန်တော် ပို့ဆောင်ရေး ဝန်ကြီးဌာန ပြည်ထောင်စု ဝန်ကြီးအနေနဲ့ ရန်ကုန်တိုင်းဒေသကြီး မဲဆန္ဒနယ်အမှတ် (၆) အမျိုးသားလွှတ်တော်ကိုယ်စားလှယ်ဦးခင်မောင်ရီ ရဲ့ အဆိုပြုချက်ကို ပြန်လည်ဖြေကြားမှာ ဖြစ်ပါတယ်။ ဒီအဆိုပြုချက်နဲ့ ပတ်သက် ပြီးတော့

ကျွန်တော်တို့ ၂၆-၈-၂၀၁၁ ရက်နေ့မှာ ကျင်းပတဲ့ ပထမအကြိမ် အမျိုးသားလွှတ်တော် ဒုတိယ ပုံမှန်အစည်းအဝေး ပဉ္စမနေ့မှာ လည်း ကျွန်တော် အနည်းငယ်တင်ပြပြီးဖြစ်ပါတယ်။ ကျွန်တော် တို့ ဝန်ကြီးဌာနအနေနဲ့ စောစောပိုင်းက အဆိုရှင်နဲ့ ထောက်ခံသူများ တင်ပြသွားတဲ့အတိုင်းပဲ ရေကြောင်း၊ လေကြောင်း ဆိုင်ရာ ဥပဒေ (၂၂) ခု အနက် (၁)ခုကတော့ ကျွန်တော်တို့နဲ့ မပတ် သက်ပါဘူး။ (၂၁) ခုရှိပါတယ်။ ဥက္ကဋ္ဌကြီးခင်ဗျား။ (၂၁) ခုမှာ ကြယ်ငါးပွင့် ဥပဒေအရ ပယ်ဖျက် သွားတဲ့အတွက်ကြောင့်မို့လို့ (၂၀) ခု ကျန်ပါတယ်။ အဲဒီ (၂၀) ခုမှာ ကျွန်တော်တို့ အင်္ဂလိပ်လို ရေးသားထားတဲ့ ဥပဒေက (၁၄) ခုရှိပါတယ်။ မြန်မာလို ရေးသားထားတဲ့ ဥပဒေက (၆) ခုရှိပါ တယ်။ ဒီဥပဒေနဲ့ ပတ်သက်ပြီးတော့ စောစောပိုင်းက ကိုယ်စားလှယ်အဆိုပြု တင်ပြတဲ့အတိုင်းပဲ ကျွန်တော်တို့ နိုင်ငံတော် အစိုးရသစ်အနေနဲ့ ရောက်တာနဲ့ ဒီဥပဒေများသည် ကျွန်တော် တို့ လေကြောင်း၊ ရေကြောင်းကိစ္စများသည် နိုင်ငံတကာ နဲ့ အမြဲတမ်း ဆက်စပ်နေတဲ့ကိစ္စများ ဖြစ်တဲ့အတွက်ကြောင့် နိုင်ငံတကာ ဥပဒေများနဲ့ လျော်ညီအောင် ကျွန် တော်တို့ ဦးစားပေးပြီး တော့ ပြင်ဆင်ဖို့ရှိပါတယ်။ ပထမဆုံး ဦးစားပေးရမယ့် အဆင့်သတ်မှတ်တာကတော့ ဥပဒေ (၆) ခု အဆင့် ၁။ ဒါကိုရှေ့နေချုပ်ရုံးကို Draft ကိုပေးထားတာ ဖြစ်ပါတယ်။ ဒုတိယအဆင့်ကတော့ ဦးစားပေးအဆင့် (၂) ကတော့ (၈) ခုရှိပါတယ်။ ကျွန်တော်တို့ ဝန်ကြီးဌာနအထဲမှာပဲ ကျွန်တော် တို့ ဆွေးနွေးတုန်း ဖြစ်ပါတယ်။ နောက်ဆုံး ဦးစားပေး (၃) အနေနဲ့ (၆) ခုကျန်ပါတယ်။ ဥက္ကဋ္ဌကြီး ခင်ဗျား။ ကျွန်တော်တို့ ခုန ကျွန်တော်တို့ နိုင်ငံရဲ့ ပို့ဆောင်ရေးနဲ့ပတ်သက်ပြီး စောစောပိုင်းက လည်း ဦးညွန့်တင် တင်ပြသွားသလိုပဲ မြန်မာနိုင်ငံဟာ ကျွန်တော်တို့ အ ခုန ဥပဒေတွေ (၂၀) ကို လေ့လာလိုက်မယ်ဆိုရင် သင်္ဘောများနဲ့ ပတ်သက်တဲ့ဥပဒေ၊ လေယာဉ်ပျံနဲ့ပတ်သက်တဲ့ ဥပဒေ တွေလို့ ခြုံပြောလို့ရပါတယ်။ အဓိကကတော့ ဒီဥပဒေများသည် နိုင်ငံတော်နဲ့ နိုင်ငံသူ၊ နိုင်ငံသား အားလုံးကို ဟန်ချက်ညီညီ အကျိုးပြုဖို့ ဖြစ်ပါတယ်။ အဲဒီတော့ ယခင်ပြ ဋ္ဌာန်းခဲ့တဲ့ ဥပဒေများ သည် အရင် အင်္ဂလိပ်လက်ထက်က နိုင်ငံတော်အစိုးရ အုပ်ချုပ်မှု လွယ်ကူ မှုတစ်ခုတည်းကိုပဲ One Side နဲ့ ကြည့်ပြီးတော့ တိုင်းသူပြည်သားတွေရဲ့ အကျိုးစီး ပွားကိုမကြည့်ဘဲထားတာ ဖြစ်ပါတယ်။ ကျွန်တော်တို့ ဥပဒေကို စဉ်းစားတိုင်း နိုင်ငံတော်အစိုးရ အနေနဲ့လည်း ဒီဥပဒေ ကို ကိုင်တွယ်တဲ့အခါမှာ သမ္မတကြီး မိန့် ကြားသလိုပဲ ကျွန်တော်တို့ Good Governance နဲ့ Clean Government ပေါ့။ အဲဒီတော့ ဝန်ထမ်းတွေအားလုံးကလည်း မဟုတ်တာမလုပ်ဖို့ လိုပါတယ်။ နောက်တစ်ခုက စီမံအုပ်ချုပ်တဲ့အခါမှာ လွယ်ကူဖို့လည်း လိုပါတယ် ဥက္ကဋ္ဌကြီး။

ဒါကို ကျွန်တော်တို့ ပြင်ဆင်ဖို့ရှိပါတယ်။ ဒီမှာခုနစ်က ကျွန်တော်တို့ ဒီလေကြောင်းနဲ့ ပတ်သက် ပြီးတော့ ဦးညွန့်တင် တင်ပြသွားသလိုပဲ တစ်ချိန်မှာ ၂၀၁၅ မှာ အာဆီယံ Open Market ဖြစ်လို့ရှိရင် မြန်မာနိုင်ငံမှာရှိတဲ့ လေကြောင်းလိုင်းတွေဟာလည်း တခြားအာဆီယံ (၁၀) နိုင်ငံရဲ့ လေကြောင်းလိုင်းတွေနဲ့ တန်းတူရည်တူ သူ ကယှဉ်ပြိုင်နိုင်ဖို့လိုပါတယ်။ အဲဒီအတွက်ဆို ကျွန်တော့်အနေနဲ့ကတော့ လေ့ကျင့်ပေးနိုင် တာကတော့ လူသားတွေ အားလုံးပေါ့။ ပြင်တဲ့ အင်ဂျင်နီယာတွေ၊ မောင်းတဲ့ Pilot တွေ၊ ရေကြောင်း၊ လေကြောင်းကို ကျွန်တော်တို့ Train လုပ်ပေးတာ ရှိပါတယ်။ သို့သော်လည်း ပဲ ဒီ ပြိုင်တယ်ဆိုသည်မှာ အစိုးရချင်းပြိုင်တာ မဟုတ်ပါဘူး။ ဥက္ကဋ္ဌကြီးခင်ဗျား။ Enterprise ချင်း ပြိုင်တာ သာဖြစ်ပါတယ်။ အဲဒီတော့ ကျွန်တော်တို့ ဦးစီးဌာနချင်းပြိုင်တာမဟုတ်ဘူး။ Enterprise ချင်း ပြိုင်တဲ့အခါကျတော့ Enterprise တွေရဲ့ Management System နဲ့ Financial Control System ပေါ့ ဥက္ကဋ္ဌကြီး။ အဲဒီ (၂) ခုသည် တခြား International မှာ နိုင်ငံတကာမှာ လေ့ကျင့်တဲ့ပုံစံနဲ့အတူတူဖြစ်မှ ကျွန်တော်တို့က ပြိုင်နိုင်မှာဖြစ်ပါတယ်။ ကျွန်တော်တို့အနေနဲ့ကတော့ လူသားအရင်းအမြစ် ဖွံ့ဖြိုးရေးအတွက် လေ့ကျင့်တာ၊ စည်းကမ်းကောင်းတာ လုပ်နိုင်သော်လည်းပဲ ခုန နိုင်ငံတော်ရဲ့ Management ပုံစံနဲ့ Financial Control ကလည်း ရှိပါသေးတယ် ။ ဒီဘောင်ထဲမှာ ကျွန်တော်တို့ လှုပ်ရှားတာဖြစ်ပါတယ်။ ဥက္ကဋ္ဌကြီးခင်ဗျား။ ကျွန်တော် အလျဉ်းသင့်လို့ တစ်ခု ကျွန်တော် တင်ပြချင်ပါတယ်။ ရေကြောင်းနဲ့ ပတ်သက်ပြီး တော့ ကျွန်တော်တို့ မြန်မာနိုင်ငံမှာ နိုင်ငံခြားသွားသင်္ဘောမှတ်ပုံတင်ထားတာ (၇၀၀၀၀) ကျော်ရှိပါတယ်။ အဲဒီ (၇၀၀၀၀) ကျော်နဲ့ ကျွန်တော်တို့က ဒီ သင်္ဘောပေါ်မှာ ဆိုရင် အမြဲတမ်း သင်္ဘောသား (၃၀၀၀၀) လောက် ရှိပါတယ်။ မြန်မာနိုင်ငံက သင်္ဘောသား (၃၀၀၀၀) သည် နိုင်ငံခြားသင်္ဘောလိုင်းတွေမှာ လိုက်တာ ဖြစ်ပါတယ်။ အနည်းဆုံးပျမ်းမျှခြင်းဆိုရင် သင်္ဘောသားတစ်ယောက်က၊ သင်္ဘောသား Captain က အနည်းဆုံးဒေါ်လာ (၁၀၀၀) အထက်မှာ ရပါတယ်။ ဒေါ်လာ (၁၀၀၀) နဲ့ဆို လစဉ် ဒီသင်္ဘောသား (၃၀၀၀၀) ကနေပြီးတော့ မြန်မာနိုင်ငံထဲကို အမေရိကန်ဒေါ်လာသန်း (၃၀) ကျွန်တော်တို့ ရတာဖြစ်ပါတယ်။ အဲဒီ တော့ တစ်ချိန်တုန်းကတော့ ဒီသန်း (၃၀) ကို ပို့ရခက် ဘာခက်ပေါ့။ ကျွန်တော်တို့ ဒီမှာ ဟွန်ဒီ နဲ့ပြောင်းတာ ဖြစ်ပါတယ်။ ဒီစနစ်ကိုလည်း ကျွန်တော် တို့ မြန်မာနိုင်ငံရဲ့ ငွေကြေးစနစ်အရ ဒီသန်း (၃၀) လစဉ်ဝင်တာကို လွယ်လွယ်ကူကူနဲ့ သူတို့တွေ အဆင်ပြေအောင်ပေါ့၊ ကျေနပ်အောင် စနစ်တစ်ခုထူထောင်လိုက်မယ်ဆိုရင် နိုင်ငံတော်က

သန်း (၃၀) ဝင်မှာ ဖြစ်ပါတယ်။ တစ်နှစ်ကိုသန်း (၃၀၀) တစ်နေ့ကို အဲဒီသင်္ဘောသားတွေက (၁) သန်း၊ မြန်မာပြည်ကို ဝင်ငွေရှာပေးတာဖြစ်ပါတယ်။ ဒီအတိုင်းပဲ ဥက္ကဋ္ဌကြီး ကျွန်တော်တို့ ဒါက နမူနာတစ်ခု ကျွန်တော် ဥက္ကဋ္ဌကြီး ကို တင်ပြ တာဖြစ်ပါတယ်။ လေကြောင်း ပို့ဆောင်ရေးနှင့် ပတ်သက်ပြီးလို့ရှိရင်လည်း လေကြောင်းပို့ဆောင်ရေး ဦးစီး ဌာနမှာ တစ်နေ့ကို လေယာဉ်ပျံ အစီး (၄၅၀) ဗမာပြည်က ဖြတ်ပါတယ်။ အဲဒီ (၄၅၀) ကြောင့် ကျွန်တော်တို့က တစ်နေ့ကို ဒေါ်လာ (၁၆၀၀၀၀) အနည်းဆုံးရပါတယ်။ တစ်နှစ်ကို သန်း (၆၀) ရပါတယ်။ ကျွန်တော်တို့ ဝန်ကြီးဌာနရဲ့ ဒီလုပ်ရတဲ့ ကိုင်ရတဲ့ အနေ အထားသည် ကျွန်တော်တို့ နိုင်ငံတကာနဲ့ ဆက်ဆံနေရတော့ ဝင်ငွေအများစုဟာ နိုင်ငံတကာကရမှ ကျွန်တော်တို့ ပိုအကျိုးရှိမယ်။ ခုနလေကြောင်းကရတဲ့ တစ်နှစ်ကို သန်း (၆၀) ဆိုတဲ့အထဲမှာ ကျွန်တော်တို့ နိုင်ငံသားထဲ က လူ (၉၀) က ရှာပေးတာ ဖြစ်ပါတယ်။ ဘယ်မှ မသွားဘဲ နဲ့ နေရင်း ထိုင်ရင်း ကျွန်တော်တို့ နိုင်ငံရဲ့ ပထဝီအနေအထားအရ ကံကောင်းတာ ဖြစ်ပါတယ်။ နိဂုံးချုပ်အနေနဲ့ ကျွန်တော် တင်ပြချင်တာ ကတော့ ယခုလိုပဲ ကျွန်တော်တို့ ပို့ဆောင်ရေး ဝန်ကြီးဌာနမှာရှိတဲ့ ဝန်ကြီးဌာနရဲ့ လုပ်ငန်းတွေကို စိတ်ဝင်စားပြီးတော့ အမျိုးသားလွှတ်တော် အနေနဲ့ အားလုံးက ပိုင်း ဝန်းပြီးတော့ ဆွေးနွေး ခြင်း ကြောင့်မို့လို့ ကျွန်တော်နဲ့ ကျွန်တော့် ဝန်ကြီးဌာနက ဥက္ကဋ္ဌကြီးအမှူးပြုသော အမျိုးသား လွှတ်တော်ကိုယ်စားလှယ် အားလုံးကို ကျွန်တော်တို့ ကျေးဇူးအများကြီး တင်ပါတယ်။

ကျွန်တော်တို့ ကြိုးစားသလိုပဲ နောက်လည်း ကျွန်တော်တို့ ဒီလွှတ်တော် မကျင်းပဖြစ်သော်လည်း ဥက္ကဋ္ဌကြီးရဲ့ အောက်မှာရှိတဲ့ အဖွဲ့အစည်းနဲ့ ကျွန်တော်တို့ အမြဲတမ်းထိတွေ့ပြီးတော့ တိုင်းပြည် နိုင်ငံသားတွေရဲ့ တိုးတက်ဖို့အတွက် ကျွန်တော်တို့ ဆောင်ရွက်မှာ ဖြစ်ပါတယ်။ အဲဒီတော့ ကျွန်တော်တို့ အနေနဲ့ ဒီဥပဒေဆိုတာ ဥက္ကဋ္ဌကြီး ခုနက ပြောသလိုပေါ့။ မြန်မာလိုရေးထားတဲ့ ဥပဒေ (၆) ခုပဲရှိတယ်။ အင်္ဂလိပ်လိုရေးတာ (၁၄) ခုဆိုတော့ ကျွန်တော်တို့က တော်တော်လေး ဒါကို စဉ်းစားပြီးတော့ ပြင်ရတာဖြစ်ပါတယ်။ ပြင်တဲ့ အင်္ဂလိပ်လိုရေးတဲ့ ဥပဒေတွေကလည်း ခုနက ကိုယ်စားလှယ်တော် ကြီး တင်ပြသလိုပဲ နိုင်ငံတကာ Convention တွေနဲ့ ညီအောင် တင်ရတာဖြစ်ပါတယ်။ အဲဒီတော့ ကျွန်တော်တို့ တော်တော်လေး ဂရုစိုက်ပြီးတော့ ဒါလေးကို ဆောင်ရွက်လျက်ရှိပါတယ်။ ဘယ်လိုပဲ ဖြစ်ဖြစ် ကျွန်တော်ဒီနေ့ နိဂုံးချုပ် တင်ပြချင်တာကတော့ ကျွန်တော်တို့လုပ်ငန်းများကို ယခုကဲ့သို့ ကျွန်တော်တို့အပေါ်မှာ စေတနာထားပြီးတော့ ဖြေကြား

ခွင့်ပေးတဲ့ဥက္ကဋ္ဌကြီးနဲ့ မေးမြန်းပေးတဲ့ ကိုယ်စားလှယ်အားလုံးကို ကျေးဇူးတင်ရှိကြောင်း ပြောကြားရင်းနဲ့ နိဂုံးချုပ်အပ်ပါတယ် ခင်ဗျား။ (ဩဘာသံများ)

အချိန်၊ ၁၁:၂၃။

ဥက္ကဋ္ဌ။ ။ အမျိုးသားလွှတ်တော် ကိုယ်စားလှယ်များခင်ဗျား။ ဧရာ ၀တီတိုင်း ဒေသကြီး မဲဆန္ဒနယ်အမှတ် (၆) မှ ဦးခင်မောင်ရီ တင်သွင်းတဲ့ ပို့ဆောင်ရေး ဝန်ကြီးဌာနမှ စီမံခန့်ခွဲသော ဥပဒေများကို ဦးစားအဆင့်အလိုက် ပြင်ဆင်ရေးဆွဲပြုစုရေး ပြဋ္ဌာန်းနိုင်ရေး အတွက် ဆောင် ရွက်ရန် ပြည်ထောင်စုအစိုးရအား တိုက်တွန်းကြောင်းအဆို ကို အတည်ပြုရန် သဘောတူ/မတူ လွှတ်တော်ရဲ့ အဆုံးအဖြတ် ရယူပါမယ်။ ဒီလိုဆောင်ရွက်ရာမှာ ဆန္ဒမဲပေးခြင်းကို အမျိုးသားလွှတ်တော်ဆိုင်ရာ နည်းဥပဒေ ၁၇၊ နည်းဥပဒေခွဲ (တ)၊ နည်းဥပဒေခွဲငယ် (၃) အရ မတ်တတ်ရပ်၍ ဆန္ဒပြုတဲ့ နည်းလမ်းနဲ့ လွှတ်တော်ရဲ့ ဆန္ဒကို ရယူမှာဖြစ်ပါတယ်။ ဒီလို ဆန္ဒရ ယူရာမှာ သဘောတူတဲ့ လွှတ်တော်ကိုယ်စား လှယ်များက မိမိတို့နေရာမှာ မတ်တတ် ရပ်ပြုဖို့ ဖြစ်ပါတယ်။ အားလုံးထိုင်နိုင်ပါပြီ။

မတ်တတ်ရပ်ပြုတဲ့ လွှတ်တော်ကိုယ်စားလှယ်ဦးရေဟာ (၄၀) ဦးနှင့်အထက် ရှိတဲ့ အတွက် ဦးခင်မောင်ရီရဲ့ အဆိုကို အတည်ပြုကြောင်း ကြေညာပါတယ်။(ဩဘာသံများ)

အချိန်၊ ၁၁:၂၃။

အခမ်းအနားမှူး။ ။အမျိုးသားလွှတ်တော် ကိုယ်စားလှယ်များ ခင်ဗျား။ လွှတ်တော်အစည်းအဝေးကို ခေတ္တရပ်နားပါမယ်။ နေ့လည် (၁:၀၀) နာရီအချိန်မှာ ပြန်လည် ကျင်းပမှာ ဖြစ်ကြောင်း ကြေညာပါတယ်။

အခမ်းအနားမှူး။ ။အမျိုးသားလွှတ်တော် ဥက္ကဋ္ဌကြီး ပြန်လည်ထွက်ခွာပါပြီ ခင်ဗျား။

အခမ်းအနားမှူး။ ။အားလုံးထွက်ခွာနိုင်ပါပြီခင်ဗျား။

[အစည်းအဝေးကို ၁၁:၂၃ နာရီအချိန်တွင် ခေတ္တရပ်နားပါသည်။]

အချိန်၊ ၁၃:၀၀။

အခမ်းအနားများ။ ။အမျိုးသားလွှတ်တော်ကိုယ်စားလှယ်များခင်ဗျား။ အစည်းအဝေး ပြန်လည်စတင်တော့မှာ ဖြစ်ပါတယ်။

အခမ်းအနားများ။ ။အမျိုးသားလွှတ်တော်ဥက္ကဋ္ဌကြီးကြွရောက်လာပါပြီခင်ဗျား။

[အမျိုးသားလွှတ်တော် ဥက္ကဋ္ဌ သည် ဥက္ကဋ္ဌ အတွက် သတ်မှတ်ထားသည် စင်မြင့်ပေါ်သို့ ကြွရောက်နေရာယူပါသည်။]

အခမ်းအနားများ။ ။အားလုံးထိုင်နိုင်ပါပြီခင်ဗျား။

ဦးသိန်းဝင်း၊ စစ်ကိုင်းတိုင်းဒေသကြီး မဲဆန္ဒနယ်အမှတ် (၉) ၏ ဘဏ္ဍာရေးနှင့် အခွန်ဝန်ကြီး ဌာနမှ စီမံခန့်ခွဲသော ဥပဒေများမှ ပယ်ဖျက်၊ ပြင်ဆင်၊ ဖြည့်စွက်သင့်သော ဥပဒေများကို ပယ်ဖျက်၊ ပြင်ဆင်၊ ဖြည့်စွက်ရန် ပြည်ထောင်စုအစိုးရအား တိုက်တွန်းကြောင်းအဆိုကို လွှတ်တော်ကိုယ်စားလှယ်က ဆွေးနွေးခြင်း၊ ပြည်ထောင်စုအဆင့် အဖွဲ့အစည်းဝင်က ပြန်လည်ဖြေရှင်း ဆွေးနွေးခြင်းနှင့် အမျိုးသားလွှတ်တော်၏အဆုံးအဖြတ်ရယူခြင်း

အချိန်၊ ၁၃:၀၀။

ဥက္ကဋ္ဌ။ ။အမျိုးသားလွှတ်တော် ကိုယ်စားလှယ်များ ခင်ဗျား။ စစ်ကိုင်းတိုင်း ဒေသကြီး မဲဆန္ဒနယ်အမှတ် (၉) မှ ဦးသိန်းဝင်း တင်သွင်းထားသည့် ဘဏ္ဍာရေးနှင့် အခွန် ဝန်ကြီးဌာနမှ စီမံခန့်ခွဲသော ဥပဒေများမှ ပယ်ဖျက်၊ ပြင်ဆင်၊ ဖြည့်စွက်သင့်သော ဥပဒေများကို ပယ်ဖျက်၊ ပြင်ဆင်၊ ဖြည့်စွက်ရန် ပြည်ထောင်စုအစိုးရအား တိုက်တွန်းကြောင်း အဆိုကို ဆွေးနွေးဖို့ လွှတ်တော်ကိုယ်စားလှယ်တစ်ဦးက အမည်စာရင်း တင်သွင်း ထားပါတယ်။ ရန်ကုန်တိုင်းဒေသကြီး မဲဆန္ဒနယ်အမှတ်(၂) မှ ဦးညွန့်တင် ဆွေးနွေးနိုင်ပါပြီ။

အချိန်၊ ၁၃:၀၀။

ဦးညွန့်တင်၊ ရန်ကုန် တိုင်းဒေသကြီး မဲဆန္ဒနယ်အမှတ်(၂)။ ။ လေးစားအပ်ပါ

သော အမျိုးသားလွှတ်တော် ဥက္ကဋ္ဌကြီး နှင့်တကွ ပြည်ထောင်စုဝန်ကြီးများ ၊ တိုင်းဒေသ ကြီးနှင့် ပြည်နယ်လွှတ်တော် ဥက္ကဋ္ဌများ၊ အမျိုးသားလွှတ်တော် ကိုယ်စားလှယ် များခင်ဗျား။ ကျွန်တော်ကတော့ ရန်ကုန်တိုင်းဒေသကြီး မဲဆန္ဒနယ်အမှတ် (၂) က အမျိုးသားလွှတ်တော် ကိုယ်စားလှယ် ဦးညွန့်တင် ဖြစ်ပါတယ်။ ကျွန်တော့် အနေနဲ့ စစ်ကိုင်းတိုင်းဒေသကြီး မဲဆန္ဒနယ် အမှတ် (၉) မှ ဦးသိန်းဝင်း တင်သွင်း သွားတဲ့ ဘဏ္ဍာရေးနှင့် အခွန်ဝန်ကြီးဌာနမှ စီမံခန့်ခွဲသော ဥပဒေများမှ ပယ်ဖျက်၊ ပြင်ဆင်၊ ဖြည့်စွက်သင့်သော ဥပဒေများကို ပယ်ဖျက်၊ ပြင်ဆင်၊ ဖြည့်စွက်ရန် ပြည်ထောင်စုအစိုးရအား တိုက်တွန်းကြောင်း အဆိုကို ထောက်ခံဆွေးနွေးသွား မှာ ဖြစ်ပါတယ်။ ဥက္ကဋ္ဌကြီးခင်ဗျား။ ဥပဒေများ ဖြစ်တဲ့ အတွက်ကြောင့် ကျွန်တော်အနေနဲ့ ဖတ်ကြားဆွေးနွေးခွင့် ပြုပါခင်ဗျား။

ဥက္ကဋ္ဌ။ ။ ခွင့်ပြုပါတယ်။

ဦးညွန့်တင်၊ ရန်ကုန်တိုင်းဒေသကြီး မဲဆန္ဒနယ်အမှတ်(၂)။ ။အမျိုးသား လွှတ်တော်

ဥက္ကဋ္ဌကြီးခင်ဗျား။ ဘဏ္ဍာရေးနှင့် အခွန်ဝန်ကြီးဌာနမှ စီမံခန့်ခွဲပြီး ဆက်လက်ကျင့်သုံးနေတဲ့ ဥပဒေများထဲမှ တချို့သောဥပဒေများ ဟာ ပြည်ထောင်စုသမ္မတ မြန်မာနိုင်ငံတော်ရဲ့ ဖွံ့ဖြိုး တိုးတက်မှုအတွက် နိုင်ငံတော်အဆင့် စီးပွားရေး၊ မူဝါဒများ၊ ငွေကြေးမူဝါဒများ၊ ချမှတ်အကောင် အထည်ဖော်ရာတွင် အရေးပါသည့် ဥပဒေများ ဖြစ်ကြောင်း တွေ့ရှိရပါတယ်။ တိုးတက်ပြောင်းလဲ လာသော စီးပွားရေးဘဝဖြစ်စဉ်များနှင့် ဖြစ်ပေါ်နေသောစီးပွားရေးနယ်များကို စဉ်ဆက်မပြတ် လေ့လာသုံးသပ်လျက် ကြိုတင်ပြင်ဆင်မှုများ ပြုလုပ်ရမည့် အချိန်အခါ ကျရောက်နေပါတယ်။ အမျိုးသားလွှတ်တော် ဥက္ကဋ္ဌကြီးခင်ဗျား။ တချို့သော ဥပဒေများသည် စတင် သန္ဓေတည်ခဲ့သော ခေတ်ကာလ စီးပွားရေးစနစ်နှင့် ဝါဒများ၏ အငွေ့အသက်များ ကျန်ရှိနေဆဲဖြစ်ပြီး ခေတ်မီ ဖွံ့ဖြိုးသော နိုင်ငံတော်သစ်ကြီးဆီသို့ချီတက်ရာတွင် ချမှတ်ထားသော ဈေးကွက် စီးပွားရေး စနစ်နှင့် အံဝင်ခွင်ကျဖြစ်ဘဲ စီးပွားရေးဖွံ့ဖြိုးတိုးတက်မှုလမ်းကြောင်းကို ပိတ်ဆို့ဟန့်တား နေသည်ကို တွေ့မြင် ရပါတယ်။ ဒါ့ ကြောင့် စစ်ကိုင်း တိုင်းဒေသကြီး မဲဆန္ဒနယ်အမှတ် (၉)မှ ဦးသိန်းဝင်း အဆိုသည် ချက်ချင်းဆောင်ရွက်ရမည့် လုပ်ငန်းများ ပါဝင်နေ၍ ထောက်ခံ ရခြင်း

ဖြစ်ပါတယ်။ ဥပဒေတွေများပြား တဲ့အတွက် အဲဒီ မှာလည်း ကျွန်တော်တို့ ဝန်ကြီးဌာန အနေနဲ့ ချက်ချင်းအားလုံးတော့ မဆောင်ရွက်နိုင်ပေမယ့်လို့ သူတို့အဆင့်လိုက် ဦးစားပေးအရ ဆောင်ရွက် သွားသင့်ပါတယ်လို့ အကြံပြုတင်ပြလိုပါတယ်။ အမျိုးသား လွှတ်တော် ဥက္ကဋ္ဌကြီးခင်ဗျား။

ဦးသိန်းဝင်း အဆိုတင်သွင်းတဲ့ ပယ်ဖျက်သင့်သော ဥပဒေ (၅) ခုအနက် အမြတ်ခွန် ဥပဒေတစ်ခု သာလျှင် ရုပ်သိမ်းမည့် ဥပဒေမူ ကြမ်း တင်သွင်း ထားတဲ့အတွက် ဥပဒေ (၄) ခု ရုပ်သိမ်းရန် ကျန်ရှိနေသေးတာကို တွေ့ရှိရပါတယ်။ ပြုပြင်၊ ဖြည့်စွက်၊ ပြင်ဆင် ပြဋ္ဌာန်းသင့်သော ဥပဒေ (၈) ခု အနက် (၄)ခု အား ပြည်ထောင်စုဝန်ကြီးမှ ပြင်ဆင်သည့် ဥပဒေကြမ်းကို ပြည်ထောင်စု လွှတ်တော်တွင် တင်သွင်းထားတာ တွေ့ရှိရသည့်အတွက် နောက်ထပ် (၄) ခုပြင်ဆင်၊ ပြဋ္ဌာန်းရန် နောင်အဆင်ပြေတဲ့အခါမှာ လုပ်ဆောင်ရန်လိုအပ်ကြောင်း တွေ့ရှိပါတယ်။ အမျိုးသား လွှတ်တော် ဥက္ကဋ္ဌကြီးခင်ဗျား။ များမကြာမီက စီးပွားရေးဖွံ့ဖြိုး တိုးတက် ဖို့အတွက် ကျင်းပခဲ့ တဲ့ အလုပ်ရုံဆွေးနွေးပွဲများဟာ ပြည်သူများဖြစ်စေချင်တဲ့ ဆန္ဒများ ပေါ်လွင်တာကိုတွေ့ရပါတယ်။ ပြည်သူများအနေနဲ့ ဆွေးနွေးပွဲမှာ တပြိုင်နက် အသံထွက်ပြောဆိုနေကြတာကတော့ ထင်သာမြင် သာရှိသော အခွန်စနစ်ရှိဖို့ ဖြစ်ပါတယ်။ အခွန်ဦးစီး မှူးတွေရဲ့ လက်ထဲမှာ လုပ်ချင်တာ မလုပ်နိုင် အောင် အမိန့်၊ ညွှန်ကြားချက်တွေနဲ့ တားဆီးကန့်သတ်ပေးဖို့ တောင်းဆိုနေကြတာကို ကြားသိနေ ပါတယ်။ အဲဒီလူတစ်ဦး တစ်ယောက်ရဲ့ လက်ထဲမှာ သူလိုချင် သလို ပုံဖော်ဆောင်ရွက်အောင် မလုပ်နိုင်တဲ့ နည်းလမ်းတွေကတော့ အများကြီး ရှိပါတယ် ခင်ဗျား။ သို့သော်လည်း ကျွန်တော်တို့ နိုင်ငံတကာမှာ တွေ့ရှိနေရတဲ့ အများသုံးနေတဲ့ ဥစ္စာကတော့ ကျွန်တော်တို့ အရောင်းအဝယ် လုပ်တိုင်းမှာ တစ်ခါတည်း သူတို့ကတော့ စက်တွေသုံးပြီးတော့ ကျွန်တော်တို့ Machine နဲ့ တစ်ခါတည်း အဲဒီမှာ ရောင်း ဝယ်ခွန်ကို တစ်ခါတည်းထည့်သွင်း လိုက်တာ တွေ့ရပါတယ်။ ဥပမာအားဖြင့် ကျွန်တော်တို့ စင်ကာပူလို နိုင်ငံမှာ ပစ္စည်းတစ်ခုဝယ်လို့ ရှိရင် တစ်ခါတည်း သူကအခွန်ငွေဘယ်လောက်ဆိုတာ အဲ ဒီမှာ ဖြတ်ပြီးသားပုံစံ ထွက်လာပါတယ်။ ဒါကတော့ ကျွန်တော်တို့ နောက်ပိုင်းမှာ စက်တွေဖွံ့ဖြိုးတိုး တက်လာပြီးတော့ နိုင်ငံမှာ ဖြစ်လာ ရင်တော့ အဲဒီဥစ္စာသည် အကောင်းဆုံးစနစ်ဖြစ် ပါတယ်။ ကျွန်တော်တို့ ပြင်သစ်လိုနိုင်ငံမှာ ဆိုရင်လည်း ပဲ၊ PSC နဲ့ GSC ရှိပါတယ်။ GSC ဆိုတော့ Govermential Tax ကျွန်တော်တို့ အစိုးရရဲ့ဝင်ငွေ၊ သူကတော့ ၈ ရာခိုင်နှုန်း လောက်ကောက်တယ်။ အဲ ဒီတော့ ကျွန်တော်တို့ ပစ္စည်းတစ်ခု ၁၀၀၊ EURO ကျရင်သူက ၁၀၈ အဲဒီမှာ တစ်ခါတည်း ကျွန်တော်တို့ PSC Professional တိုင်းနဲ့

ပြည်နယ်ရဲ့ အခွန်ပါတစ်ခါတည်း ထည့်လိုက်ပါတယ်။ Professional Tax က တိုင်းနှင့် ပြည်နယ်က (၇) ရာခိုင်နှုန်း အဲတော့ အားလုံး (၁၁၅) ဆိုတော့ အဲဒီမှာ တစ်ခါတည်း ဝယ် ပြီးတာနဲ့ Tax လည်း ပေးပြီးသား၊ ဖြတ်ပြီးသား၊ နောက်ပြီး တော့ ဒါထင်သာမြင်သာ Transparance လည်း ဖြစ်ပါတယ်။ ပေးရတဲ့ အခွန်ထမ်းကလည်း ကျေနပ်တယ်။ ဘာကြောင့်လဲ ဆိုတော့ ငါပေးလိုက်တဲ့အခွန်သည် တိတိကျကျနဲ့ ကိုယ့်အစိုးရဆီရောက်သွားတယ်။ တစ်ဖက်ကလည်း သူတို့ရဲ့ ပြည်နယ်နဲ့ တိုင်းကို ရောက်သွားတယ်။ ဒါကြောင့်မို့လို့ ငါရဲ့ထမ်းရတဲ့ အခွန်သည် ထိုက်ထိုက်တန်တန်ပြန်ပြီးတော့ ငါတို့ကိုအကျိုးပြုမယ်ဆိုတာ ဒါဟာ သိရတဲ့အချက် ဖြစ်ပါတယ်။ ဒါကြောင့်မို့လို့ ကျွန်တော်တို့ နောင်အခါမှာ အခွန်စနစ်တွေကို ကျွန်တော် တို့ ပြုပြင်တဲ့ အခါမှာ ဒီအချက်ကလေးတစ်ချက်လည်း ထည့်သွင်းပြီးတော့ စဉ်းစားပေးစေ ချင်ပါတယ်လို့ တင်ပြလိုပါတယ်။ အမျိုးသားလွှတ်တော် ဥက္ကဋ္ဌကြီးခင်ဗျား။ ယနေ့ နိုင်ငံတော်မှာ ဖြစ်ပေါ်နေတဲ့ မြန်မာငွေ ခိုင်မာပြီး အမေရိကန်ဒေါ်လာနဲ့ မြန်မာကျပ်ငွေ လဲလှယ်နှုန်း ကြောင့် ပို့ကုန်၊ သွင်းကုန် လုပ်ငန်းရှင်တွေ အခက်အခဲ များစွာ ဖြစ်ပေါ်နေကြပါတယ်။ နိုင်ငံခြားငွေလဲလှယ်ရေး စည်းမျဉ်း အက်ဥပဒေ၊ ၁၉၄၇ ခုနှစ် ဗဟိုဘဏ်ဥပဒေ၊ ငွေရေးကြေးရေးအဖွဲ့ အစည်း ဥပဒေများမှ ဥပဒေ ပြဋ္ဌာန်းချက်အချို့ဟာလည်း အရေး တကြီး ပြင်ဆင်ဖို့လိုအပ်နေတာကို မြင်တွေ့ရပါတယ်။ တစ်ပြိုင်တည်းမှာပဲ ကမ္ဘာ့စီးပွားရေး ဂယက်ကြီး ရိုက်ခတ်မှု မခံရအောင်လည်း ကြိုတင် ပြင်ဆင်မှုများ ဆောင်ရွက်ထားဖို့ လိုအပ်နေပါတယ်။ ဒါကြောင့် ဦးသိန်းဝင်း၏ အဆိုဖြစ်သော ဘဏ္ဍာရေးနှင့်အခွန်ဝန်ကြီးဌာနမှ စီမံခန့်ခွဲ သော ဥပဒေများမှ ပယ်ဖျက်၊ ပြင်ဆင်၊ ဖြည့်စွက် သင့်သော ဥပဒေများကို ပယ်ဖျက်၊ ပြင်ဆင်၊ ဖြည့်စွက်ရန် ပြည်ထောင်စုအစိုးရအား တိုက်တွန်း ကြောင်း အဆိုကို အလေးအနက် ထောက်ခံအပ်ပါကြောင်း တင်ပြအပ်ပါတယ်ခင်ဗျား။ ကျေးဇူးတင်ပါတယ်။

အချိန်၊ ၁၃:၀၈။

ဥက္ကဋ္ဌ။ ။ဘဏ္ဍာရေးနှင့် အခွန်ဝန်ကြီးဌာန၊ ပြည် ထောင်စုဝန်ကြီးက ပြန်လည် ဖြေရှင်းဆွေးနွေးရန် ရှိပါက ဖြေရှင်းဆွေးနွေးနိုင်ပါတယ်။

ဖြေကြားချက်

အချိန်၊ ၁၃:၀၈။

ဦးလှထွန်း(ပြည်ထောင်စုဝန်ကြီးဌာနရေးနှင့် အခွန်ဝန်ကြီးဌာန) ။ လေးစားအပ်

ပါသော အမျိုးသားလွှတ်တော် ဥက္ကဋ္ဌကြီးနှင့် တကွ၊ လွှတ်တော်ကိုယ်စားလှယ်များ၊ ဖိတ်ကြားထားသော ဧည့်သည်တော်များအားလုံး ကိုယ်စိတ်နှစ်ဖြာ ကျန်းမာချမ်းသာပြီး မင်္ဂလာ အပေါင်းနှင့် ပြည့်စုံပါစေကြောင်း ဆုမွန်ကောင်းတောင်းရင်း နှုတ်ခွန်းဆက်သအပ်ပါတယ်။ စစ်ကိုင်းတိုင်းဒေသကြီး မဲဆန္ဒနယ်အမှတ် (၉) အမျိုးသားလွှတ်တော်ကိုယ်စားလှယ် ဦးသိန်းဝင်းမှ ဘဏ္ဍာရေးနှင့် အခွန်ဝန်ကြီးဌာန မှ စီမံခန့်ခွဲ သောဥပဒေများ ပယ်ဖျက်၊ ပြင်ဆင်၊ ဖြည့်စွက် ဆက်လက်ကျင့်သုံးသင့်သောဥပဒေများ အဆိုကို အကြံပြုဆွေးနွေး တင်သွင်းလာခြင်းနဲ့ ဒီအဆိုအပေါ်မှာ ဖြည့်စွက်ဆွေးနွေးပေးခဲ့တဲ့ အမျိုးသား လွှတ်တော် ကိုယ်စားလှယ်ကြီးကိုလည်း အထူးပင် ကျေးဇူးတင်ကြောင်း ပြောကြားလိုပါတယ်။ ကျွန်တော်တို့ အစိုးရသစ်စတင်တာဝန်ယူတဲ့အချိန်က ၃၀.၃.၂၀၁၁ ခုနှစ်မှာ နိုင်ငံတော် သမ္မတကြီးရဲ့မိန့်ခွန်းထဲမှာလည်း ကျွန်တော်တို့ စတင် တာဝန်ယူတဲ့အချိန်မှာကို ရှင်းလင်းပြောကြားသွားတာရှိပါတယ်။ ပြည်ထောင်စု အတွင်းမှာရှိတဲ့ ဌာနအသီးသီးရဲ့ လုပ်ငန်းတာဝန်တွေဆောင်ရွက်တဲ့နေရာမှာ ပြောင်းလဲ သင့်တဲ့ဥပဒေတွေကို ပြုပြင်ပြောင်းလဲသွားဖို့ လမ်းညွှန်ချက်ပေးခဲ့ပြီး ဖြစ်ပါတယ်။ ဒီလမ်းညွှန်ချက်နဲ့ အညီ ဝန်ကြီးဌာနများ အသီးသီး တာဝန် ယူဆောင်ရွက်နေတဲ့အထဲမှာ ဘဏ္ဍာရေးနှင့် အခွန်ဝန်ကြီးဌာနဟာဖြင့် နိုင်ငံတော်ရဲ့စီးပွားရေးကို အရေးပါတဲ့အခန်းကဏ္ဍက တာဝန်ယူဆောင်ရွက်နေရတာ ဖြစ်တဲ့အတွက် မူလကရှိတဲ့ မိမိတို့ဝန်ကြီးဌာနမှာရှိတဲ့ ဥပဒေ (၂၉) ခုအပြင် နောက်ထပ် ထပ်ပြီးတော့ ကျွန်တော်တို့ ဥပဒေအသစ်တစ်ခု လည်း ထပ်မံရေးဆွဲတင်ပြခဲ့ပါတယ်။ ဒါဟာ ကျွန်တော်တို့ မနေ့က ကျွန်တော် ပြည်သူ့လွှတ်တော်မှာ တင်ပြခဲ့တဲ့ အသေးစားငွေရေးကြေးရေးနဲ့ ပတ်သက်တဲ့ ဥပဒေဖြစ်ပါတယ်။ ဒီလို ဆွေးနွေးတင်ပြနိုင်ဖို့ အတွက် ပြီးခဲ့တဲ့ ဩဂုတ်လ ၁၉ ရက်နေ့ကနေ ၂၂ ရက်နေ့အထိ နေ ပြည်တော် Convention Centre မှာကျင်းပပြုလုပ်ခဲ့တဲ့ နိုင်ငံတော် အမျိုးသားအဆင့် နိုင်ငံတော်စီးပွားဖွံ့ဖြိုးတိုးတက်ဖို့အတွက် ပြုပြင်ပြောင်းလဲသင့်သော အရာများကို ပြုပြင်ပြောင်းလဲဖို့ အလုပ်ရုံ ဆွေးနွေးပွဲမှာ တော်တော်ကိုကျယ်ကျယ် ပြန်ပြန် ဆွေးနွေးခဲ့ကြပါတယ်။ ဒီလို ဆွေးနွေးနိုင်တဲ့ အချက်အလက်တွေ ပေါ်မှာ မူတည်ပြီးတော့ အဓိက နိုင်ငံတော်ရဲ့ စီးပွားရေးဖွံ့ဖြိုးတိုးတက်ဖို့ အတွက် ပြုပြင်သင့်တဲ့ ဥပဒေတွေအားလုံး ပြုပြင်ကြမှာ

ဖြစ်ပါတယ်။ အထူးသဖြင့် ကျွန်တော်တို့ ဝန်ကြီးဌာနအနေနဲ့ ခုန ဆွေးနွေးသွားတဲ့ အမျိုးသား လွှတ်တော်ကိုယ်စားလှယ်ကြီး ဆွေးနွေးသွားတဲ့အခွန်စနစ်အပါအဝင်၊ ဘဏ္ဍာရေးဆိုင်ရာ ကိစ္စရပ်တွေ ငွေကြေးဆိုင်ရာ ကိစ္စရပ်တွေအားလုံး ပြုပြင်ပြောင်းလဲမှုတွေ ဆောင်ရွက်နေဆဲ ဖြစ်ပါတယ်။ ပြီးခဲ့တဲ့ ၂၂ ရက်နေ့ ပြည်ထောင်စုလွှတ်တော် စတင်ကျင်းပစဉ်ကပင် ကျွန်တော် ကိုယ်တိုင် ပြုပြင်ပြောင်းလဲမှုပြုလုပ်ခဲ့တဲ့ တင်သွင်းခဲ့တဲ့ဥပဒေ (၅) မျိုး တင်သွင်းခဲ့ပြီးဖြစ်ပါတယ်။ အဲဒီမှာ ကျွန်တော်တို့ အမြတ်ခွန်ဆိုင်ရာ ဥပဒေကို ရှု ပ်သိမ်းဖို့နဲ့ အခွန်များဆိုင်ရာဥပဒေ (၄) မျိုးကို ဖြည့်စွက်ပြင်ဆင်ဖို့ဆိုပြီးတော့ ကျွန်တော် တင်သွင်းခဲ့ပြီးဖြစ် ပါတယ်။ ဒါကြောင့် ဘဏ္ဍာရေးနှင့် အခွန်ဝန်ကြီးဌာနက စီမံခန့်ခွဲလျက်ရှိတဲ့ ဥပဒေတွေကို ပြည်ထောင်စုသမ္မတ မြန်မာနိုင်ငံတော် ဖွဲ့စည်းပုံအခြေခံဥပဒေအရလည်းကောင်း၊ လက်ရှိခေတ်ကာလ အခြေအနေနဲ့ လျော်ညီတဲ့ ပြင်ဆင်သင့်၊ ပယ် ဖျက်သင့်တဲ့ဟာတွေကို ပယ်ဖျက်ဖို့ ဆက်လက်တည်ရှိသ င့်တဲ့ဟာတွေကို လည်း ဆက်လက်သုံး စွဲဖို့ ကျွန်တော်တို့နဲ့အတူ ပြည်ထောင်စုရှေ့နေချုပ်ရုံးနဲ့ ဆက်စပ်ပြီး တော့ ကျွန်တော်တို့ ဆောင်ရွက် လျက်ရှိပါတယ်။ ပထမအချက်အနေနဲ့ ဦးသိန်းဝင်း တင်ပြခဲ့တဲ့ ပယ်ဖျက်သင့်တဲ့ ဥပဒေများနဲ့ ပတ်သက်လို့ ပြန်လည်ရှင်းလင်းပြောကြား လိုပါတယ်။ အဲဒီမှာ အမြတ်ခွန်ဥပဒေကိုတော့ ကျွန်တော် ရုပ်သိမ်းသည့်ဥပဒေမူကြမ်းကို ဥပဒေအဖြစ် ပြဋ္ဌာန်း နိုင်ရေးအတွက် ကျင်းပပြီး စီးခဲ့တဲ့ ပြည်ထောင်စု လွှတ်တော်ကို ၂၂ ရက်နေ့ကတင်သွင်းခဲ့ပြီး ဖြစ်ပါတယ်။ ကျန်တဲ့ The Ministration of Public Fund Act ဗိုလ်ချုပ်ရန်ပုံငွေ အက်ဥပဒေ၊ ၁၉၅၆ အပြည်ပြည်ဆိုင်ရာဘဏ္ဍာရေးဧကန်ပိုရေးရှင်း သဘောတူစာချုပ်အက်ဥပဒေ၊ အပြည်ပြည် ဆိုင်ရာကြီးပွားရေးဥပဒေတို့နှင့် ပတ်သက်ပြီးတော့ ပယ်ဖျက်ရေးကိစ္စကို ရှေ့နေချုပ်ရုံးနှင့် ညှိနှိုင်းဆောင်ရွက်လျက် ရှိပါတယ်။ ဆက်လက်ပြီးတော့ပြင်ဆင်၊ ဖြည့်စွက်သင့်သော ဥပဒေများနှင့် ပတ်သက်ပြီးတော့လည်း တင်ပြလို ပါတယ်။ ဒီပြင်ဆင်၊ ဖြည့်စွက်သင့်တဲ့ ဥပဒေတွေကတော့ ရုံးခွန်ဥပဒေ၊ တံဆိပ်ခေါင်းခွန်ဥပဒေ၊ ဝင်ငွေခွန်ဥပဒေနဲ့ ကုန်သွယ်လုပ်ငန်းခွန် ဥပဒေတို့ ဖြစ်ပါ တယ်။ ဒီဥပဒေတွေဟာ လက်ရှိကာလနဲ့ ကိုက်ညီအောင် ပြင်ဆင်ဖြည့်စွက်ပြီး ပြဋ္ဌာန်းနိုင်ဖို့ အတွက် ဥပဒေ မူကြမ်းများကို ယခုကျင်းပလျက်ရှိတဲ့ ပြည်ထောင် စုလွှတ်တော်သို့ တင်သွင်းပြီး ဖြစ်ပါတယ်။ ခုန ကိုယ်စားလှယ်တော်ကြီး ဆွေးနွေးသွားသလိုပါပဲ အခွန်နဲ့ပတ်သက်ပြီး ဥပဒေက စပြင်မှ ဥပဒေ ပြီးရင် ကျွန်တော်တို့ နည်းဥပဒေ၊ စည်းမျဉ်းနှင့် အမိန့်ညွှန်ကြား ချက်တွေကို ဆက်လက် ဆောင်ရွက်ရမှာဖြစ်ပါတယ်။ အမိန့်၊ ညွှန်ကြားချက်လုပ်ဆောင်နိုင်ဖို့အတွက် တချို့သော ဥပဒေတွေဟာ ခေတ်နဲ့ မလျော် ညီတော့တဲ့အတွက်ကြောင့်မို့လို့ ဒါကို အမြန်ပြင်ဆင်ဖို့အတွက်

ဦးစားပေးပြီး ကျွန်တော်တို့ ဝန်ကြီးဌာနအနေနဲ့ တင်ပြခဲ့ တာဖြစ်ပါတယ်။ ဆက်လက်ပြီး တော့ ပင်စင်အက်ဥပဒေ The Foreign Exchange Regulation Act ဥပဒေ မြန်မာ နိုင်ငံတော် ဗဟိုဘဏ်ဥပဒေ၊ မြန်မာ နိုင်ငံတော် ငွေရေးကြေးရေး အဖွဲ့ အစည်းများ ဥပဒေတို့ ကို လည်း ခေတ်စနစ်နဲ့အညီ လိုအပ်တာတွေကို ပြင်ဆင်ဖြည့်စွက်ဖို့အတွက် ပြည်ထောင်စုရှေ့နေ ချုပ်ရုံးကို ညှိနှိုင်းဆွေးနွေးထားပြီး ဖြစ်ပါတယ်။ ဒါ့အပြင် လွှတ်တော်ကိုယ်စားလှယ်ကြီး ဦးသိန်းဝင်း တင်ပြခဲ့တဲ့ ဆက်လက်ကျင့်သုံး နိုင်တဲ့ ဥပဒေများလည်း ရှိပါတယ်။ ဥပဒေ (၁၅) မျိုးထဲမှာ ဒီဥပဒေများကိုလည်းပြန်လည်စိစစ်သုံးသပ်လျက်ရှိပါတယ်။ ခေတ်စနစ်နဲ့လျော်ညီအောင် လိုအပ်တာတွေ ပြင်ဆင် ဖြည့်စွက်နိုင်ဖို့လည်း ရေးဆွဲပြုပြင်ဆောင်ရွက်လျက်ရှိပါတယ်။ ထို့အတွက်ကြောင့် ကနေ့ တင်ပြခဲ့တဲ့ ဦးသိန်းဝင်းရဲ့ ဘဏ္ဍာရေးနှင့် အခွန်ဝန်ကြီးဌာနအတွင်းမှာ ရှိတဲ့ စီမံခန့်ခွဲသော ဥပဒေများမှ ပယ်ဖျက်၊ ပြင်ဆင်၊ ဖြည့်စွက်၊ ဆက်လက်ကျင့်သုံးသင့်တဲ့ ဥပဒေ များကို ဆောင်ရွက်ဖို့ကိစ္စရပ်နှင့် ပတ်သက်ပြီးတော့ ကျွန်တော့် အနေနဲ့ လက်ရှိဆောင်ရွက်ပြီးတဲ့ အခြေအနေ၊ ဆောင်ရွက်ဆဲကိစ္စရပ်များကိုလည်း ဆောင်ရွက်နေတယ်ဆိုတဲ့ အကြောင်းနဲ့ ဆက်လက်ဆောင်ရွက်နေမှာ ဖြစ်တဲ့ အကြောင်း ရှင်းလင်းဆွေးနွေး တင်ပြ အပ်ပါတယ်။ ကျေးဇူး တင်ပါတယ်။ (ဩဘာသံများ)

အချိန်၊ ၁၃:၁၄။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား။ စစ်ကိုင်းတိုင်း ဒေသကြီး မဲဆန္ဒနယ်အမှတ် (၉) မှ ဦးသိန်း ဝင်းတင်သွင်းတဲ့ ဘဏ္ဍာရေးနှင့် အခွန်ဝန်ကြီးဌာနမှ စီမံခန့်ခွဲသော ဥပဒေများမှ ပယ်ဖျက်၊ ပြင်ဆင်၊ ဖြည့်စွက်သင့်သော ဥပဒေများကို ပယ်ဖျက်၊ ပြင်ဆင်၊ ဖြည့်စွက်ရန် ပြည်ထောင်စုအစိုးရအား တိုက်တွန်းကြောင်းအဆိုကို အတည်ပြု ရန် သဘောတူ/မတူ လွှတ်တော်ရဲ့ အဆုံးအဖြတ်ရယူပါမယ်။ ဒီလိုဆောင်ရွက်ရာမှာ ဆန္ဒမဲပေးခြင်း ကို အမျိုးသားလွှတ်တော်ဆိုင်ရာ နည်းဥပဒေ ၁၇၊ နည်းဥပဒေခွဲ (တ) နည်းဥပဒေခွဲငယ် (၃) အရ မတ်တတ်ရပ်၍ ဆန္ဒပြု တဲ့နည်းလမ်းဖြင့် လွှတ်တော်ရဲ့ ဆန္ဒကို ရယူပါမယ်။ ဒီလိုဆန္ဒရယူရာမှာ သဘောတူတဲ့ လွှတ်တော်ကိုယ်စားလှယ်များ ဟာ မိမိတို့နေရာများတွင် မတ်တတ် ရပ်ပြုဖို့ ဖြစ်ပါ တယ်။ အားလုံးထိုင်နိုင်ပါပြီ။

မတ်တတ်ရပ်ပြုတဲ့ လွှတ်တော်ကိုယ်စားလှယ်ဦးရေဟာ ၄၀ ဦးနှင့်အထက် ရှိတဲ့ အတွက် ဦးသိန်းဝင်းရဲ့အဆိုကို အတည်ပြုကြောင်း ကြေညာပါတယ်။ (ဩဘာသံများ)

ဒေါက်တာခင်ရွှေ၊ ရန်ကုန်တိုင်းဒေသကြီး မဲဆန္ဒနယ်အမှတ် (၉) ၏ လက်ရှိမြန်မာနိုင်ငံတွင် နိုင်ငံခြားငွေဖလှယ်နှုန်း အမျိုးမျိုးရှိနေရာမှ တစ်ခုတည်းသော နိုင်ငံခြားငွေဖလှယ်နှုန်း ဖြစ်လာစေရန် လိုအပ်သည်များကို ယခုအချိန်မှအစပျိုး၍ စီစဉ်ဆောင်ရွက်ပေး ပါရန် ပြည်ထောင်စုအစိုးရအား တိုက်တွန်းကြောင်းအဆိုကို လွှတ်တော်ကိုယ် စားလှယ်များက ဆွေးနွေးခြင်း၊ ပြည်ထောင်စုအဆင့် အဖွဲ့အစည်းဝင်က ပြန်လည်ဖြေရှင်းဆွေးနွေးခြင်း နှင့် အမျိုးသားလွှတ်တော်၏အဆုံးအဖြတ်ရယူခြင်း

အချိန်၊ ၁၃:၁၅။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား။ ရန်ကုန်တိုင်း ဒေသကြီး မဲဆန္ဒနယ်အမှတ် (၉) မှ ဒေါက်တာခင်ရွှေတင်သွင်းထားသည့် လက်ရှိမြန်မာနိုင်ငံတွင် နိုင်ငံခြားငွေဖလှယ်နှုန်း အမျိုးမျိုး နေရှိရာမှ တစ်ခုတည်းသော နိုင်ငံခြားငွေဖလှယ်နှုန်း ဖြစ်လာ စေရန် လိုအပ်သည်များကို ယခုအချိန်မှအစပျိုး၍ စီစဉ်ဆောင်ရွက်ပေးပါရန် ပြည်ထောင် စု အစိုးရအား တိုက်တွန်းကြောင်းအဆိုကို ဆွေးနွေးဖို့ လွှတ်တော်ကိုယ်စားလှယ် နှစ်ဦးက အမည်စာရင်း တင်သွင်းထားပါတယ်။ ပထမဦးစွာ ပဲခူးတိုင်းဒေသကြီး၊ မဲဆန္ဒနယ်အမှတ် (၄)မှ ဦးရဲမြင့် ဆွေးနွေးနိုင်ပါပြီ။

အချိန်၊ ၁၃:၁၅။

ဦးရဲမြင့်၊ ပဲခူးတိုင်းဒေသကြီး မဲဆန္ဒနယ်အမှတ်(၄)။ ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့် ကြွရောက်လာကြတဲ့ ပြည်ထောင်စု ဝန်ကြီးများ၊ အမျိုးသား လွှတ်တော်ကိုယ်စားလှယ်များခင်ဗျား။ ကျွန်တော်ကတော့ ပဲခူးတိုင်းဒေသကြီး၊ မဲဆန္ဒနယ် အမှတ်(၄)မှ အမျိုးသားလွှတ်တော်ကိုယ်စားလှယ် ဦးရဲမြင့် ဖြစ်ပါတယ်။ ကျွန်တော် က ရန်ကုန်တိုင်းဒေသကြီး၊ မဲဆန္ဒနယ်အမှတ် (၉)မှ ဒေါက်တာခင်ရွှေ ရဲ့ လက်ရှိမြန်မာနိုင်ငံတွင် နိုင်ငံခြားငွေဖလှယ်နှုန်း အမျိုးမျိုးရှိနေရာမှ တစ်ခုတည်းသော နိုင်ငံခြားငွေဖလှယ်နှုန်းဖြစ်လာ စေရန် လိုအပ်သည်များကို ယခုအချိန်မှ အစပျိုး၍ စီစဉ်ဆောင်ရွက်ပေးပါရန်လို့ ပြည် ထောင်စု အစိုးရအား တိုက်တွန်းတဲ့အဆိုကို ထောက်ခံ တင်ပြသွားမှာ ဖြစ်ပါတယ်ခင်ဗျား။ လေးစားအပ် ပါသော အမျိုးသားလွှတ်တော်ဥက္ကဋ္ဌကြီးခင်ဗျား။ ကျွန်တော်တို့ ယခုတလော ဖြစ်ပေါ်ခဲ့တဲ့ ဒေါ်လာငွေ တန်ဖိုးကျမှုနဲ့ မြန်မာငွေတန်ဖိုးတက်မှုကြောင့် ကျွန်တော်တို့ဟာ စိတ်ချမ်းသာစရာ

မရှိခဲ့ဘဲ စို က်ပျိုးရေး၊ ကုန်သွယ် ရေး အထူးသဖြင့် . ပို့ကုန်ကဏ္ဍတွေ ထိခိုက်ခဲ့တယ်ဆိုတာ မှန်ပါတယ်။ သို့သော်လည်းပဲ ကျွန်တော်တို့ တစ်နိုင်ငံတည်းဖြစ်တဲ့ ကိစ္စလည်း မဟုတ်ပါဘူး။ အဓိကအားဖြင့်တော့ အမေရိကန်နဲ့ဥရောပနိုင်ငံတွေမှာ ဘဏ္ဍာရေးနဲ့ငွေကြေး အကျပ်အတည်း ဆိုက်ရောက်ရာ ကနေပြီးတော့ ဒေါ်လာငွေတန်ဖိုး ကျခဲ့တာဖြစ်ပါတယ်။ တစ်ချိန်တည်းမှာပဲ ကျွန်တော်တို့ နိုင်ငံမှာတော့ နိုင်ငံခြားငွေဖလှယ်နှုန်း အမျိုးမျိုးရှိနေခြင်းနဲ့ တစ်ခုတည်းသော နိုင်ငံခြားငွေ ဖလှယ်နှုန်းကို လိုအပ်တဲ့လဲလှယ်မှု တန်ဖိုးမှာ တည်ငြိမ်စွာ ထိန်းသိမ်းထားနိုင်ခြင်း မရှိခဲ့တာ ဟာလည်း အကြောင်းတစ်ခု ဖြစ်ခဲ့ပါတယ်။ အမှန်တော့ ဒီလိုငွေတန်ဖိုးကျပ်ငွေတန်ဖိုး မြင့်တက်ခဲ့ခြင်းကြောင့် အဓိကအားဖြင့် . တော့ ပို့ကုန်ကဏ္ဍတွေမှာ ဒီက ကျပ်ငွေတန်ဖိုးမြင့် တက်ပြီးတော့ ပြည်ပက ဒေါ်လာငွေတန်ဖိုးကျတဲ့အတွက် အတော်လေး ကသိကအောင် ဖြစ်ခဲ့ရပြီး ပြည်သူလူထုအများစုကိုလည်း ထိခိုက်နိုင်တာ မှန်ပါတယ်။ သို့သော်လည်း ပဲ အဲဒါဟာ အချိန်ကာလကြာမြင့်မှသာ ဒီလိုဆိုးကျိုးတွေဖြစ်နိုင်တာ ဖြစ်ပါတယ်။ ကာလတိုအတွင်းမှာ ကျွန်တော်တို့ ထိန်းသိမ်းနိုင်လို့ရှိရင် အလွန်အမင်းထိခိုက်မှုမဖြစ်နိုင်ပါဘူး။ များသောအားဖြင့် တော့ နိုင်ငံတစ်နိုင်ငံမှာ ငွေတန်ဖိုးမြင့်တက်လာတာဟာ ကျွန်တော်တို့ ဒီနိုင်ငံရဲ့ ဘီလီယံ များစွာ တန်တဲ့ နိုင်ငံပိုင်လေလံတွေကို ရောင်းချမှုကြောင့်လည်း ဖြစ်တတ် ပါတယ်။ အခြားနည်းနဲ့ နိုင်ငံခြားဝင်ငွေတွေ ရုတ်တရက် ဝင်လာလို့လည်း ဖြစ်တတ်ပါတယ်။ နိုင်ငံခြားရင်းနှီးမြှုပ်နှံမှု အသစ်တွေ ထပ်မံဝင်လာလို့လည်း ဖြစ်တတ်ပါတယ်။ အဲဒီနိုင်ငံရဲ့ ငွေစက္ကူရားပါးမှုကြောင့်လည်း ဖြစ်တတ်ပါတယ်။ နောက်တစ်ခုက အရေးကြီးတာက ပြည်တွင်းမှာ မူမမှန်တဲ့ စီးပွားရေးအလေ့ အကျင့်တွေ ဖြစ်ထွန်းနေမှုနဲ့လည်း ပါ ဝင်ပတ်သက် တတ်ပါတယ်။ မူမမှန်တဲ့ စီးပွားရေးဆိုတာက တော့ လောင်းကစားတွေ ဖြစ်ထွန်းမှု မမှန်ကန်တဲ့ဝင်ငွေနဲ့စီးပွားရှာမှု အားလုံးပဲ ပါ ဝင်ပတ်သက် ပါတယ်။ ဒါပေမယ့်လို့လည်း ကမ္ဘာ့နိုင်ငံအများအပြားမှာ ဒီလိုဖြစ်တယ်ဆိုပေမယ့် ကျွန်တော်တို့နဲ့ အိမ်နီးနားချင်း ထိုင်းနိုင်ငံ မှာတော့ တစ်ဒေါ်လာရဲ့ တန်ဖိုးကို ဘတ် (၂၉)ဘတ်နဲ့ (၃၀)ကြားထဲမှာ ဒသမ ဂဏန်း အနည်းငယ်လောက်ပဲကွာဟပြီး ဒီကြားထဲမှာ ထိန်းသိမ်းထား နိုင်တာ ဖြစ်တဲ့ အတွက် ဒါဟာလည်း စံနမူနာယူရမယ့် ကိစ္စဖြစ်ပါတယ်။ ငွေကြေးမတည်ငြိမ်တာဟာ နိုင်ငံ တစ်နိုင်ငံရဲ့ စီးပွားရေးအားနည်းတာကို ဖော်ပြနေတာဖြစ်ပါတယ်။ ယခု ဒေါက်တာခင်ရွှေ တင်ပြသလို တစ်ခုတည်းသော နိုင်ငံခြားငွေဖလှယ်နှုန်းကို တန်ဖိုးတည်ငြိမ်စွာ ထိန်းသိမ်းထား နိုင်ဖို့အတွက် အစိုးရအနေနဲ့ နိုင်ငံရဲ့အတိုးနှုန်းတွေ၊ နိုင်ငံရဲ့ ကုန်သွယ်မှုအချိုးအစားတွေ၊

ငွေကြေးဖောင်းပွမှု နိုင်ငံခြားသုံး သီးသန့်ရန်ပုံငွေထားရှိနိုင်မှု၊ ဘတ်ဂျက်လိုငွေ ဖြစ်ပေါ်မှု၊ အဓိကကုန်သွယ်ဖက် နိုင်ငံတွေရဲ့ ငွေလဲလှယ်နှုန်း၊ ကုန်သွယ်မှုပမာဏ၊ နိုင်ငံရဲ့စီးပွားရေးဖွံ့ဖြိုး တိုးတက်မှု၊ ငွေကြေးဈေးကွက်မှာ ဈေးကစားမှု စတဲ့အချက်တွေဟာ အဓိက စဉ်းစားရမယ့် အချက်တွေ ဖြစ်ပါတယ်။ ဒါကိုလည်း ကျွန်တော်တို့ ပြည်ထောင်စုဝန်ကြီးနှင့်တကွ ဝန်ကြီးဌာနက အပူတပြင်း ကြိုးပမ်းဆောင်ရွက်နေပြီဆိုတာကို သိရလို့ ပြည်သူလူထုကိုယ်စား ကျွန်တော်တို့ ဝမ်းမြောက်ဝမ်းသာဖြစ်ရပါတယ်။ အဓိကအားဖြင့်တော့ ကျွန်တော်တို့ နိုင်ငံတစ်နိုင်ငံရဲ့ GDP တိုးတက်မှုဟာ အမှန်တကယ် ကောင်းမွန်တဲ့ပြန်လှည့်စနစ်နဲ့ တိုင်းတာပြီး၊ အမှန်တကယ်လည်း အဲဒီကိန်းဂဏန်းဖြစ်နေဖို့ လိုပါတယ်။ နောက်တစ်ခုက GDP တိုးတက်မှုဟာ ပုံမှန်တိုးတက်နေမှ နိုင်ငံရဲ့ ဖွံ့ဖြိုးတိုးတက်မှုရှိတယ်လို့ ဆိုနိုင်ပါတယ်။ ဒါကြောင့် ပုံမှန်တိုးတက်နေဖို့ တစ်နိုင်ငံလုံး မှာလည်း တာဝန်ရှိပါတယ်။ နောက်တစ်ခုက ပြည်ပချေးငွေတွေ တစ်နိုင်ငံလုံးရှိနေရင်လည်း ဒီလို ကိစ္စတွေဖြစ်တတ်ပါတယ်ခင်ဗျား။ အဓိကအားဖြင့်တော့ ကျွန်တော်တို့ အခြားနိုင်ငံ တွေမှာ နိုင်ငံ ကြီးတွေမှာ ဖြစ်တဲ့ ဖြစ်ရပ်ကြောင့် အဓိကကျွန်တော့် တို့ဆီမှာလာပြီး ဝယ်ရိုက်တာဖြစ်ပါတယ်။ နောက်ပို့ကုန်တွေမှာတော့ အဓိကအားဖြင့် စီးပွားရေးပိတ်ဆို့မှုကြောင့်ဖြစ်ခဲ့ရတဲ့ ကျွန်တော်တို့ အလေးထားနေရတဲ့ အထည်ချုပ်လုပ်ငန်းဆိုလို့ရှိရင် ဒေါ်လာငွေတန်ဖိုးကျတာကို ရေရှည် တောင့်ခံနိုင်ဖို့ခက်ခဲပါတယ်။ စက်ရုံပေါင်း (၂၉၃) ရုံနဲ့ လုပ်သားပေါင်း (၉) သောင်းတို့ရဲ့ အခြေ အနေဟာ အဲဒီကတည်းက စီးပွားရေးပိတ်ဆို့ကတည်းက နလန် မထူတာဟာ ခု နလန်ထူကာစ မှာ ဒီလိုကျုံ့တွေ့ရတဲ့အတွက် ဒါကိုအမြန်ဆုံးပြုပြင်နိုင်ဖို့လည်း လိုအပ်ပါတယ်။ နောက်တစ်ခုက အစိုးရအနေနဲ့ အရန်နိုင်ငံခြားငွေ စုဆောင်းထားရှိဖို့၊ ငွေကြေးဖောင်းပွမှုကို ထိန်းချုပ်ထားနိုင်ဖို့၊ ဘတ်ဂျက် လိုငွေပြုမှု ပြည်တွင်းလဲလှယ်ငွေ သုံးစွဲမှုပမာဏတို့ ကိုလည်း ထိန်းသိမ်း နိုင်မှု ကျွန်တော်တို့ ကြိုးစားရမှာဖြစ်ပါတယ်။ ဒါကြောင့် ငွေလဲလှယ်မှုတည်ငြိမ်ဖို့ နိုင်ငံခြားငွေ ဖလှယ် နှုန်းတစ်ခုတည်း ဖြစ်လာဖို့လိုအပ်တဲ့ ဆောင်ရွက်ချက်တွေကို ယခုအချိန်မှ အစပျိုးပြီး စီစဉ် ဆောင်ရွက်ပေးပါဆိုတဲ့ ဒေါက်တာခင်ရွှေ ရဲ့ အဆိုကို ကျွန်တော်အလေးအနက် ထောက်ခံအပ်ပါ တယ်ခင်ဗျား။

နောက်တစ်ခုက သူ့ရဲ့အဆိုမှာပါဝင်တဲ့ စတော့ရှယ်ယာဈေးကွက် ထူထောင်ဖို့ဆိုတဲ့ အချက်တစ်ချက်ပါပါတယ်။ ကျွန်တော်တို့ စီးပွားရေးဖွံ့ဖြိုးပြီးနိုင်ငံတွေဟာ ရာစု နှစ်ပေါင်း များစွာ စတော့ရှယ်ယာဈေးကွက်ကြီးကို ထူထောင်ထားပြီး သူတို့ရဲ့စီးပွား ရေးဘဝကို ထိန်းသိမ်း

ထားနိုင်တာ ကျွန်တော်တို့တွေ့ရပါတယ်။ ဒါ့ကြောင့်ဒါဟာလည်း လိုလားအပ်တဲ့အချက်တစ်ချက် ဖြစ်ပါတယ်။ ကျွန်တော်တို့ အရှေ့တောင်အာရှ နိုင်ငံတွေမှာဆိုရင် နောက်လာမယ့် လ အနည်းငယ်မှာ ကမ္ဘောဒီးယားနိုင်ငံ က စတော့ရှယ်ယာ ဈေးကွက်ထူထောင်ပြီးရင် ကျွန်တော်တို့ တစ်နိုင်ငံပဲ ကျန်ရစ်ခဲ့မှာဖြစ်ပါတယ်။ ဒါကိုလည်း ပြည်ထောင်စုဝန်ကြီးနဲ့ တကွ အားလုံး ကြိုးစား နေပြီလို့ သိရလို့ ဝမ်းမြောက်ဝမ်းသာဖြစ်ရပါတယ် ။ နောက်ဒီကိစ္စကတော့ အများပြည်သူ လူထု ရဲ့ ပိုလျှံတဲ့ငွေ ကြေးတွေကို ရှယ်ယာ နဲ့ ငွေကြေးစာချုပ်တွေ ဝယ်ယူစု ဆောင်း ရင်းနှီးမြှုပ်နှံခြင်း ပြုကြဖို့ရန်အတွက် အောင်မြင်တဲ့ အများပိုင်ကုမ္ပဏီတွေ ထူထောင်ထားနိုင်ဖို့လည်း ကျွန်တော်တို့ လိုအပ်ပါတယ်။ နောက်တစ်ခါရင်းနှီးမြှုပ်နှံတဲ့ ပြည်သူလူထုတွေ စိတ်ချယုံကြည်စွာနဲ့ တစ်နိုင်ငံလုံးရဲ့ စီးပွားရေးကို ထိန်းသိမ်းနိုင်ဖို့ အကောင်းဆုံးလုပ်ဆောင်ချက် တစ်ခုဖြစ်တဲ့ Stock and share ဈေးကွက်ထူထောင်မှုမှာ ဥပဒေ၊ စည်းမျဉ်း စည်းကမ်းတွေကို ကွပ်ကဲထိန်းကျောင်း ပေးထားနိုင်မယ့် အဖွဲ့အစည်းတွေ ပြဋ္ဌာန်းပေးဖို့လည်း လိုပါတယ်ခင် ဗျာ။ အဓိကကတော့ လွတ်လပ်၍ မျှတသောရောင်းဝယ်မှုတွေ လိုအပ်ပါတယ်။ သို့သော် အလွန်အမင်း လွတ်လပ်ခြင်းနဲ့ အလွန်အမင်းတင်းကြပ်ခြင်း ဘောင် (၂) ခုကို ထိန်းကျောင်းပေးဖို့ အဖွဲ့အစည်းတွေလည်း အမှန်တကယ်လိုအပ်တာဖြစ်ပါတယ်။ ဘာဖြစ်လို့လဲဆိုတော့ Stock and share ဈေးကွက်မှာ ပြည်ပကြောင့် ရိုက်ခတ်မှုတွေရှိသလို ကျွန်တော်တို့နိုင်ငံတစ်နိုင်ငံတည်းမှာရှိတဲ့ အဖွဲ့အစည်းတွေ ရဲ့ လှည့်ဖြား မှုအသီးသီးဟာလည်း ရှိတတ် တဲ့အတွက် ဒါကို အလေးအနက် တင်ပြအပ်ပါတယ်။ ဒီလိုဖြစ်ဖို့ရာအတွက် အရင်းအနှီး ဈေး ကွက်တစ်ခုရဲ့ သဘောသဘာဝတွေ အခေါ်အဝေါ်နဲ့ အဓိပ္ပာယ်တွေ စံနှုန်းသတ်မှတ်ချက်တွေ အရင်းအနှီး ဈေးကွက်တစ်ခုရဲ့ လည်ပတ်ပုံ သဘော တရားတွေ၊ ငွေကြေးစာချုပ်နဲ့ ရှယ်ယာတို့ရဲ့ခြားနားချက်တွေ၊ သဘောတရားတွေ၊ အစုရှယ်ယာ ရှင်တို့ရဲ့ ရပိုင်ခွင့်နဲ့ အမြတ်ခွဲဝေပုံတွေ ၊ ဒီလုပ်ငန်းရဲ့ သဘောသဘာဝတွေ၊ ငွေကြေးသက်သေခံ လက်မှတ်ကုမ္ပဏီနဲ့ ဈေး ကွက်သဘောတရား၊ ကုမ္ပဏီဖွဲ့စည်းပုံဆိုင်ရာ သတ်မှတ်ချက်နှင့် မူဝါဒတွေဟာလည်း ဒါအလျင်အမြန်အကောင်အထည် ဖော်ရမယ့် ကိစ္စတွေ ဖြစ်ပါတယ်ခင်ဗျာ။ နောက်တစ်ခုကတော့ ကျွန်တော်တို့ မြန်မာနိုင်ငံမှာ အရင်းအနှီးဈေးကွက် ထူထောင်မယ်ဆိုရင် အများပိုင်ကုမ္ပဏီတွေ ပေါ်ထွန်းလာ ရေးနဲ့ ပြည်သူလူထုဟာ အရင်းအနှီး ဈေးကွက်နဲ့ ပတ်သက်တဲ့ အကြောင်းအရာတွေကို သိရှိဖို့ ဗဟုသုတတွေ လိုအပ်နေတာ အမှန် တကယ်ဖြစ်တဲ့ အတွက် ဒါဟာလည်း မဖြစ်မနေလိုအပ် ပါတယ်။ အဓိကအားဖြင့်တော့ Stock

and Share ဈေးကွက်ထူထောင်ရေးမှာ ဒေါက်တာ ခင်ရွှေ ရဲ့ အဆိုက ရည်ရွယ်ချက်အမျိုးမျိုး ရှိနိုင်ပေမယ့် ကျွန်တော်တို့ ပြည်တွင်းမှာ မူမမှန်တဲ့ စီးပွားရေးအလေ့အကျင့်တွေ ဖြစ်ထွန်းနေမှု ကို တစ်ဖက်က ဥပဒေနဲ့ ကြပ်မတ်သလို တစ်ဖက်က Stock and Share ဈေးကွက်ထူထောင် ခြင်းအားဖြင့် အလွန်ထိရောက်စွာ ကျွန်တော်တို့ နှိမ်နင်းနိုင်မှာလည်း ဖြစ်တယ်ဆိုတဲ့အကြောင်း တင်ပြရင်းနဲ့ ကျွန်တော် ဒီအဆိုကို လေးလေးနက်နက် ထောက်ခံတင်ပြအပ်ပါတယ် ခင်ဗျား ။ အားလုံးပဲ ကျေးဇူးတင်ပါတယ်။

အချိန်၊ ၁၃:၂၅။

ဥက္ကဋ္ဌ။ ။ဆက်လက်ပြီး စစ်ကိုင်းတိုင်းဒေသကြီး မဲဆန္ဒနယ်အမှတ် (၉)မှ ဦးသိန်းဝင်းဆွေးနွေး နိုင်ပါပြီ။

အချိန်၊ ၁၃:၂၅။

ဦးသိန်းဝင်း၊ စစ်ကိုင်းတိုင်းဒေသကြီး မဲဆန္ဒနယ်အမှတ်(၉)။ ။ လေးစားအပ်ပါ သော အမျိုးသားလွှတ်တော်ဥက္ကဋ္ဌကြီး နှင့် အစည်းအဝေးသို့ တက်ရောက်လာကြတဲ့ ပြည်ထောင်စုဝန်ကြီးများ၊ အမျိုး သားလွှတ်တော် ကိုယ်စားလှယ်များခင်ဗျား ။ ကျွန်တော်ကတော့ စစ်ကိုင်းတိုင်းဒေသကြီးမဲဆန္ဒနယ်အမှတ်(၉)မှ အမျိုးသားလွှတ်တော်ကိုယ်စားလှယ် ဦးသိန်းဝင်း ဖြစ်ပါတယ်။ ရန်ကုန်တိုင်း ဒေသကြီး မဲဆန္ဒနယ် အမှတ် (၉)မှ ဒေါက်တာခင်ရွှေ တင်သွင်းသွားတဲ့ လက်ရှိမြန်မာနိုင်ငံတွင် နိုင်ငံခြားငွေဖလှယ်နှုန်း အမျိုးမျိုးရှိရာမှ တစ်ခုတည်းသော နိုင်ငံခြားငွေဖလှယ်နှုန်း ဖြစ်လာစေရန် လိုအပ်သည်များကို ယခုအချိန်မှစ၍ အစပျိုးစီစဉ် ဆောင်ရွက်ပေးပါရန် ပြည်ထောင်စုအ စိုးရအား တိုက်တွန်းကြောင်း အဆိုကိုထောက်ခံဆွေးနွေး သွားမှာဖြစ်ပါတယ်။ အမျိုးသားလွှတ်တော်ဥက္ကဋ္ဌကြီးခင်ဗျား ။ ဖတ်ကြားတင်သွင်းခွင့်ပြုပါ ခင်ဗျား။

ဥက္ကဋ္ဌ။ ။ခွင့်ပြုပါတယ်။

ဦးသိန်းဝင်း၊ စစ်ကိုင်းတိုင်းဒေသကြီးမဲဆန္ဒနယ်အမှတ်(၉)။ ။ အမျိုးသားလွှတ်တော် ဥက္ကဋ္ဌကြီးခင်ဗျား။ လက်ရှိမြန်မာနိုင်ငံမှာ ဒေါ်လာ နဲ့ မြန်မာကျပ်ငွေဖလှယ်နှုန်း ဗဟိုဘဏ် က သတ်မှတ်တဲ့ အမေရိကန် ဒေါ်လာနဲ့ မြန်မာကျပ်ငွေ ဖလှယ်နှုန်း စသဖြင့် အမျိုးမျိုးကွဲပြား လျက်ရှိပြီး အထူးသဖြင့် ဗဟိုဘဏ်ကသတ်မှတ်ထားတဲ့ မြန်မာကျပ်ငွေဖလှယ်နှုန်းနဲ့ ဈေးကွက်မှာ

ရှိနေတဲ့ ဖလှယ်နှုန်းတွေဟာ များစွာ ကွာခြားနေဆဲပဲ ဖြစ်ပါတယ်။ ယခင်က ပါကစ္စတန်၊ တရုတ်နိုင်ငံတွေမှာ သုံးစွဲခဲ့ဖူးတဲ့ အတွေ့အကြုံကို အမှီပြုပြီး ၁၉၉၃ ခုနှစ်၊ ဖေဖော်ဝါရီလ ၄ ရက်နေ့မှာ FEC ကို ဗဟိုဘဏ်က စတင်ထုတ်ဝေသုံးစွဲခဲ့ပါတယ်။ မြန်မာနိုင်ငံမှာ Foreign ဈေးကွက်တစ်ရပ်ဖြစ်ပေါ်လာရေး တစ်ရပ်ရည်မှန်းပြီးတော့မှ ၁၉၉၄-၁၉၉၅ ခုနှစ်မှာ နိုင်ငံခြားငွေလိုင်စင် (၂) ရပ် ရရှိထားသော Money Changer ဆယ်ဦးကို ဖွဲ့စည်းပြီး FEC ဈေးကွက်တစ်ရပ်ထူထောင်ဖို့ ဗဟိုဘဏ်က ဆောင်ရွက်ခဲ့ပါတယ်။ ယင်းကာလများမှာ ဗဟိုဘဏ်၊ ပုဂ္ဂလိကဘဏ် (၈) ခုကို နိုင်ငံခြားငွေ လုပ်ငန်း အကန့်အသတ်ဖြင့် ဆောင်ရွက် စေခဲ့ ပါတယ်။ FEC ကို အမေရိကန်ဒေါ်လာ ကျောထောက်နောက်ခံပြုပြီးတော့ ပြည်တွင်းသုံး နိုင်ငံခြားငွေအဖြစ် ထုတ်ဝေခဲ့တာဖြစ်ပါတယ်။ တစ်နည်းအားဖြင့် တိုက်သဘောမျိုး ဖြစ်ပါတယ်။ နိုင်ငံခြားသားများ ပါလာတဲ့ ဒေါ်လာကို ဘဏ်မှာအပ်စေပြီး ပြည်တွင်းသုံးရန် FEC ကို ထုတ်ပေး၊ ပိုလို့ ပြန်အပ်တဲ့ FEC ကို ဒေါ်လာနဲ့ပြန်လဲပေးတဲ့စနစ် ဖြစ်ပါတယ်။ ရည်မှန်းချက်ကောင်းမွန်တဲ့ FEC ဈေးကွက်တစ်ရပ် ထူထောင်နိုင်ဖို့ FEC သုံးစွဲဖို့ အဆင့်မြင့်မားလာအောင် အားပေးတဲ့ စနစ်တွေကို အားမြှင့်ပေးလိုက်တဲ့ အတွက် FEC ဟာ ဈေးကွက်ရောင်းကုန် ဖြစ်မှန်းမသိ ဖြစ်သွားပြီးတော့မှ ဈေးကွက်မှာ မိခင်ဒေါ်လာကို စိန်ခေါ်မှုတွေ ဖြစ်လာပါတယ်။ ဈေးကွက်ရောင်းလိုအား၊ ဝယ်လိုအားအရ ဖလှယ်နှုန်းတန်ဖိုးများ ကွဲပြားခြားနားမှုဖြစ်ပေါ်စေခဲ့ပါတယ်။ အမျိုးသားလွှတ်တော် ဥက္ကဋ္ဌကြီးခင်ဗျား ။ ၂၀၁၁ ခုနှစ် ဇန်နဝါရီလမှ ဩဂုတ်လအထိ အမေရိကန်ဒေါ်လာနဲ့ FEC များရဲ့ မြန်မာကျပ်ငွေ ဖလှယ်နှုန်းတန်ဖိုးများဟာ အမြင့်ဆုံး ၄.၇ ရာခိုင်နှုန်း အထိ လျော့နည်းသွားကြောင်းကို တစ်နည်းအားဖြင့် အမေရိကန်ဒေါ်လာ ထက် FEC ဖလှယ်နှုန်းတန်ဖိုး ကျဆင်းမှုမြင့်မားခဲ့ပါတယ်။ တဖြည်းဖြည်းနဲ့ ကျောထောက်နောက်ခံ ပြုထားသော စံသတ်မှတ်ထားတဲ့ ဒေါ်လာနဲ့ ထုတ်ဝေခဲ့သည့် FEC တို့ဟာ နှုန်း (၂) မျိုး ဖြစ်ပေါ်စေခဲ့ပါတယ်။ ဒီလို ဖြစ် ပါလာတဲ့အတွက်လုပ်ငန်းများ အကျိုးအမြတ် တွက်ချက်ရာမှာ လည်းကောင်း၊ ရသုံးမှန်း ခြေငွေစာရင်းများ တွက်ချက်ရာမှာလည်းကောင်း၊ ပိုင်ဆိုင်မှုတန်ဖိုး များ တွက်ချက်ရာမှာလည်းကောင်း နှစ်နာကြေးများလာခဲ့ပါတယ်။ အရင်းအနှီးဈေးကွက်နဲ့ ငွေကြေး ဈေးကွက် ပေါ်ပေါက်လာရေးကိုလည်း အဟန့်အတား များ ဖြစ်ပေါ်စေလျက်ရှိခဲ့ပါတယ်။ အမျိုးသားလွှတ်တော်ဥက္ကဋ္ဌကြီးခင်ဗျား။ အမေရိကန်ဒေါ်လာ အမြောက်အမြား ရိုက်ထုတ်နေ ကြောင်း သတင်းများ ထွက်ပေါ်လာခဲ့သဖြင့် အာရှနိုင်ငံများအပါအဝင် နိုင်ငံတိုင်းလိုလိုမှာ

ဒေါ်လာလဲလှယ်နှုန်းများ ကျဆင်းနေတာကို တွေ့နေရပါတယ်။ ဒါ့ကြောင့် ရင်းနှီးမြှုပ်နှံသူ တော်တော်များများက ဒေါ်လာ ကို မယုံကြည်တော့ဘဲ ရွှေကို အစားထိုးလာကြတဲ့အတွက် ရွှေဈေးနှုန်းဟာ မယုံကြည်နိုင်လောက် အောင် ဈေး တက်လာခဲ့ပါတယ်။ ဖော်ပြပါ အခြေအနေ များကို ကုစားနိုင်ရန် ပုဂ္ဂလိကဘဏ်များ နိုင်ငံခြားငွေကိုင်ဆောင်မှု ကန့်သတ်ချက်များကို ရုပ်သိမ်းပြီးတော့ ကိုင်ဆောင်ခွင့်ပေးခြင်း၊ ငွေပို့စနစ်ကို လက်ခံစေခြင်းဖြင့် ဘဏ်အချင်းချင်း ယုံကြည်မှုရရှိစေရန် တည်ဆောက်ပေး ထားသင့်ပါတယ်။ ဒီလို စီစဉ်ထားမှသာ တရားဝင် ဒေါ်လာများ စီးဝင်မှုကြောင့် ဒေါ်လာဖောင်းပွမှုကို ကုစားနိုင်ပြီး အခွန်အခများလည်း ရရှိလာမှာ ဖြစ်ပါတယ်။ အမျိုးသားလွှတ်တော်ဥက္ကဋ္ဌကြီးခင်ဗျား။ ဒေါ်လာ၊ FEC နဲ့ မြန်မာကျပ်ငွေတရားဝင် ဖလှယ်နှုန်းဈေးကွက် ဖလှယ်နှုန်းများမှာ များစွာကွာခြားဖြစ်ပေါ်နေပါသဖြင့် ရင်းနှီးမြှုပ်နှံရာတွင် လွဲချော်မှုများ၊ သွင်းကုန်ဈေးနှုန်းတက်မှုများ ပို့ကုန်ဈေးနှုန်းကျဆင်းမှုများ စသည့် အကျိုးဆက်များ ဖြစ်ပေါ်လာနိုင်ပါသဖြင့် မြန်မာနိုင်ငံ၏ ငွေလဲလှယ်နှုန်းကို ပြုပြင် ပြောင်းလဲပြီး ဒေသနှင့် နိုင်ငံတကာ လုပ်ထုံးလုပ်နည်းများနှင့် ကိုက်ညီမှုရရှိစေရန် ငွေလဲလှယ်နှုန်း တစ်ခုတည်း ဖြစ်အောင် စုစည်းရန်နှင့် ချမှတ်ထားသော အတားအဆီးများကို ဖယ်ရှားချိန် ကျရောက်နေပြီ ဖြစ်ကြောင်း တင်ပြရင်း ဒေါက်တာခင်ရွှေ ၏ အဆိုကို ထောက်ခံ အပ်ပါတယ်ခင်ဗျား။ အားလုံးကို ကျေးဇူး တင်ပါတယ် ခင်ဗျား။

အချိန်၊ ၁၃:၃၂။

ဥက္ကဋ္ဌ။ ။ အဆိုနဲ့ပတ်သက်ပြီး ဘဏ္ဍာရေးနဲ့ အခွန်ဝန်ကြီးဌာန၊ ပြည်ထောင်စု ဝန်ကြီး ပြန်လည်ဖြေရှင်းဆွေးနွေးဖို့ရှိက ဆွေးနွေးရန်ဖြစ်ပါတယ်။

ဖြေကြားချက်

အချိန်၊ ၁၃:၃၂။

ဦးလှထွန်း(ပြည်ထောင်စုဝန်ကြီး၊ ဘဏ္ဍာရေးနှင့်အခွန်ဝန်ကြီးဌာန)။ ။ လေးစား အပ်ပါသော အမျိုးသားလွှတ်တော်ဥက္ကဋ္ဌကြီးနဲ့တကွ လွှတ်တော်ကိုယ်စားလှယ်များ ဖိတ်ကြား ထားသောဧည့်သည်တော်များ မင်္ဂလာအပေါင်း နှင့် ပြည့်စုံပါစေလို့ ဆုတောင်းပါတယ်။ ရန်ကုန်တိုင်းဒေသကြီးဆန္ဒနယ်အမှတ်(၉) အမျိုးသားလွှတ်တော်ကိုယ်စားလှယ် ဒေါက်တာအင်ရွှေ မေးမြန်းတဲ့ မြန်မာနိုင်ငံတွင် လက်ရှိကျင့်သုံးနေ သော ငွေ ရေးကြေးရေးဖလှယ်မှု နှုန်းထားများ

အမျိုးမျိုးဖြစ်ပေါ်နေတဲ့အတွက် မြန်မာနိုင်ငံ၏ စီးပွားရေး တိုးတက်မှုကို အဟန့်အတား ပြုလျက်ရှိကြောင်းတွေ့ရသဖြင့် မိမိတို့နိုင်ငံအနေဖြင့် အခြေအနေပေးပါက နိုင်ငံခြံငွေ ဖလှယ်နှုန်း အမျိုးမျိုးရှိရာမှ တစ်ခုတည်းသော ငွေကြေးဖလှယ်နှုန်းဖြစ်လာစေရန် လိုအပ်သည်များကို အခုချိန်မှစ၍ အစပျိုးစီစဉ်ဆောင်ရွက်ရန် အချိန်တန်ပြီဖြစ်ကြောင်း အဆို ပြုတင်ပြလာခြင်း နှင့်ပတ်သက်၍ ပြန်လည်ရှင်းလင်းဆွေးနွေးလိုပါတယ်။ ဒေါက်တာခင်ရွှေအနေနဲ့ အဆိုပြုချက် ကို သေသေချာချာလေ့လာပြီး ပြည့်ပြည့်စုံစုံနဲ့ တင်ပြထားတဲ့အတွက် အထူး ပင်ကျေးဇူးတင် ကြောင်း ရှေးဦးစွာ ပြောကြား လိုပါတယ်။ လက်ရှိနိုင်ငံခြားငွေ လဲလှယ်နှုန်းဟာ နိုင်ငံအတွက် အကျိုးရှိပြီး တည်ငြိမ်တဲ့ နိုင်ငံခြား ငွေ လဲလှယ်နှုန်းထား သတ်မှတ်နိုင်ရေးဟာ ငွေ ရေးကြေးရေး ကဏ္ဍအတွက် မဖြစ်မနေလိုအပ်ချက်တစ်ရပ် ဖြစ်ပါတယ်။ နိုင်ငံခြားငွေ လဲလှယ်နှုန်းပြောင်းလဲ မှုကို စဉ်းစားဆောင်ရွက်တဲ့နေရာမှာ မိမိနိုင်ငံရဲ့ ငွေ ဖောင်းပွမှုနှုန်း၊ နိုင်ငံခြားသုံးသီးသန့်ရန်ပုံငွေ GDP၊ ဘတ်ဂျက်လိုငွေဖြစ်ပေါ်မှု၊ အဓိကကုန်သွယ်ဖက်နိုင်ငံများ၏ ငွေလဲလှယ်နှုန်း ကုန်သွယ်မှု ပမာဏ၊ နယ်စပ်ကုန်သွယ်ရေး စသည့်အခြေအနေတွေကို များစွာ ထည့်သွင်းစဉ်းစားရန် လိုအပ် ပါတယ်။ မြန်မာနိုင်ငံ ဟာလည်းပဲ အာဆီယံအဖွဲ့ဝင်နိုင်ငံ အဖြစ်သို့ ၁၉၉၇ ခုနှစ်၊ ဇူလိုင်လ ၂၃ ရက်နေ့မှာ စတင်ဝင်ရောက်ခဲ့ပဲ ျတယ်။ အာဆီယံအဖွဲ့ဝင်နိုင်ငံများ နည်းတူ ၂၀၁၅ ခုနှစ်မှာ အာဆီယံစီးပွားရေးအသိုက်အဝန်းကို အကောင်အထည်ဖော် ဆောင်ရွက် လျက်ရှိပါတယ်။ အဆိုပါစီးပွားရေးအသိုက်အဝန်းAEC Blueprint နည်းဗျူဟာအစီအစဉ်များအရ အာဆီယံအဖွဲ့ဝင် နိုင်ငံများအားလုံးဟာ ၂၀၁၁ ခုနှစ်မှာ အပြည်ပြည်ဆိုင်ရာ ငွေကြေးရန်ပုံငွေအဖွဲ့ရဲ့ ပဋိညာဉ် အပိုဒ် (၈)ကို လိုက်နာကျင့်သုံးရန်နှင့် နိုင်ငံအားလုံးကလည်း သဘောတူထားပြီး ဖြစ်ပါတယ်။ မြန်မာနိုင်ငံအနေနဲ့ ပဋိညာဉ်အပိုဒ်(၈)ကို လိုက်နာကျင့်သုံးဖို့အတွက် နိုင်ငံခြားငွေကန့်သတ်ချက် များကို ဖြေလျော့ရေးနှင့် နိုင်ငံခြားငွေပေါင်းစည်းရေးတို့ကို အဓိကဆောင်ရွက် ရမှာဖြစ်လို့ လက်ရှိအခြေအနေမှာ ဖြေလျော့နိုင်တဲ့အပိုင်းတွေကို တစ်ဆင့်ပြီးတစ်ဆင့် ဦးစားပေး ဆောင်ရွက် လျက်ရှိပါတယ်။ နိုင်ငံတော် အနေနဲ့ နိုင်ငံတကာနဲ့ လည်းကောင်း၊ ဒေသတွင်းနိုင်ငံများနဲ့ လည်း ကောင်း၊ စီးပွားရေး ဆက်စပ် ဆောင်ရွက်မှုတွေ တဖြည်းဖြည်းပိုမိုတိုးတက်များပြား လျက်ရှိရာမှာ နိုင်ငံတကာနဲ့ စီးပွားရေးဆောင်ရွက်ဖို့ကို အဟန့်အတားဖြစ်ပေါ်နေတဲ့ ဒီငွေလဲလှယ်နှုန်းကွာဟချက် ကို ဈေး ကွက်စီးပွားရေးပီပြင်စွာ ဖြစ်ပေါ်လာခြင်း နှင့်အတူ ဖြေရှင်းဆောင်ရွက်သွားရမှာ ဖြစ်ပါတယ်။ အပြည်ပြည်ဆိုင်ရာ ငွေကြေးရန်ပုံငွေအဖွဲ့ရဲ့ ပဋိညာ ဉ် အပိုဒ်(၈)ပါ ပြဋ္ဌာန်းချက်

တွေကို မြန်မာနိုင်ငံတော်ဘဏ်အနေနဲ့ လိုက်နာ ဆောင်ရွက်ရန် လေ့လာရေးလုပ်ငန်းအဖွဲ့ ဖွဲ့စည်းပြီးဖြစ်ပါတယ်။ ဖွဲ့စည်းပြီးတဲ့အပြင် ညှိနှိုင်းဆောင်ရွက်မှုတွေလည်း ဆောင်ရွက်နေပါ တယ်။ မကြာခင် အထက်အဖွဲ့အစည်းတစ်ခုဖြစ်တဲ့ IMF အဖွဲ့နဲ့ ညှိနှိုင်းဆောင်ရွက်ဖို့လည်း ပြင်ဆင်ဆောင်ရွက်လျက်ရှိပါတယ်။ ဒါ့အပြင် နိုင်ငံခြားငွေ လဲလှယ်နှုန်းဆိုင်ရာ ဆွေးနွေးပွဲတွေ သင်တန်းများကို သင်တန်းသားတွေ စေလွှတ် ပြီးတော့ တခြားနိုင်ငံများရဲ့ အတွေ့အကြုံတွေကိုပါ လေ့လာဆည်းပူးပြီး ဒီဆွေးနွေးပွဲက ရလာတဲ့ ဟာတွေကို လေ့လာသုံးသပ်ပြီး နိုင်ငံ တော်အတွက် အကျိုးရှိဆုံးဖြစ်အောင် စီမံဆောင်ရွက်ဖို့အတွက် စီစဉ်ဆောင် ရွက်လျက်ရှိပါတယ်။ ဈေး ကွက် စီးပွားရေးစနစ်ကို ပိုမိုသိ သာမြင်သာအောင် ဆောင်ရွက်ရာမှာ နိုင်ငံခြားငွေ လဲလှယ်နှုန်း ပေါင်းစည်းရေးဟာ ဦးစားပေးဆောင်ရွက်ရမယ့် လုပ်ငန်းတစ်ရပ်ဖြစ်တာ မို့ ဒီလုပ်ငန်းကို အကောင်အထည်ဖော်ဖို့ သက်ဆိုင်ရာ အဖွဲ့အစည်းတွေနဲ့ ညှိနှိုင်းနေသလို ပြည်တွင်းမှာလည်းပဲ လေ့လာမှုတွေမပြတ် ဆောင်ရွက်လျက်ရှိပါတယ်။ နိုင်ငံခြားငွေလဲလှယ်နှုန်း ဟာ နိုင်ငံရဲ့ ငွေကြေး မူဝါဒ Monetary Policy မှာ အရေးကြီးတဲ့ ကိရိယာတစ်ခုဖြစ်လို့ ဒီကိစ္စဟာ အလေးထား ဆောင်ရွက်ရမယ့် ကိစ္စ ဖြစ်ပါတယ်။ ဒီလိုဆောင်ရွက်ရာမှာ နိုင်ငံနဲ့ ပြည်သူ့ အကျိုးစီးပွားကို နေ့စဉ် လူမှုစီးပွားဘဝတွေမှာ ထိခိုက်မှုမရှိစေဖို့အတွက်လည်း ဦး စားပေး စဉ်းစားဆောင်ရွက် သွားရမယ့် ကိစ္စလည်းဖြစ်ပါတယ်။ ခုနတင်ပြခဲ့တဲ့ Capital Market ခေါ်တဲ့ Stock and Share ကိစ္စတွေမှာလည်း ဒီငွေကြေးလဲလှယ် မှုပေါင်းစည်းရေးကိစ္စဟာ အဓိက ရှေ့တန်းက ပါဝင်နေကြောင်း ဖြည့်စွက် ပြောကြားလိုပါတယ်။ ဒီ Capital Market နဲ့ ပတ်သက်ပြီး ဥပဒေ စည်းမျဉ်း စည်းကမ်းတွေကိုလည်းပဲ လုပ်ငန်းစဉ်များ ချမှတ်ပြီးတော့ အာဆီယံအသိုင်း အဝိုင်းမှာ ပါဝင်ပူးပေါင်းနိုင်ဖို့အတွက် ဆောင်ရွက်လျက်ရှိ ကြောင်းလည်း ဖြည့်စွက်တင်ပြလိုပါ တယ်။ ငွေလဲလှယ်နှုန်း အမျိုးမျိုးကျင့်သုံးနေတဲ့ စနစ်ကို ငွေလဲလှယ်နှုန်း တစ်မျိုးတည်းအဖြစ် ပေါင်းစည်းရေးဆောင်ရွက်ရာမှာ တရားဝင်နိုင်ငံခြားငွေ ဈေးကွက်ရှိရန်လည်း လိုအပ်ပါတယ်။ မြန်မာနိုင်ငံမှာ တရားဝင်နိုင်ငံခြားငွေဈေးကွက် မဖွံ့ ဖြိုးသေးတဲ့အတွက် ငွေလဲလှယ်နှုန်း ပေါင်းစည်းရေးဆောင်ရွက်ရာမှာ အချိန်ယူဆောင်ရွက်ရမယ့် လုပ်ငန်းစဉ်တစ်ရပ် ဖြစ်ပါ ကြောင်းနှင့် ဒီကိစ္စနဲ့ ပတ် သက်ပြီးတော့မှ လက်ရှိအခြေအနေမှာလည်း စတင်ဆောင်ရွက်နေပြီ ဖြစ်ကြောင်းကို ပြန်လည် ရှင်းလင်းဆွေးနွေးတင်ပြအပ်ပါတယ်ခင်ဗျား။ ကျေးဇူးတင်ပါတယ်။ (ဩဘာသံများ)

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား။ ရန်ကုန်တိုင်း ဒေသကြီး မဲဆန္ဒနယ်အမှတ် (၉)မှ ဒေါက်တာခင်ရွှေ တင်သွင်းတဲ့ လက်ရှိမြန်မာနိုင်ငံတွင် နိုင်ငံခြားငွေဖလှယ်နှုန်း အမျိုးမျိုးရှိနေရာမှ တစ်ခုတည်းသော နိုင်ငံခြားငွေဖလှယ်နှုန်း ဖြစ်လာ စေရန် လို အပ်သည်များကို ယခုအချိန်မှ အစပျိုး၍ စီစဉ်ဆောင်ရွက်ပေးပါရန် ပြည်ထောင်စု အစိုးရအား တိုက်တွန်းကြောင်းအဆိုကို အတည်ပြုရန် သဘောတူ/မတူ လွှတ်တော်ရဲ့ အဆုံး အဖြတ်ကိုရယူပါမယ်။ ဒီလို ဆောင်ရွက်ရာမှာ ဆန္ဒမဲပေးခြင်းကို အမျိုးသားလွှတ်တော်ဆိုင်ရာ နည်းဥပဒေ ၁၇ နည်းဥပဒေခွဲ (တ) ၊ နည်းဥပဒေခွဲငယ် (၃)အရ မတ်တတ်ရပ်၍ ဆန္ဒပြုတဲ့ နည်း လမ်းဖြင့် လွှတ်တော်ရဲ့ဆန္ဒကိုရယူပါ မယ်။ ဒီလိုဆန္ဒရယူရာမှာ သဘောတူတဲ့ လွှတ်တော် ကိုယ်စားလှယ်များဟာ မိမိတို့နေရာများတွင် ယခုမတ်တတ်ရပ်ပြုဖို့ဖြစ်ပါတယ်။ အားလုံးထိုင်နိုင် ပါပြီ။ မတ်တတ်ရပ် ပြတဲ့ လွှတ်တော် ကိုယ်စားလှယ်ဦးရေဟာ (၄၀)ဦးနဲ့ အထက်ရှိတဲ့အတွက် ဒေါက်တာခင်ရွှေရဲ့ အဆိုကိုအတည်ပြုကြောင်း ကြေညာပါတယ်။ (ဩဘာသံများ)

ဦးသိန်းဝင်း၊ စစ်ကိုင်းတိုင်းဒေသကြီး မဲဆန္ဒနယ်အမှတ် (၉)၏ အမေရိကန်တစ်ဒေါ်လာနှင့် ညီမျှသည့် မြန်မာကျပ်ငွေလဲလှယ်နှုန်းအား ပြင်ဆင်သတ်မှတ်ရန် ပြည်ထောင်စုအစိုးရအား တိုက်တွန်းကြောင်း အဆိုတင်သွင်းခြင်းနှင့် လက်ခံဆွေးနွေးရန်သင့်မအဆုံးအဖြတ်ရယူခြင်း အချိန်၊ ၁၃း၃၈။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား။ စစ်ကိုင်းတိုင်း ဒေသကြီး မဲဆန္ဒနယ်အမှတ် (၉)မှ ဦးသိန်းဝင်းက အမေရိကန် (၁)ဒေါ်လာနှင့် ညီမျှ သည့် မြန်မာ ကျပ်ငွေလဲလှယ်နှုန်းအား ပြင်ဆင်သတ်မှတ်ရန် နှင့် စပ်လျဉ်းတဲ့အဆိုတစ်ရပ် တင်သွင်းလို ကြောင်း အမျိုးသားလွှတ်တော်သို့ ပေးပို့ထားပါတယ်။ ယခု ဦးသိန်းဝင်းက အဆိုတင်သွင်းဖို့ ဖြစ်ပါတယ်။

အချိန်၊ ၁၃း၃၈။

ဦးသိန်းဝင်း၊ စစ်ကိုင်းတိုင်းဒေသကြီးမဲဆန္ဒနယ်အမှတ်(၉)။ ။လေးစားရပါသော အမျိုးသားလွှတ်တော်ဥက္ကဋ္ဌကြီးနှင့်တကွ ပြည်ထောင်စုဝန်ကြီးများ၊ အမျိုးသားလွှတ်တော် ကိုယ်စားလှယ်များခင်ဗျား။ ကျွန်တော်ကတော့ စစ်ကိုင်းတိုင်းဒေသကြီး မဲဆန္ဒနယ်အမှတ် (၉)မှ ဦးသိန်းဝင်းဖြစ်ပါတယ်။ ကျွန်တော့်အနေနဲ့ အမေရိကန် (၁)ဒေါ်လာနှင့် ညီမျှသော မြန်မာ

ကျပ်ငွေလဲလှယ်နှုန်းသတ်မှတ်ရေးအဆိုကို တင်သွင်းသွားမှာ ဖြစ်ပါတယ်။ လေးစား အပ်ပါသော အမျိုးသားလွှတ်တော်ဥက္ကဋ္ဌကြီးခင်ဗျား။ အဆိုတင်သွင်းခွင့်ကို ဖ တ်ကြားတင်သွင်း ခွင့်ပြုပါရန် လေးစားစွာ ပန်ကြားအပ်ပါတယ်ခင်ဗျား။

ဥက္ကဋ္ဌ။ ။ ခွင့်ပြုပါတယ်။

ဦးသိန်းဝင်း၊ စစ်ကိုင်းတိုင်းဒေသကြီး မဲဆန္ဒနယ်အမှတ်(၉)။ ။ လေးစားအပ်ပါ

သော အမျိုးသားလွှတ်တော်ဥက္ကဋ္ဌကြီးခင်ဗျား။ ၁၉၄၇ ခုနှစ် နိုင်ငံခြားငွေလဲလှယ်မှု စည်းမျဉ်း အက်ဥပဒေပုဒ်မ ၅ နှင့် ဗဟိုဘဏ်ဥပဒေ ပုဒ်မ ၇၅ တို့သည် ဖြစ်ပေါ်နေသော နိုင်ငံခြားငွေ လဲလှယ်နှုန်းများကို ဥပဒေသက်ရောက်မှုမရှိသည်ကို တွေ့ရပါတယ်။ ဗဟိုဘဏ်ဥပဒေပုဒ်မ ၇၅ တွင် အောက်ပါအတိုင်း ပြဋ္ဌာန်း ထားပါတယ်။ ဗဟို ဘဏ်သည်အစိုးရ၏ ခွင့်ပြုချက်ဖြင့် အောက်ပါလုပ်ငန်းများကို တာဝန်ယူရ မည်။ (က) နိုင်ငံတော်အတွင်းပြုလုပ်သည့် ရွှေနှင့် နိုင်ငံခြားသုံးငွေအပေးအယူပြုလုပ်မှုဆိုင်ရာ မူဝါဒများချမှတ်ခြင်း စည်းမျဉ်း များကို သတ်မှတ် ခြင်း၊ (ခ) နိုင်ငံခြားသုံးငွေ အပေးအယူပြုလုပ်မှုများ၊ ပြုလုပ်မည့် နိုင်ငံခြားငွေလဲလှယ်နှုန်းများကို သတ်မှတ်ပေးခြင်း၊ (ဂ) မိမိ၏ ငွေလဲလှယ်နှုန်းများကို နေ့စဉ်ထုတ်ပြန်ကြေညာခြင်း၊ ၁၉၄၇ ခုနှစ် နိုင်ငံခြားငွေလဲလှယ်မှု စည်းမျဉ်းအက်ဥပဒေပုဒ်မ ၅ တွင် အောက်ပါအတိုင်း ပြဋ္ဌာန်းထား ပါသည်။ (၁) နိုင်ငံခြားငွေလဲလှယ်ရောင်း ဝယ်ခွင့် ရရှိသူမှအပ မည်သူမျှ နိုင်ငံခြားငွေကြီးကြပ် ရေးမှူး၏ ခွင့်ပြုချက်မရှိဘဲ ပြည်တွင်းပြည်ပ နိုင်ငံခြားငွေ လဲလှယ်ရောင်းဝယ်ခွင့် မရှိသူထံ မှ နိုင်ငံခြားငွေဝယ်ယူခြင်း၊ ချေး ယူခြင်း ၊ ၎င်းအား ချေးငှားခြင်း၊ ရောင်းချခြင်း သို့မဟုတ် ၎င်းနှင့် လဲလှယ်ခြင်းမပြုရ။ (၂) မည်သူမျှ မြန်မာနိုင်ငံဘဏ်မှ သတ်မှတ်သည့် နှုန်းဖြင့်မဟုတ်ဘဲ အခြား နှုန်းဖြင့် နိုင်ငံခြားငွေလဲလှယ်ရောင်းဝယ်ခြင်းမပြုရ။ ဖော်ပြပါဥပဒေ များရဲ့ ပြဋ္ဌာန်းချက်များကို ကြည့်မယ်ဆိုရင် ဗဟိုဘဏ် ဥပဒေပုဒ်မ ၇၅ အရ နိုင်ငံ ခြားငွေ လဲလှယ်နှုန်းသတ်မှတ်ရမည် ။ ၎င်းသတ်မှတ်နှုန်းထက်ကျော်လွန်၍ နိုင်ငံခြားငွေလဲလှယ်မှု စည်းမျဉ်းဥပဒေပုဒ်မ ၅၂ တွင် လဲလှယ်ရောင်းဝယ်ခြင်းမပြုရ ဟု ပြဋ္ဌာန်းထားတာကို တွေ့ရှိရပါ တယ်။ ဗဟိုဘဏ်၏ သတ်မှတ်ထားသော ငွေလဲလှယ်နှုန်းမှာ (၁)ဒေါ်လာလျှင် (၆)ကျပ်ဝန်းကျင်ဟု သတ်မှတ်ထားပြီး ဈေးကွက်သတင်းများအရ ဖြစ်ပေါ်နေသော ငွေလဲလှယ်နှုန်းဟာ ကျပ်(၈၀၀)ဝန်းကျင် ဖြစ်ပေါ်နေသည်ကို တွေ့ရပါတယ်။ နိုင်ငံခြားငွေလဲလှယ်မှု စည်းမျဉ်း အက်ဥပဒေ ပုဒ်မ ၅၂ ဟာ ဥပဒေအရ သက်ရောက်မှုမရှိသည်ကို တွေ့ရှိ နေရပါတယ်။ ပြည်ထောင်စုမြန်မာ နိုင်ငံတော်

နိုင်ငံခြားရင်းနှီးမြှုပ်နှံမှု ဥပဒေပုဒ်မ ၂၃ တွင် ပဋိညာဉ်သက်တမ်းကုန်ဆုံးလျှင် နိုင်ငံခြား မတည်
 ငွေရင်းနှီးမြှုပ်နှံမှုအား ယင်း၏လုပ်ပိုင်ခွင့်ကို ရင်းနှီးမြှုပ်နှံရာ၌ ထည့်ဝင်ခဲ့သော နိုင်ငံခြား ငွေ၏
 ငွေအမျိုးအစားဖြင့်ထုတ်ပေးရန် အစိုးရကအာမခံသည်။ ပုဒ်မ ၂၆ တွင် အောက်ပါ ငွေများကို
 သက်ဆိုင်ရာ နိုင်ငံခြားငွေဖြင့် တည်ဆဲတရားဝင်ငွေလဲလှယ်နှုန်းအတိုင်း ကော်မရှင်က သတ်မှတ်
 ပေးသော ဘဏ်မှတစ်ဆင့် နိုင်ငံခြားသို့ လွှဲပြောင်းနိုင်စေရမည်ဟု ပြဋ္ဌာန်းထား ပြီး တရားဝင်
 ငွေလဲလှယ်နှုန်းသတ်မှတ်မှုဟာ (၆)ကျပ် ဝန်းကျင်သာဖြစ်နေသဖြင့် ရင်းနှီးမြှုပ်နှံသူများအား
 အာမခံချက်များ မည်မျှပေးထားသည်ဖြစ်စေ ငွေကြေးလဲလှယ်မှုအရ စိတ်မချစရာဖြစ်နေတဲ့
 အတွက် နိုင်ငံခြားသားများ ရင်းနှီးမြှုပ်နှံမှုကို အဟန့်အတားဖြစ်စေ ကြောင်း တွေ့ရပါတယ်။
 နိုင်ငံခြားငွေလဲလှယ်နှုန်းစည်းမျဉ်းအက်ဥပဒေအရ နိုင်ငံခြားငွေကြေး ကိုင်ဆောင်ခွင့်နှင့်
 နိုင်ငံခြားငွေလဲလှယ်ရောင်းဝယ်ခွင့်များကို ပြင်ဆင်သတ်မှတ်၍ စည်းကမ်း သတ်မှတ်ပြဋ္ဌာန်း
 နိုင်မှုမရှိဘဲ တရားမဝင်လဲလှယ်နှုန်းများကို တရားဝင်ဘိသကဲ့သို့ ထုတ်ပြန် ကြေညာနေခြင်းများ
 သည် မှောင်ခိုငွေကြေးဈေးကွက်ကို ဖြစ်ပေါ်စေရန် အားပေးရာ ရောက်နေသည့်အပြင်
 ဥပဒေ၏အပေါ်တွင် လုပ်ကိုင်ခွင့်ပြုနေသကဲ့သို့ ဖြစ်နေပါတယ်။ ထုတ်ပေးထားသော နိုင်ငံခြား
 ငွေလက်မှတ် (FEC)သည် မြန်မာကျပ်ငွေနှင့် အမေရိကန်ဒေါ်လာ ဖလှယ်သည့် နိုင်ငံခြားငွေ
 လဲလှယ်နှုန်းတည်ငြိမ်ရေးကို အ ထောက်အကူမပြုနိုင်တော့ဘဲ နှုန်းအမျိုးမျိုး ဖြစ်ပေါ်နေသဖြင့်
 ပို့ကုန်သွင်းကုန်လုပ်ငန်းရှင်များအတွက် အကျိုးအမြတ်တွက်ချက် ရာတွင် ရှုပ်ထွေးလျက်ရှိသည့်
 အပြင် ယင်းနှုန်းအတက်အကျများလည်း ပြင်းထန်နေကြောင်းတွေ့ရှိရပါတယ်။ တစ်နိုင်ငံလုံး၏
 လှည့်လည်ငွေရင်းတိုးချဲ့ရာတွင်လည်း နည်းအမျိုးမျိုး ဖြင့် နိုင်ငံခြားငွေရရှိ ပြီး လက်ဝယ်ကိုင်
 ဆောင်ထားသူများ၏ ငွေကြေးများကိုလည်း ထည့်သွင်းတွက်ချက်ရန် လိုအပ်လျက်ရှိနေ ပါတယ်။
 သို့မှသာ နိုင်ငံခြားငွေ ရောင်းလိုအားကြောင့် ဖြစ်ပေါ်နေသော နိုင်ငံခြားငွေလဲလှယ်နှုန်း
 ကျဆင်းမှုပြဿနာနှင့် နိုင်ငံခြားငွေ ဖြင့်ကိုင်လှုပ်နေသော ငွေကြေး ဈေးကွက်ကမောက်ကမ
 ဖြစ်မှုကို ထိန်းသိမ်းနိုင်မည်ဖြစ်ပါတယ်။ အာဆီယံနိုင်ငံအချို့တွင် ကိုင်ဆောင်ထားသော
 နိုင်ငံခြားငွေလက်ဝယ်ပိုင်ဆိုင်မှုတန်ဖိုးများကို ဗဟိုဘဏ်သို့ ကြေညာစေခြင်းဖြင့် ထိန်းချုပ်နိုင်ခဲ့
 ပေမယ့်လည်း မြန်မာနိုင်ငံအနေဖြင့် တရားဝင်သတ်မှတ်ထားသော ငွေလဲ လှယ်နှုန်းမှာ
 အမေရိကန် (၁)ဒေါ်လာလျှင် မြန်မာကျပ်ငွေ (၆)ကျပ်ဝန်းကျင်ဖြင့် လဲလှယ်တန်ဖိုးသင့်မှာ
 စိုးရိမ်တဲ့အတွက် မည်သူမှကြေညာလိမ့်မည် မဟုတ်ပါ။ နိုင်ငံတော်မှအာမခံချက်ပေးရေးအတွက်

နိုင်ငံခြားငွေ လဲလှယ်နှုန်းကိုသတ်မှတ်ပေးရန် လိုအပ်လျက်ရှိပါတယ်။ မြန်မာကျပ်ငွေနှင့် အမေရိကန်ဒေါ်လာ လဲလှယ်နှုန်းသတ်မှတ်ရာတွင် ဈေး ကွက်တွင် ဖြစ်ပေါ်နေသော ကမ္ဘာ့ ရွှေဈေးကွက်အရ ရွှေ (၁)ကျပ်သားရဲ့ အမေရိကန်ဒေါ်လာ တန်ဖိုးနှင့် မြန်မာ့ရွှေဈေး ကွက်အရ ရွှေ(၁)ကျပ်သားရဲ့ မြန်မာ ငွေတန်ဖိုးအချိုးကို ထည့်သွင်းစဉ်းစားဖို့ လိုအပ်မှာ ဖြစ်ပါတယ်။ လေ့လာတွေ့ရှိချက်များအရ ၂၀၁၁ ခုနှစ်၊ ဇန်နဝါရီလကနေပြီးတော့မှ ဇူလိုင်လအထိ လေ့လာကြည့်တဲ့နေရာမှာ ဇန်နဝါရီလမှာ ပျမ်းမျှ ရွှေ (၁)ကျပ်သားတန်ဖိုးဟာ ဒေါ်လာ (၈၁၅) ရှိခဲ့ပြီးတော့မှ ပြည်တွင်းဈေးကွက်အရ ရွှေ (၁)ကျပ်သားတန်ဖိုးဟာ (၆၃၃၅၂၀)ရှိခဲ့ပါတယ်။ အဲဒီအချိုးအရ ကြည့်မယ်ဆိုရင် ဖလှယ်နှုန်းဟာ (၇၇၈)ကျပ်ရှိခဲ့ကြောင်းတွေ့ရှိရပါတယ်။ အဲဒီလို စိစစ်ချက်များအရ လစဉ်ဖြစ်ပေါ်နေတဲ့ အခြေအနေများကိုစိစစ်တဲ့အခါ ဖြစ်ပေါ်နေတဲ့ ဖလှယ်နှုန်းတွေဟာ ကျပ် (၈၀၀)ဝန်းကျင်မှာ ရှိနေကြောင်းတွေ့ရှိရပါတယ်။ ဩဂုတ်လရဲ့ အမြင့်ဆုံးရွှေ (၁)အောင်စ တန်ဖိုးဟာ (၁၉၂၀) ဒေါ်လာ ဖြစ်ပြီးတော့မှ မြန်မာ့ရွှေဈေး ကွက်မှာ (၇၀၀၀၀၀)ဖြစ်ပါတယ်။ ဒါကို ကြည့်မယ်ဆိုရင် တွေ့ရှိရတဲ့ဖလှယ်နှုန်းဟာ (၆၃၃)သိန်း ဖြစ်ပါတယ်။ ဒီအခြေအနေဟာ နိုင်ငံခြားငွေလဲလှယ်ရေး စည်းမျဉ်းအက်ဥပဒေ ကန့်သတ်မှုကို ပြင်ဆင်ပြီးတော့မှ ရွှေ ကိုတင်ပို့ခွင့် တင်သွင်းခွင့်ပြုစေသင့်တဲ့ အချိန်ပဲဖြစ်ပါတယ်။ ဒီအချိန်မှာ ကျွန်တော်တို့ဟာ ငွေလဲလှယ်နှုန်းကို သတ်မှတ်လိုက်မယ်ဆိုရင် ရွှေ ဟာ နိုင်ငံတကာနဲ့ အရောင်းအဝယ် ဈေး ကွက်တွေဖြစ်ပေါ်လာမှာဖြစ်တဲ့အတွက် ဒါ ကြိုတင်ပြီးတော့မှ ဆောင်ရွက် ထားသင့်ပါတယ်လို့ အကြံပြု အပ်ပါတယ်။ ၎င်းအပြင် နယ် စပ်ကုန်သွယ်ရေး နည်းလမ်းများဖြင့် လည်းကောင်း၊ ပုံမှန် ကုန်သွယ်မှု နည်းလမ်းများဖြင့်လည်းကောင်း၊ ဆောင်ရွက်ရာတွင် ဖြစ်ပေါ်နေသော နယ်စပ်ဒေသအသီးသီး၏ ထိစပ်နေသော တစ်ဖက်နိုင်ငံ ငွေလဲလှယ်နှုန်း များကို ထည့်သွင်းစဉ်းစားရန်လိုမည်ဖြစ်ပါတယ်။ မိမိကုန်သည်များ ထိခိုက်နစ်နာမှုမရှိစေရန်နှင့် တစ်ဖက်နိုင်ငံကုန်သည်များမှလည်း ဖြစ်ပေါ် လာမည့်ငွေလဲ လှယ်နှုန်းအသစ်အရ ပေါ်ပေါက် လာမည့် နယ်စပ်ငွေ လဲလှယ်နှုန်းသစ်ကို လက်ခံ နိုင်ရန်လည်း လိုအပ်မှာ ဖြစ်ပါတယ်။ သို့မှသာ ငွေလဲလှယ်နှုန်းသည် အတက်အကျနည်းနိုင်သမျှ နည်းသွား မည် ဖြစ်ပါတယ်။ အဲဒါကြောင့် နယ်စပ်ဒေသ ကုန်သွယ်ရေးလုပ်ငန်းများမှာ ထုတ်ကုန်သွင်းကုန် များကို ကန့်သတ်ချက်များ လျော့ပြီးတော့မှ ဈေးကွက်သဘောတရားအတိုင်း ဆောင်ရွက်သွားရန် လိုအပ် ပါတယ်။ အခြားထည့်သွင်းစဉ်းစားရန် အချက်တစ်ခုကတော့ တောင်သူများထုတ်လုပ်သော စပါးဈေး

တည်ငြိမ်ရေးနှင့် စွမ်းဆောင်မှုရရှိရေးဖြစ်ပါတယ်။ ပြည်ပပို့ကုန် ဆန်(၁)တန်ဟာ ပျမ်းမျှအားဖြင့် အမေရိကန် ဒေါ်လာ(၄၀၀)နှင့် (၄၃၀)ဝန်းကျင်ရှိနေပါတယ်။ အဲဒါကြောင့် ဆန် (၁)တန် တင်ပို့ရန် စပါးတင်း (၈၀)ခန့် လိုအပ်မှာ ဖြစ်ပါတယ်။ တောင်သူများ ရဲ့ ထုတ်လုပ်မှု ကုန်ကျ စရိတ်များ ကာမိပြီး အကျိုးအမြတ်ရရှိရန် စပါး (၁)တင်းရောင်းဈေးသည် ကျပ် (၄၀၀၀) အနည်းဆုံးရရှိရန် လိုအပ်ချက်အရ သင့်လျော်သော ငွေလဲလှယ်နှုန်းဖြစ်ရန်လည်း လိုအပ်ပါတယ်။ အထက်ပါ အချက်အလက်များ ကို အပေါ်မှာ သုံးသပ်ကြည့် ပြီးတော့မှ မြန်မာနိုင်ငံ ငွေကြေး စနစ်နဲ့ ငွေကြေး ပေါ်လစီသည် မြန်မာနိုင်ငံ ပို့ကုန်မြှင့်တင်ရေးနှင့် ကုန်သွယ်မှုတိုးတက် ရေး အတွက် အဟန့်အတားဖြစ်စေ ခြင်း၊ လက်ရှိကျင့်သုံးနေသော ဈေး ကွက်စီးပွားရေးစနစ်နှင့် ကိုက်ညီမှု မရှိခြင်း၊ ကျင့်သုံးလျက်ရှိခြင်း၊ မှောင်ခိုငွေကြေးဈေး ကွက်ကိုဖြစ်ပေါ်စေခြင်း၊ မှောင်ခို ငွေကြေး ဈေးကွက်ကို အားပေးရာရောက်နေခြင်း စသည်တို့ကြောင့် နိုင်ငံခြားငွေလဲလှယ်နှုန်း ပေါ်လစီကိုပြုပြင်ပြီး နှုန်းအမျိုးမျိုးဖြစ်ပေါ်မှု မရှိစေရေး အတွက် FEC ကို ဖျက်သိမ်းလျက် မြန်မာကျပ်ငွေနှင့် အမေရိကန် ဒေါ်လာလဲလှယ်နှုန်းကို ကမ္ဘာ့ရွှေဈေး၊ မြန်မာ့ရွှေဈေး နယ်စပ် ဒေသအသီးသီးရှိ တစ်ဖက်နိုင်ငံငွေလဲလှယ်နှုန်း ၊ ဆန်စပါး ဈေးနှုန်းတည်ငြိမ်ရေး စသည် တို့နှင့် လိုက်လျောညီထွေရှိသည့် အမေရိကန် (၁) ဒေါ်လာနှင့် ညီမျှသည့် မြန်မာကျပ်ငွေလဲလှယ်နှုန်း အား ပြင်ဆင်သတ်မှတ်ရန် ပြည်ထောင်စုအစိုးရအား တိုက်တွန်းကြောင်းအဆိုကို တင်သွင်းအပ် ပါတယ်။ အားလုံးကျေနပ်တင်ပါတယ်။ (ဩဘာသံများ)

အချိန်၊ ၁၃:၄၉။

ဥက္ကဋ္ဌ ။ တင်သွင်းသွားတဲ့အဆိုကို ထောက် ခံမယ့်ပုဂ္ဂိုလ်ရှိပါက ဆက်လက် ဆောင်ရွက်ရန် ဖြစ်ပါတယ်။

အချိန်၊ ၁၃:၄၉။

ဦးသိန်းလှိုင်စစ်ကိုင်းတိုင်းဒေသကြီးမဲဆန္ဒနယ်အမှတ်(၈) ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးခင်ဗျား။ ကျွန်တော်ကတော့ စစ်ကိုင်းတိုင်းဒေသကြီး မဲဆန္ဒနယ် အမှတ် (၈) မှ အမျိုးသားလွှတ်တော် ကိုယ်စားလှယ် ဦးသိန်းလှိုင် ဖြစ်ပါတယ်။ ဦးသိန်းဝင်း တင်သွင်းသွားတဲ့ အမေရိကန်(၁)ဒေါ်လာနဲ့ ညီမျှသည့် မြန်မာကျပ်ငွေအား ပြင်ဆင်သတ်မှတ်ရန် ပြည်ထောင်စုအစိုးရအား တိုက်တွန်းသည့်အဆိုကို သဘောတူပါကြောင်း အလေးအနက် ထောက်ခံတင်ပြအပ်ပါတယ် ခင်ဗျား။

ပြည်ထောင်စုဝန်ကြီးက ပြန်လည်ရှင်းလင်းဆွေးနွေးခြင်း

အချိန်၊ ၁၃:၄၉။

ဥက္ကဋ္ဌ။ ။ ပြည်ထောင်စုဝန်ကြီးက ရှင်းလင်းဆွေးနွေးရန်ရှိပါက ရှင်းလင်းဆွေးနွေးရန်ဖြစ်ပါတယ်။

ဖြေကြားချက်

အချိန်၊ ၁၃:၄၉။

ဦးလှထွန်း၊ (ပြည်ထောင်စုဝန်ကြီး၊ ဘဏ္ဍာရေးနှင့်အခွန်ဝန်ကြီးဌာန)။ ။လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်များအားလုံး မင်္ဂလာ အပေါင်းနှင့် ပြည်စုံပါစေလို့ နှုတ်ခွန်းဆက်သပါတယ်။ ခုနစ်စစ်ကိုင်းတိုင်းဒေသကြီး မဲဆန္ဒနယ်အမှတ်(၉)မှ လွှတ်တော်ကိုယ်စားလှယ် ဦးသိန်းဝင်းရဲ့ တင်ပြချက်ရဲ့အနှစ်ချုပ်မှာ နိုင်ငံခြားငွေ လဲလှယ်နှုန်း ပေါ်လစီကို ပြုပြင်ပြီး နှုန်းအမျိုးမျိုးဖြစ်ပေါ်မှု မရှိစေရေးအတွက် FEC ကို ဖျက်သိမ်းလျက် အမေရိကန် တစ်ဒေါ်လာနှင့် ညီမျှသည့် မြန်မာကျပ်ငွေ လဲလှယ်နှုန်းအား ပြင်ဆင်သတ်မှတ်သင့်ကြောင်းအဆိုကို လေ့လာတဲ့အခါမှာ ကျွန်တော့် အနေနဲ့ အစီအစဉ် (၈) မှာ တင်ပြခဲ့တဲ့ အမျိုးသားလွှတ်တော်ကိုယ်စားလှယ် ဒေါက်တာခင်ရွှေရဲ့ အဆိုကိုလည်း ရှင်းလင်းဆွေးနွေးပြီး ဖြစ်ပါတယ်။ ဒီ ရှင်းလင်းဆွေးနွေးတဲ့ ကိစ္စရပ်များဟာ သဘောသဘာဝချင်း ကွာခြားချက်မရှိဘဲ အကြောင်းအရာတစ်ခုထဲပဲ ဖြစ်တဲ့အတွက်ကြောင့် မို့လို့ ကျွန်တော့် အနေနဲ့ ဒီကိစ္စနဲ့ ပတ်သက်ပြီး ထပ်မံဆွေးနွေးရှင်းလင်းရန် မရှိပါကြောင်း ပြန်လည်တင်ပြအပ်ပါတယ် ခင်ဗျား။ ကျေးဇူးတင်ပါတယ်ခင်ဗျား။ (ဩဘာသံများ)

အချိန်၊ ၁၃:၅၁။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား။ ဦးသိန်းဝင်း တင်သွင်းတဲ့အဆိုကို လွှတ်တော်ကိုယ်စားလှယ်တစ်ဦးက ထောက်ခံသွားပါတယ်။ အဆိုမှာ အမေရိကန်တစ်ဒေါ်လာနှင့်ညီမျှသည့် မြန်မာကျပ်ငွေလဲလှယ်နှုန်း အား ပြင်ဆင် သတ်မှတ်ရန် ပြည်ထောင်စုအစိုးရအား တိုက်တွန်းကြောင်းအဆိုဖြစ်ပါတယ်။ ဒါ ကြောင့် အဆိုကို လက်ခံ ဆွေးနွေးရန် သင့်/မသင့် လွှတ်တော်ရဲ့ ဆန္ဒကိုရယူပါမယ်။

အဆိုကို လက်ခံဆွေးနွေးဖို့ လွှတ်တော်ကိုယ်စားလှယ်များက သဘောတူပါသလား ခင်ဗျား။

[သုံးကြိမ်တိုင်တိုင်မေးမြန်းပါသည်။လွှတ်တော်ကသဘောတူပါတယ်။]

အဆိုကို လက်ခံဆွေးနွေးရန် သဘော မတူတဲ့ လွှတ်တော်ကိုယ်စားလှယ်များ ရှိပါ သလားခင်ဗျား။

အဆိုကို လက်ခံဆွေးနွေးဖို့ သဘောမတူတဲ့ လွှတ်တော်ကိုယ်စားလှယ် မရှိတဲ့အတွက် ဦးသိန်းဝင်းရဲ့အဆိုကို လက်ခံဆွေးနွေးရန် လွှတ်တော်က သဘောတူကြောင်းကြေညာပါတယ်။ (ဩဘာသံများ)

ဥက္ကဋ္ဌ။ ။ ဦးသိန်းဝင်း တင်သွင်းတဲ့အဆိုကို ဆွေးနွေး မယ့် လွှတ်တော် ကိုယ်စားလှယ်များရှိပါက အစည်းအဝေးရပ်နားတဲ့အခါ အမျိုးသားလွှတ်တော်ဌာန ဒုတိယညွှန်ကြားရေးမှူးချုပ်ထံ အမည်စာရင်းပေးပို့ကြဖို့ ဖြစ်ပါတယ်။
အချိန်၊ ၁၃း၅၃။

ဥက္ကဋ္ဌ။ ။လွှတ်တော်ကိုယ်စားလှယ်များခင်ဗျား။ ယခု လွှတ်တော်ကို ခေတ္တ ရပ်နားမှာ ဖြစ်ပါတယ်။ (၁၄း၃၀)နာရီ မှာ ပြန်လည်စတင်မှာဖြစ်ပါတယ်။

အခမ်းအနားမှူး။ ။အမျိုးသား လွှတ်တော်ဥက္ကဋ္ဌကြီး ပြန်လည်ထွက်ခွာ ပါပြီခင်ဗျား။

အခမ်းအနားမှူး။ ။အားလုံးထွက်ခွာနိုင်ပါပြီခင်ဗျား။

[ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေးကို ၁၃း၅၃နာရီ တွင် ရပ်နားပြီ ၁၄း၃၀ နာရီအချိန်တွင် ပြန်လည်ကျင်းပပါသည်။]

အချိန်၊ ၁၄း၃၀။

အခမ်းအနားမှူး။ ။အမျိုးသားလွှတ်တော်ကိုယ်စားလှယ်များခင်ဗျား။ အစည်းအဝေး ပြန်လည် စတင်တော့မှာ ဖြစ်ပါတယ်။

အခမ်းအနားမှူး။ ။အမျိုးသားလွှတ်တော် ဥက္ကဋ္ဌကြီးကြွရောက်လာပါပြီခင်ဗျား။

[အမျိုးသားလွှတ်တော် ဥက္ကဋ္ဌ သည် ဥက္ကဋ္ဌ အတွက် သတ်မှတ်ထားသည် စင်မြင့်ပေါ်သို့ ကြွရောက်နေရာယူပါသည်။]

အခမ်းအနားမှူး။ ။အားလုံးထိုင်နိုင်ကြပါပြီခင်ဗျား။

ဦးထွန်းလွင်၊ ကချင်ပြည်နယ်မဲဆန္ဒနယ်အမှတ်(၉)၏ မြန်မာနိုင်ငံအတွင်း ထာဝရငြိမ်းချမ်းပြီး တည်ငြိမ်အေးချမ်းမှု တည်ဆောက်ထိန်းသိမ်းရေး အမြဲတမ်းကော်မတီတစ်ရပ် ဖွဲ့စည်း ရေး အဆိုတင်သွင်းခြင်းနှင့် လက်ခံဆွေးနွေးရန် သင့် မသင့် အဆုံးအဖြတ်ရယူခြင်း

အချိန်၊ ၁၄:၃၀။

ဥက္ကဋ္ဌ။ ။အမျိုးသားလွှတ်တော် ကိုယ်စားလှယ်များခင်ဗျား၊ ကချင်ပြည်နယ်၊ မဲဆန္ဒနယ်အမှတ် (၉) မှ ဦးထွန်းလွင်က မြန်မာနိုင်ငံအတွင်း ထာ ဝရငြိမ်းချမ်းပြီး တည်ငြိမ် အေးချမ်းမှု တည်ဆောက်ထိန်းသိမ်းရေး အမြဲတမ်းကော်မတီတစ်ရပ် ဖွဲ့စည်းရေးနဲ့စပ်လျဉ်းတဲ့ အဆိုတစ်ရပ် တင်သွင်းလိုကြောင်း အ မျိုးသားလွှတ်တော်သို့ ပေး ပို့ထားပါတယ်။ ယခု ဦးထွန်းလွင်က အဆိုတင်သွင်းဖို့ ဖြစ်ပါတယ်။

အချိန်၊ ၁၄:၃၀။

ဦးထွန်းလွင်၊ ကချင်ပြည်နယ် မဲဆန္ဒနယ်အမှတ်(၉)။ ။ လေးစားအပ်ပါသော အမျိုးသားလွှတ်တော် ဥက္ကဋ္ဌကြီးနှင့်တကွ အမျိုးသားလွှတ်တော် ကိုယ်စားလှယ်များခင်ဗျား။ ကျွန်တော်ကတော့ ကချင်ပြည်နယ် မဲဆန္ဒနယ် အမှတ်(၉) ဗန်းမော်မြို့နယ်၏ အမျိုးသား လွှတ်တော်ကိုယ်စားလှယ် ဦးထွန်းလွင် ဖြစ်ပါတယ်။ ကျွန်တော့် အနေဖြင့် အမျိုးသားလွှတ်တော် သို့ မြန်မာနိုင်ငံအတွင်း ထာ ဝရငြိမ်းချမ်းပြီး တည်ငြိမ်အေးချမ်းမှု တည်ဆောက်ထိန်းသိမ်းရေး အမြဲတမ်းကော်မတီတစ်ရပ် ဖွဲ့စည်းရေးအဆိုကို တင်သွင်းသွားမှာဖြစ်ပါတယ်။ လေးစားအပ်ပါ သော ဥက္ကဋ္ဌကြီး ခင်ဗျား။ ကျွန်တော် တင်သွင်းမည့်အဆိုအား ဖတ်ကြားတင်သွင်းခွင့် ပြုပါ ရန်ပန်ကြားအပ်ပါသည်။

ဥက္ကဋ္ဌ။ ။ ခွင့်ပြုပါတယ်။

ဦးထွန်းလွင်၊ ကချင်ပြည်နယ် မဲဆန္ဒနယ်အမှတ် (၉)။ ။ယနေ့တိုင်းရင်းသား ပြည်သူများ မျှော်လင့်တောင့် တနေကြသည့် တည်ငြိမ်အေးချမ်းပြီး စည်းကမ်းပြည့် ဝသော ဒီမိုကရေစီစနစ် ရှင်သန်ခိုင်မာအောင် တည်ဆောက်နိုင်ရေးနှင့် ခေတ်မီဖွံ့ဖြိုးတိုးတက်သော နိုင်ငံတော်သစ်တည်ဆောက်ရေးအတွက် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံ အခြေခံဥပဒေကို ပြည်သူများ၏ဆန္ဒနဲ့အညီ အတည်ပြုပြဋ္ဌာန်းခဲ့ ပြီးဖြစ်ပါတယ်။ တစ်ဆက်တည်း နိုင်ငံတော်ဖွဲ့စည်းပုံ အခြေခံ ဥပဒေနှင့်အညီ ပါတီစုံဒီမိုကရေစီ အထွေထွေရွေးကောက်ပွဲ ကြီးကို

လည်းအောင်မြင်စွာ ကျင်းပ ပြုလုပ်ခဲ့ ပြီးဖြစ် ပါတယ်။ ထို့အပြင် ပြည်သူ့ဆန္ဒနှင့် အညီ မှန်မှန် ကန်ကန် ရွေးချယ်တင်မြောက်ပေးခဲ့သည့် ပြည်သူ့ကိုယ်စားလှယ်များပါဝင်သော လွှတ်တော်များ ကိုလည်း စုဖွဲ့ထားပြီးဖြစ်ပါတယ်။ ယင်းနှင့်အတူ ပြည်ထောင်စုလွှတ်တော်က နိုင်ငံတော်သမ္မတ နှင့် ဒုတိယသမ္မတများကို ရွေးချယ်တင်မြောက်ခြင်း၊ နိုင်ငံတော်သမ္မတက အစိုးရအဖွဲ့၊ တရားစီရင် ရေးအဖွဲ့နှင့် ပြည်ထောင်စုအဆင့် အဖွဲ့အစည်းကို ရွေးချယ်ပြီး ပြည်ထောင်စု လွှတ်တော်က အတည်ပြု ဖွဲ့စည်းတာ ဝန်ပေးအပ်ခြင်းများပြုလုပ်ခဲ့ပြီး ဖြစ်ပါတယ်။ တစ်ဆက်တည်း လွှတ်တော်များက အမြဲတမ်းကော်မတီ နှင့် ပူးပေါင်းကော်မတီများကိုလည်း ဖွဲ့စည်း တာဝန် ပေးအပ်ခဲ့ပါတယ်။ ဥက္ကဋ္ဌကြီးခင်ဗျား။ ကျွန်တော်တို့ ပြည်ထောင်စုသမ္မတ မြန်မာနိုင်ငံတော်တွင် တိုင်းရင်းသား လူမျိုးပေါင်း (၁၀၀)ကျော် ဥမကွဲသိုက်မပျက် အတူတကွ လက်တွဲ နေထိုင် ကြသည်မှာ နှစ်ကာလရှည်လာ ခဲ့ပါပြီ။ ဤတွင် ကျဉ်းမြောင်းသည့် လူမျိုးစွဲ ဝါဒ၊ ဒေသစွဲ ဝါဒများ ထားရှိရန် မသင့်လျော်တော့ပါ။ တိုင်းရင်းသားလူမျိုးများ အချင်းချင်း ချစ်ကြည်ရင်းနှီးစွာ စည်းလုံးညီညွတ်စွာ တည်ငြိမ်အေးချမ်းခြင်း၊ ဖွံ့ဖြိုး တိုးတက်ခြင်းတို့အတွက် ပူးပေါင်းနေထိုင် တည်ဆောက်ထိန်း သိမ်းနိုင်မှသာ မိမိတို့နိုင်ငံသည်လည်း အခွန်ရှည်တည်တံ့ ခိုင်မြဲနေမည် ဖြစ်ပါတယ်။ အတိတ်ဖြုတ်ရပ်များအပေါ် သင်ခန်းစာယူ၍ တိုင်းရင်းသားလူမျိုး အချင်းချင်း ပြည်ထောင်စုစိတ်ဓာတ် အရင်းခံကာ စည်းစည်းလုံးလုံး ညီညီညွတ်ညွတ်နေထိုင် ကြရန်အထူး လိုအပ်လှပါတယ်။ မိမိတို့ နိုင်ငံ လွတ်လပ်ရေးရပြီးနောက် သွေးကွဲမှု၊ သဘောထား မတိုက်ဆိုင်မှု၊ အယူဝါဒ အစွဲအလမ်းကြီးမှု၊ လူမျိုးရေးအမြင် ကျဉ်းမြောင်းမှုများကြောင့် တိုင်းရင်းသား လက်နက်ကိုင်ဆန့်ကျင်မှုများ အများအပြား ပေါ်ပေါက်ခဲ့သဖြင့် နိုင်ငံတော်အတွက် နစ်နာ ဆုံးရှုံးမှုများ ဖြစ်ထွန်းခဲ့ရပါတယ်။ ယခုအခါ ခေတ်စနစ်ပြောင်းလဲသွား ပြီဖြစ်သည်နှင့်အညီ မိမိတို့နိုင်ငံသားများ တိုင်းရင်းသား လူမျိုးများအနေဖြင့် မိမိတို့၏ လူမှုစီးပွားဘဝ တိုးတက် မြင့်မားရေးကို ဥစ္စာရင်လို့ ဥစ္စာရင်ခဲ အားထုတ်ကြိုးပမ်းရမည့် ကာလဖြစ်ပါတယ်။ အထူးသဖြင့် မိမိတို့ တိုင်းရင်းသားပြည်သူအများသည် တည်ငြိမ်အေးချမ်း မှုကို ခုံမင်နှစ်သက်ကြ သူများ ဖြစ်ပါတယ်။ မူလကတည်းက မိမိတို့ တိုင်းရင်းသားလူမျိုး များ၏ သဘောသဘာဝမှာ အေးအေးချမ်းချမ်း နေထိုင်စားသောက်လိုစိတ် တည်ငြိမ်ခြင်း၊ ငြိမ်းချမ်းခြင်း အရိပ်အောက်တွင် လွတ်လပ်အေးချမ်းစွာ လူမှုစီးပွားဘဝ ရှာမှီးနေထိုင်လိုစိတ်တို့ဖြင့် ကြည်နူးချမ်းမြေ့နေကြသူများ ဖြစ်ပါတယ်။ မတည်ငြိမ်သည့်ဘဝ၊ မငြိမ်းချမ်းသည့်ဘဝကိုလည်း စက်ဆုပ်ကြသူများပီပီ

မည့်သည့်လူမျိုးမဆို သေနတ် သံ၊ ဗုံးသံများ မကြား လိုကြဘဲ ဂျိုး ကူသံ၊ ငြိမ်းချမ်းရေး အသံများ ကိုသာ ကြားလိုမြင်လို ခံစားကြလိုသူများဖြစ်ပါတယ်။ မကြာသေးမီက မိမိတို့ကချင်ပြည်နယ်တွင် သေနတ်သံ၊ ဗုံးသံ၊ မိုင်းကွဲသံများ ပြန်လည်ကြားသိ ခဲ့ကြရသဖြင့် ဒေသခံတို့ င်းရင်းသား ပြည်သူများမှာ စိတ်မချမ်းမြေ့ကြဘဲ စိုးရိမ်ထိတ်လန့်မှုများ ဖြစ်ပွားခဲ့ကြရပါတယ်။ အတိတ် သမိုင်းက ခါးသီးလှတဲ့ဆိုးမွေများကိုလည်း ပြန်လည်ခံစားလို့မူ မရှိကြတော့ပါ။ ဒီတွင် တည်ငြိမ်အေးချမ်းမှုနှင့် ငြိမ်းချမ်းသာယာမှုတွေ မိမိတို့ ကချင်ပြည်နယ် အပါအဝင် နိုင်ငံနှင့် အဝန်း၌ မရှိမဖြစ်လို အပ်လှပါတယ်။ သို့ပါမှ မိမိတို့လူမျိုး၊ မိမိဒေသ တိုးတက်ဖွံ့ဖြိုးမှုကို အစွမ်းကုန်ဆောင်ရွက်နိုင်ကြမှာဖြစ်ပါတယ်။ သို့ပါ၍ ယနေ့ကျင်းပ ပြုလုပ်သည့် ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေးကြီးက မြန်မာနိုင်ငံအတွင်း ထာဝရငြိမ်းချမ်းပြီး တည်ငြိမ်အေးချမ်းမှု တည်ဆောက်ထိန်းသိမ်းရေး၊ အမြဲတမ်းကော်မတီတစ်ရပ် ဖွဲ့စည်းရေး အဆိုကို အလေးအနက် တင်သွင်းအပ်ပါတယ်ခင်ဗျား။

အချိန်၊ ၁၄:၃၅။

ဥက္ကဋ္ဌ။ ။အဆိုကို ထောက်ခံမယ့်ပုဂ္ဂိုလ်ရှိပါက ဆောင်ရွက်ဖို့ ဖြစ်ပါတယ်။

အချိန်၊ ၁၄:၃၅။

ဦးစိုင်းတင်အောင်၊ ကချင်ပြည်နယ် မဲဆန္ဒနယ်အမှတ်(၅)။ ။လေးစားအပ်ပါသော

အမျိုးသားလွှတ်တော်ဥက္ကဋ္ဌကြီးနှင့်တကွ ပြည်ထောင်စု ဝန်ကြီးများ၊ အမျိုးသားလွှတ်တော် ကိုယ်စားလှယ်များအားလုံးနှင့်တကွ ဖိတ်ကြားထားသော ဧည့်သည်တော်များကို လေးစားစွာ ဂါရဝပြုအပ်ပါတယ်ခင်ဗျား။ ကျွန်တော်ကတော့ ကချင်ပြည်နယ် မဲဆန္ဒနယ်အမှတ်(၅)မှ အမျိုးသား လွှတ်တော်ကိုယ်စားလှယ် ဦးစိုင်းတင်အောင် ပဲဖြစ်ပါတယ်။ ကချင်ပြည်နယ် မဲဆန္ဒနယ် အမှတ်(၉)မှ အမျိုးသားလွှတ်တော်ကိုယ်စားလှယ် ဦးထွန်းလွင်တင်သွင်းတဲ့ အဆိုနဲ့ သက်ဆိုင်တဲ့ ကော်မတီတစ်ရပ်ကို အမျိုးသားလွှတ်တော်မှာ ဖွဲ့စည်းပြီး ဖြစ်ပါတယ်။ သို့ပါသော်လည်း ဒီအဆိုနဲ့ပတ်သက်ပြီးတော့ နိုင်ငံတော်အနေနဲ့ ဦးစားပေးဆောင်ရွက်ရမယ့်ကိစ္စဖြစ်တဲ့အတွက် အဆိုကို လွှတ်တော်မှာ ဆွေးနွေးနိုင်ပါရန် အလေးအနက်ထောက်ခံပါကြောင်း တင်ပြအပ်ပါတယ် ခင်ဗျား။ ကျေးဇူးတင်ပါတယ်။

အချိန်၊ ၁၄:၃၇။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား။ ဦးထွန်းလွင် တင်သွင်းတဲ့အဆိုကို လွှတ်တော်ကိုယ်စားလှယ်တစ်ဦးက ထောက်ခံသွားပါတယ်။ အဆိုမှာ မြန်မာနိုင်ငံအတွင်း ထာ ဝရငြိမ်းချမ်းပြီး တည်ငြိမ်အေးချမ်းမှု တည်ဆောက်ထိန်းသိမ်းရေး အမြဲတမ်းကော်မတီတစ်ရပ် ဖွဲ့စည်းရေး အဆို ဖြစ်ပါတယ်။ ဒါကြောင့် အဆိုကို လက်ခံ ဆွေးနွေးရန် သင့်/မသင့်လွှတ်တော်ရဲ့ ဆန္ဒကိုရယူပါမယ်။အဆိုကို လက်ခံဆွေးနွေးဖို့ လွှတ်တော် ကိုယ်စားလှယ်များက သဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

အချိန်၊ ၁၄:၃၇။

ဥက္ကဋ္ဌ။ ။အဆိုကိုလက်ခံဆွေးနွေးဖို့ သဘောမတူတဲ့ လွှတ်တော်ကိုယ်စားလှယ် များရှိပါသလားခင်ဗျား။အဆိုကိုလက်ခံဆွေးနွေးဖို့ သဘောမတူတဲ့ လွှတ်တော်ကိုယ်စားလှယ် မရှိတဲ့အတွက် ဦးထွန်းလွင်ရဲ့အဆိုကို လက်ခံဆွေးနွေးရန် လွှတ် တော်ကသဘောတူကြောင်း ကြေညာပါတယ်။(ဩဘာသံများ)

ဦးထွန်းလွင် တင် သွင်းတဲ့အဆိုကို ဆွေးနွေးမယ့် လွှတ်တော်ကိုယ်စားလှယ်များရှိပါက အစည်းအဝေးရပ်နားတဲ့အခါ အမျိုးသားလွှတ်တော်ဌာန ဒုတိယညွှန်ကြားရေးမှူးချုပ်ထံ အမည်စာရင်းပေးပို့ကြဖို့ ဖြစ်ပါတယ်။

ဦးတင်မောင်ဝင်း၊ မန္တလေးတိုင်းဒေသကြီး မဲဆန္ဒနယ်အမှတ် (၃)၏ ပြည်ထောင်စုနှင့် ပြည်နယ်တိုင်း အစိုးရအဖွဲ့များ ရက် (၁၀၀)ကျော်ကာလအတွင်း ဆောင်ရွက်ချက်များကို လွှတ်တော်က ချီးကျူးမှတ်တမ်းတင်ပေးပါရန် အဆိုတင်သွင်းခြင်းနှင့် လက်ခံဆွေးနွေးရန် သင့် မသင့် အဆုံးအဖြတ်ရယူခြင်း

အချိန်၊ ၁၄:၅၈။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား။ မန္တလေးတိုင်း ဒေသကြီး မဲဆန္ဒနယ်အမှတ်(၃)မှ ဦးတင်မောင်ဝင်းက ပြည်ထောင်စုနှင့်ပြည်နယ်/ တိုင်းဒေသကြီး

အစိုးရအဖွဲ့များ ရက် (၁၀၀)ကျော်ကာလအတွင်း ဆောင်ရွက်ချက်များကို လွှတ်တော်က ချီးကျူး မှတ်တမ်းတင်ပေးပါရန်နှင့် စပ်လျဉ်းသည့်အဆိုတစ်ရပ်တင်သွင်းလို ကြောင်း အမျိုးသား လွှတ်တော်သို့ ပေးပို့ထားပါတယ်။ ယခု ဦးတင်မောင်ဝင်းက အဆိုတင်သွင်းဖို့ ဖြစ်ပါတယ်။

အချိန် ၁၄:၅၈။

ဦးတင်မောင်ဝင်း၊ မန္တလေးတိုင်းဒေသကြီး မဲဆန္ဒနယ်အမှတ်(၃)။ ။လေးစား

အပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ ပြည်ထောင်စုအစိုးရအဖွဲ့ ဝန်ကြီးများ၊ ဧည့်သည်တော်ပြည်နယ်တိုင်းလွှတ်တော်ဥက္ကဋ္ဌများနှင့် အမျိုးသားလွှတ်တော် ကိုယ်စားလှယ်များ ခင်ဗျား။ ကျွန်တော်ကတော့ မန္တလေးတိုင်းဒေသကြီး ၊ မဲဆန္ဒနယ်အမှတ်(၃)က အမျိုးသား လွှတ်တော်ကိုယ်စားလှယ် ဦးတင်မောင်ဝင်း ဖြစ်ပါတယ်။ ကျွန်တော် ယခုတင်သွင်းမယ့် အဆိုက စောစောက လွှတ်တော် ဥက္ကဋ္ဌကြီး မိန့်ကြားသွားတဲ့အတိုင်းပဲ ပြည်ထောင်စုနဲ့ ပြည်နယ်တိုင်း အစိုးရအဖွဲ့များ ရက် (၁၀၀)ကျော်ကာလအတွင်း ဆောင်ရွက်ချက်များကို လွှတ်တော်က ချီးကျူးမှတ်တမ်းတင်ပေးပါရန် ဆိုတဲ့ အဆိုကို တင်သွင်းသွားမှာ ဖြစ်ပါတယ်။ ဥက္ကဋ္ဌကြီးခင်ဗျား ကျွန်တော်ရဲ့ တင်ပြဆွေးနွေးချက်ဟာ ကိန်းဂဏန်းများအခြေပြု ဆွေးနွေးမယ့် ဆွေးနွေးချက်မျိုး မဟုတ်ပါဘူး။ ဆောင်ရွက်ချက်များ (Performances) အဲဒီ ဥစ္စာတွေကို အခြေခံပြီးတော့ ဆွေးနွေးတင်ပြသွားမှာဖြစ်ပါတယ်။ ပထမ ဦးစွာ ယခုပထမအကြိမ် ပြည်ထောင်စုလွှတ်တော် ဒုတိယပုံမှန်အစည်းအဝေး ပထမနေ့ ၂၂-၈-၂၀၁၁ ပထမနေ့မှာပဲ ပြည်ထောင်စုအစည်းအဝေး ခန်းမမှာ နိုင်ငံတော်သမ္မတကြီး ပြောကြားခဲ့တဲ့ စကားတစ်ခွန်းကို ပြန်ပြီးတင်ပြချင်ပါတယ်။ အဲဒါကတော့ အစိုးရသက်တမ်း နုနယ်သေးပေမယ့် ပြည်သူလူထုအကျိုးကို ရှေ့တန်းတင်ပြီး ကြိုးပမ်းဆောင်ရွက်နေပြီဖြစ်ပါတယ်ဆိုပြီးတော့ ပြောကြားခဲ့ပါတယ်။ အဲဒီတော့ ဒီပြောကြား ချက်ဟာလည်းပဲ ကျွန်တော်တို့ ဘယ်လို ဖြစ်ပေါ်လာသလဲဆိုတော့ လွန်ခဲ့တဲ့ ရက် (၁၀၀) ကျော် နီးနီးစပ်စပ် တင်ပြရ လို့ရှိရင် ရက် (၁၂၀) ခန့်က ပထမအကြိမ်ပုံမှန် ပထမအစည်းအဝေးမှာ နိုင်ငံတော်သမ္မတကြီး ပြောကြားခဲ့တဲ့ အခြေပြုမိန့် ခွန်းထဲမှာဆောင်ရွက်ပေးမယ်လို့ ပြည်သူ့ သို့ နှုတ်ကတိပြုခဲ့တဲ့ အချက်တွေကိုပဲ ဆောင်ရွက်ပေးတာဖြစ်ပါတယ်။ ဒါကြောင့် ရှေ့နဲ့ နောက် ဆက်စပ်ပြီးတော့ အစိုးရအဖွဲ့ဆောင်ရွက်ချက်များဟာ ဒီအတိုင်းပဲဖြစ်ပေါ်လာတာ ဖြစ်ပါတယ်။ နောက် ပြည်သူတွေရဲ့ လိုလားချက် ပြည်သူ့အသံသည် ကိုယ်စားလှယ်ကြီး များကတစ်ဆင့် တင်ပြ ချက်တွေလည်း ပါပါတယ်။ ဥပမာအဖြစ် ဝန်ထမ်းများရဲ့ အငြိမ်းစားလစာတွေ တိုးမြှင့်ပေးတာမျိုး

ဒီအတိုင်းပါပဲ နေပြည်တော် ဇမ္ဗူသီရိမြို့မှာလည်း အခုတင်ပြခဲ့တဲ့အတိုင်း ဆောင်ရွက်နေတယ် ဆိုတဲ့သတင်းကို ကျွန်တော်ရရှိပါတယ်။ အခြားသော စိုက်ဧကအများဆုံးဖြစ်တဲ့ ဧရာဝတီတိုင်းတို့၊ ပဲခူးတိုင်းအနောက်ခြမ်းတို့၊ မန္တလေးတိုင်းတို့ စသည့် အဲဒီလို ဒေသတွေမှာတော့ ချေးငွေပမာဏ ဟာ တော်တော်ပဲ ကြီးမားလိမ့်မယ်လို့ ထင်ပါတယ်။ ကျွန်တော်တို့ကတော့ ဒီကိန်းဂဏန်းတွေကို ရရှိနိုင်တဲ့ အဖွဲ့ဌာနမဟုတ်တဲ့အတွက်ကြောင့် ဒါမတင်ပြနိုင်ပါဘူး။ နောက် ဒီငွေတွေကို အစိုးရ အဖွဲ့တွေက ဘယ်လိုဆောင်ရွက်ပေးနေသလဲ ဆိုတဲ့ဟာလည်း တင်ပြချင်ပါတယ်။ အဲဒါကတော့ နိုင်ငံတော်အစိုးရရဲ့ လယ်ယာဖွံ့ဖြိုးရေးဘဏ်တွေကလည်း ပေးပါတယ်။နောက် အသင်းအဖွဲ့တွေ ဥပမာ သမဝါယမအသင်းတွေ နောက်ရံဖန်ရံခါမှာ ကျွန်တော်တို့ အစိုးရ ဌာနတွေလည်း ပါပါတယ်။ စည်ပင်သာယာအဖွဲ့တို့ ဘာတို့ ဒီလိုအဖွဲ့တွေလည်း ပါပါတယ်။ နောက်ပုဂ္ဂလိက လုပ်ငန်းရှင်တွေ အဲဒီပုဂ္ဂိုလ်တွေ ခုနပြောတဲ့ အင်္ဂါရပ်တွေ စုပေါင်းပြီးတော့မှ တောင်သူ လယ်သမားများရဲ့ စိုက်ပျိုးစရိတ်ငွေကို လုံလုံလောက်လောက် ရရှိအောင်ထုတ်ချေးနေတဲ့ အစီအစဉ်များဖြစ်ပါတယ်။ ဒါ အစိုးရ သက်ဆိုင်ရာ ဒေသအစိုးရတွေကနေ စည်းရုံးဆောင်ရွက် နေတဲ့ လှုပ်ရှားဆောင်ရွက်ချက်တစ်ခု ဖြစ်ပါတယ်။ နောက်တစ်ခါ အလုပ်သမားများ ကိစ္စတွေလည်း နိုင်ငံတော်သမ္မတကြီးရဲ့ မိန့်ခွန်းပါအတိုင်း ပါပဲ အလုပ်အကိုင်အခွင့်အလမ်းတွေ ရှာဖွေပေးဖို့၊ အလုပ်သမားအဖွဲ့အစည်းတွေဖွဲ့စည်းဖို့၊ အလုပ်သမားအခွင့်အရေး ဥပဒေကြမ်း တွေကို ရေးဆွဲပြု စုဖို့ ဒါဟာလည်း ကျွန်တော်တို့ လွှတ်တော်မှာ ယခုလက်ရှိဆောင်ရွက်နေပြီ ဖြစ်ပါတယ်။ နောက် ပြည်ပအလုပ်သမားများကိစ္စကိုလည်း ပြည်ပမှာ တရားဝင်နေထိုင်ဖို့ တရားဝင်အလုပ်လုပ်ခွင့်ရဖို့ ဒါ ပြီးခဲ့တဲ့ (၂)လလောက်မှာ ကျွန်တော် မှတ်မိသလောက်တော့ နိုင်ငံခြားရေးဝန်ကြီးဌာနမှာ ဒုတိယဝန်ကြီး ဦးမောင်မြင့် ကိုယ်တိုင်သွားရောက် ဆောင်ရွက်တယ် ဆိုတာကို ဒါကျွန်တော်တို့ တွေ့ရှိရပါတယ်။ ဥက္ကဋ္ဌကြီးခင်ဗျား။ အစိုးရအဖွဲ့များရဲ့ အခုလို ဆောင်ရွက်ချက်တွေဟာ လူအများစုဖြစ် တဲ့ လယ် သမား၊ အလုပ်သမားများက သူတို့ လည်း စောင့်ကြည့်နေကြလိမ့်မယ်လို့ထင်ပါတယ်။ ဘာကြောင့်လည်းဆိုတော့ နိုင်ငံတော် သမ္မတရဲ့ မိန့်ခွန်းအရ ဒီအစိုးရဟာတို့ ကို လက်တွေ့ကျကျ တကယ်လုပ်ပေးပါ မလား၊ တကယ်ရော လုပ်နိုင်ပါ့မလား စသည်ဖြင့် လူတွေဟာ ဒီလိုပဲ သံသယဖြစ်တတ်တဲ့အတွက် သူတို့ ကိုယ်တိုင်က စောင့်ကြည့်နေမှာလို့ ကျွန်တော်ယူဆပါတယ်။ အဲဒီလိုစောင့်ကြည့်တဲ့အတွက်ကြောင့် အခုတော့ တွေ့ရှိသွားပြီလို့ထင်ပါတယ်။ အဲဒီလို တွေ့ရှိတဲ့အတွက်ကြောင့်လည်း တွေ့ရှိချက်များ

အပေါ်မှာ ကျေနပ်ကြ လိမ့်မယ်လို့ ကျွန်တော် ယုံကြည် ပါတယ်။ နိုင်ငံတော်သမ္မတကြီးရဲ့ လမ်းညွှန်ချက်တွေထဲက တစ်ခုကတော့ ကျွန်တော်တို့နိုင်ငံဟာ လယ်ယာစိုက်ပျိုး ရေးလုပ်ငန်း တစ်ခုအတွက် နိုင်ငံမှာရှိတဲ့ လူဦးရေ၊ စားနပ်ရိက္ခာလုံလောက်တဲ့အပြင် ပိုလျှံနေပါတယ်။ သို့ပေမယ့် ဒီလို ပိုလျှံနေပေမယ့် တိုင်းပြည်ရဲ့ စီးပွားရေး၊ ဓနအင်အားဖွံ့ဖြိုးတိုးတက်ဖို့အတွက် ကတော့ စိုက်ပျိုးရေးတစ်ခုတည်း နဲ့မပြီးစီးနိုင်ဘူး။ ဒါ့ကြောင့် လယ်ယာစိုက်ပျိုးရေးကို အရှိန် အဟုန်မပျက် ဆက်လက်ဆောင်ရွက်ရင်းနဲ့ စက်မှုနိုင်ငံဘဝကူးပြောင်းဖို့ ကြိုး စားကြရမယ် ဆိုပြီးတော့ မှာ ကြား ထားတာရှိပါတယ်။ အဲဒီတော့ ဒီမှာကြားချက်အပေါ်မှာလည်းပဲ ဒီစက်မှု နိုင်ငံအဖြစ်ကို ကူးပြောင်း နိုင်ဖို့က အခြေခံတွေကို တည်ဆောက်နေ တဲ့သဘော ရှိပါတယ်။ ဒါတွေဖြစ်ဖို့အတွက်ကို ပြည်ထောင်စုအစိုးရရော၊ ပြည်နယ်တိုင်းအလိုက်ရော၊ အခြေအနေ ပေးရင်ပေးသလို လျှပ်စစ်ဓာတ်အားတွေလည်း ရရှိနိုင်သလို ကုန်ကြမ်းတွေလည်း ထွက်ရှိ နိုင်မယ်ဆိုရင် လုပ်ငန်းလုပ် ဆောင်မယ့် အရင်းအနှီးများ၊ ကုန်သည်ကြီးများ၊ လုပ်ငန်းရှင်များ ရှိလာတယ်ဆိုရင် ဒါဖော်ထုတ်ဆောင်ရွက်မှာဖြစ်ပါတယ်။ လုပ်နေတဲ့ လုပ်ငန်းကတော့ ပြည်ပ အရင်းအနှီးများကို ဖိတ်ခေါ်ခြင်း အထူး စီးပွားရေးဇုန်များ ဖော်ထုတ်ခြင်း၊ တိုင်းရင်းသား လုပ်ငန်းရှင်များနဲ့ စက်မှု လုပ်ငန်း ကုန်ထုတ်လုပ်ငန်းများ အားပေးခြင်းဆိုတဲ့ ဆောင်ရွက်ချက် တွေကို ယနေ့ဆောင်ရွက်နေတာဖြစ်ပါတယ်။ ဥက္ကဋ္ဌကြီးခင်ဗျာ၊ ပညာရေးနဲ့ ကျန်းမာရေး စောင့်ရှောက်မှု ကဏ္ဍအခြေခံကောင်းများကို တည်ဆောက်ပေးထားပါတယ်။ နောက် ပညာရေး၊ ကျန်းမာရေးနယ်ပယ်မှာ ဘက်စုံဖွံ့ဖြိုးရေး တွေရရှိဖို့အတွက် သင့်တော်တဲ့ ပုဂ္ဂိုလ်များ ဖိတ်ခေါ်ပြီးတော့ ဝန်ကြီးဌာနအလိုက်လည်း အလုပ်ရုံ ဆွေးနွေးပွဲများကို ဆောင်ရွက်နေတာ တွေရှိပါတယ်။ နောက် ပြည်ထောင်စုကျန်းမာရေးဝန်ကြီး မကြာသေးခင်က အမေရိကန်နိုင်ငံ ပြည်နယ်တော့ ဒီဂျာနယ်ထဲမှာ မပါလို့ ကျွန်တော်မမှတ်မိဘူး။ အမေရိကန်နိုင်ငံက တက္ကသိုလ် John Howkin University အဲဒီက ပါမောက္ခဒါရိုက်တာ ဒေါက်တာ Carl D. Jackson ဆိုတဲ့ သူနဲ့ တွေ့ဆုံပြီးတော့မှ ဒီကျန်းမာရေးဆိုင်ရာ သုတေသနလုပ်ငန်းများကို ကျယ်ကျယ် ပြန့်ပြန့် ပူးပေါင်းဆောင်ရွက်ဖို့ လေ့လာဖို့ ညှိနှိုင်းခဲ့တယ်ဆိုတဲ့ သတင်းတစ်ပုဒ်ကိုလည်း ဂျာနယ်တစ်ခုမှာ ဖတ်လိုက်ရပါတယ်။ အဲဒီကနေတစ်ဆင့် ဒေါက်တာ Carl D. Jackson နဲ့တွေ့ပြီးတဲ့နောက် ဂျပန်၊ တောင်ကိုရီးယားစတဲ့ နိုင်ငံတွေကိုလည်း ဆက်လက်ပြီးတော့ သွား ရောက်လေ့လာမယ်လို့ သတင်းမှာဖော်ပြထားပါတယ်။ နောက် နိုင်ငံတော်သမ္မတကြီး လမ်းညွှန်

နှမ်း၊ ရာဘာ ရေထွက်ကုန်ပစ္စည်းစတဲ့ အရေးကြီးသော နိုင်ငံခြားပို့ကုန် (၇) မျိုးအပေါ်မှာ ကုန်သွယ်ခွန် လျော့ချတဲ့ ကိစ္စ၊ နောက် နိုင်ငံခြားငွေရဲရဲတဲ့ဝင်ငွေခွန်ပေါ်မှာ (၁၀) ရာခိုင်နှုန်းက နေ (၂) ရာခိုင်နှုန်းထိလျော့ချတဲ့ကိစ္စများဟာ ဒါဘဏ္ဍာရေးဝန်ကြီးဌာနရဲ့ ဆောင်ရွက်ချက်တွေထဲ က နေဖြစ်ပြီးတော့ ပြည်သူများကို တိုက်ရိုက်အကျိုးပြုနိုင်တဲ့ ကိစ္စရပ်တွေဖြစ်တယ်လို့ ကျွန်တော် မြင်ပါတယ်။ နောက် စောစောက ကိုယ်စားလှယ်တစ်ယောက်တင် ပြသွားတဲ့အတိုင်းပဲ အရင်း အနှီးဈေးကွက်များ၊ စတော့ဈေးကွက်များ ပေါ်ပေါက်လာဖို့အတွက် ငွေချေး သက်သေခံ လက်မှတ်ရောင်းဝယ်ရေး ဥပဒေဆိုတာကို ဘဏ္ဍာရေးဝန်ကြီး ဌာနက ရေးဆွဲပြီးစီးနေပြီဆိုတဲ့ သတင်းတစ်ခုကိုလည်း ကျွန်တော်ဖတ်ရှုထားပါတယ်။ နောက် လူမှုရေးကဏ္ဍမှာ လျှပ်စစ်ဓာတ် အား ပိုမိုသုံးစွဲလာနိုင်တာတို့၊ အငြိမ်းစားဝန်ထမ်းတွေရဲ့ ခေတ်နဲ့ လျော်ညီတဲ့ အငြိမ်းစားလစာ တွေ တိုးမြှင့်ပေးတာတို့ ဆိုတဲ့ လုပ်ဆောင်ချက်တွေဟာလည်း အများပြည်သူကျေနပ်ဖွယ် ရာရှိတဲ့ ဆောင်ရွက်ချက်တွေလို့ ကျွန်တော် တင်ပြချင်ပါတယ်။ နောက်ဒီကိစ္စမှာ နိုင်ငံတော်သမ္မတကြီး ပြောကြားခဲ့တဲ့ မိန့်ခွန်းမှာပဲ ပါရှိထားတာဖြစ်ပါတယ်။ လက်ရှိဝန်ထမ်းတွေအတွက် အချိန်အခါ ကျရောက်တဲ့အခါမှာ သင့်တော် တဲ့ အချိန်အခါရောက်ရှိတဲ့အခါ လက်ရှိဝန်ထမ်းတွေရဲ့ လုပ်ခ လစာများကိုလည်း စဉ်းစားပေးသွားမှာဖြစ်တယ်ဆိုတဲ့ အချက်တစ်ချက် တွေ့ရှိပါတယ်။ ဥက္ကဋ္ဌကြီးခင်ဗျား။ ကျွန်တော် ဆက်လက်တင်ပြချင်တာကတော့ ဒီနိုင်ငံတော်သမ္မတကြီးနဲ့ ဒုတိယ သမ္မတ (၂) ဦး သူတို့ ကိုယ်တိုင်ရေးဘေးသင့်ဒေသ ရခိုင်ပြည်နယ်၊ ကရင်ပြည်နယ်၊ တနင်္သာရီ တိုင်း နောက်လျင်ဒဏ် သင့်ဒေသ ရှမ်းပြည်နယ်အရှေ့ပိုင်း တာလေ စတဲ့ နေရာဒေသတွေကို ကိုယ်တိုင်ကိုယ်ကျသွားရောက်ပြီးတော့ ကယ်ဆယ်ရေးလုပ်ငန်းတွေ ဆောင်ရွက်ခြင်း၊ အားပေး ခြင်း စတဲ့လုပ်ငန်းများ ဆောင်ရွက်ခဲ့တာကို ကျွန်တော်တို့ ရုပ်မြင်သံကြား သတင်းတွေမှာလည်း ပါပြီးဖြစ်တဲ့အတွက် ကိုယ်စားလှယ် အားလုံးလည်း သိပြီးဖြစ်ပါတယ်။ ဒါကဘာကို ပြသသလဲ ဆိုရင်တော့ နိုင်ငံတော်အကြီးအကဲဖြစ်ကြတဲ့ ပုဂ္ဂိုလ် ကြီးများ ကိုယ်တိုင်သူတို့ကို ရွေးချယ်ပေး လိုက်တဲ့ ပြည်သူ လူထု၊ ပြည်သူများကတင်မြောက်တဲ့ အစိုးရပီပီ ပြည်သူ့ထံအရောက်သွားမယ်၊ ပြည်သူ့အကျိုးကို လက်တွေ့ကျကျဆောင်ရွက်မယ်ဆိုတဲ့ ဆောင်ရွက်ချက်ကိုပြသခြင်း ဖြစ်တယ် လို့ အဓိပ္ပာယ် ကောက်ယူလို့ ရပါတယ်။ ဥက္ကဋ္ဌကြီးခင်ဗျား။ ဒီနောက်ဆုံးအပိုင်းတစ်ပိုင်းကို ကျွန်တော် ဆက်လက်ပြီးတင်ပြဆွေးနွေးပါမယ်။ အဲဒါကတော့ နိုင်ငံတော် တည်ငြိမ်ရေးအပိုင်း ဖြစ်ပါတယ်။ ဒီနိုင်ငံတော် တည်ငြိမ်မှုရရှိဖို့အတွက် ကြိုးပမ်းဆောင်ရွက်ချက်တွေကိုလည်း ပဲ

မြင်သာထင်သာ ရှိပါတယ်။ တိုင်းရင်းသားပြန်လည်ပေါင်းစည်းရေးအတွက် တိုင်းရင်းသား စည်းလုံးညီညွတ်ရေးကို နိုင်ငံတော်အစိုးရက အလေးထားပြီးတော့ ဆောင်ရွက်နေပါတယ်။ စီးပွားရေးနယ်ပယ်နဲ့ လူမှုရေးနယ်ပယ်က အသင်း အဖွဲ့များကို သြဂုတ်လ (၁၇) ရက်နေ့မှာ သမ္မတကြီးက တွေ့ဆုံခဲ့ ပါတယ်။ အလားတူပဲ ဒေါ်အောင်ဆန်းစုကြည်နဲ့ သီးခြားတွေ့ဆုံခဲ့ပါတယ်။ သြဂုတ်လ (၁၉) ရက် နေ့ကနေ (၂၁) ရက်နေ့ထိ ပြုလုပ်တဲ့ စီးပွားရေးပြုပြင်ပြောင်းလဲမှု အတွက် အမျိုးသားအဆင့် အလုပ်ရုံဆွေးနွေးပွဲမှာလည်းပဲ ဒေါ်အောင်ဆန်းစုကြည် အပါအဝင် နိုင်ငံရေးပါတီများက ကိုယ်စားလှယ်တွေကို ဖိတ်ခေါ်ပြီးတော့ တွေ့ဆုံခဲ့ပါတယ်။ အဲဒီတော့ ဒီလို ဆောင်ရွက်ချက်တွေဟာ ဘာကိုရည်ရွယ်တယ်ဆိုတာ ကျွန်တော်တို့ လွှတ်တော်ကိုယ်စား လှယ် များ အားလုံးသဘောပေါက်ကြပြီး ဖြစ်မယ်လို့ ကျွန်တော် ယုံကြည်ပါတယ်။ နောက် ဒေါ်အောင်ဆန်းစုကြည်ကိုယ်၌ကလည်း နိုင်ငံတော်သမ္မတကြီးနဲ့တွေ့ဆုံခဲ့ရတာကို ကျေနပ်မိ တယ်လို့ ပြောပါတယ်။ တိုင်းရင်းသား လက်နက်ကိုင်အဖွဲ့အစည်းများကို ငြိမ်းချမ်းရေးဆွေးနွေး ဖို့ သမ္မတကြီးရဲ့ဖိတ်ခေါ်မှု ကိုလည်း နိုင်ငံရေးပါတီများက တုန့်ပြန်တာ ကျေနပ်ဖွယ်ရာကောင်း တယ်။ နိုင်ငံရေးပါတီတွေ နိုင်ငံရေး အကဲခတ်ပုဂ္ဂိုလ်တွေကို ကျွန်တော်မှတ်သားထားတာက တော့ ဦးဘတင့်ဆွေ၊ နိုင်ငံရေးအကဲခတ် သူ၊ နောက်ကရင်ပြည်နယ် ပြည်သူ့ပါတီ အထွေထွေ အတွင်းရေးမှူး ဦးစောဆေးဝါး၊ နောက် ပြည်ထောင်စုဒီမိုကရေစီ ပါတီဥက္ကဋ္ဌ ဦးသိန်းတင်အောင် KIO ဥက္ကဋ္ဌ ဒေါက်တာဘူးဂျာ၊ နောက်တိုင်းရင်းသားညီနောင် (၅) ပါတီ ဒါကတော့ ကျွန်တော်တို့ ဒီအထဲမှာလည်း ကိုယ်စားလှယ်တော်တွေထဲမှာလည်း ပါကြတဲ့ပါတီဖြစ်ပါတယ်။ အဲ ဒီတော့ ဒီပုဂ္ဂိုလ်တွေ အားလုံးက ကြေညာချက်ထုတ်ပြန်ပြီးတော့ ကြိုဆိုတယ်။ နိုင်ငံတော်သမ္မတကြီးရဲ့ ငြိမ်းချမ်းရေးတံခါးဖွင့်ထားတဲ့ကိစ္စကို ကြိုဆို ပါတယ်ဆိုပြီးတော့ ထုတ်ပြန်ကြေညာခဲ့ကြတာ ကို တွေ့ရှိရပါတယ်။ နောက်တစ်ခု ကတော့ ထူးထူးခြားခြား ကျွန်တော်တို့ လွှတ်တော်ကျင်းပနေစဉ် ကာလမှာပဲ ကုလသမဂ္ဂ လူ့အခွင့်အရေးအစီရင်ခံစာ တင်သွင်းသူ မစ္စတာကင်တားနား ဒီပုဂ္ဂိုလ် ဟာ ပြည်သူ့လွှတ်တော်ဥက္ကဋ္ဌ ကြီး၊ အမျိုးသားလွှတ်တော် ဥက္ကဋ္ဌကြီးတို့နဲ့ ပြည်ထောင်စုဝန်ကြီး တွေနဲ့ တွေ့ဆုံခဲ့တာကို အားလုံးအသိဖြစ်ပါတယ်။ အဲဒါကြောင့် ကျွန်တော်တို့ရဲ့ တိုးတက်ကောင်း မွန်နေတဲ့ အခြေအနေတွေဟာ ကျွန်တော်တို့ ကိုယ်တိုင် ဆက်လက်ပြီးတော့ အကောင်အထည် ဖော် ကျွန်တော်တို့ အပါအဝင် လွှတ်တော်ကိုယ်စားလှယ်များအပါအဝင် ကြိုးပမ်းဆောင်ရွက်ဖို့ တာဝန်ရှိပါတယ်လို့ တင်ပြချင်ပါတယ်။ မတူညီတဲ့ အမြင်များရှိသော်လည်းပဲ တိုင်းရင်းသား

အားလုံးနဲ့ သက်ဆိုင်တဲ့ ဘုံအ ကျိုးစီးပွား ဒါမှမဟုတ် ရင် အမျိုးသား အကျိုးစီးပွား ဒါကို ဖော်ဆောင်တဲ့ နေရာမှာတော့ ပူးပေါင်းဆောင်ရွက်မှု ပြုကြဖို့လိုပါတယ်။ ဖွဲ့စည်းပုံအခြေခံဥပဒေ ဘောင်အတွင်းက ဒီမိုကရေစီ ကျင့်စဉ်နဲ့အညီ ရွေးကောက်ပွဲမှာ ပါဝင်ယှဉ်ပြိုင်ပြီးတော့ လုပ်ပိုင် ခွင့်အာဏာကို တရားနည်းလမ်းတကျ ရယူပါလို့ နိုင်ငံတော်သမ္မတကြီးက တိုက်တွန်းထားပါ တယ်။ ဒါကြောင့် နိဂုံးချုပ်အနေနဲ့ ကျွန်တော်တင်ပြရမယ်ဆိုရင် ရက်ပေါင်း (၁၀၀) အတွင်းမှာ ပြည်ထောင်စုအစိုးရ၊ ပြည်နယ်အစိုးရများ၊ တိုင်းဒေသကြီး အစိုးရများရဲ့ ဆောင်ရွက်ချက်တွေ ဟာ လူမှုစီးပွားရေးဘဝမြှင့်တင်တဲ့ လုပ်ငန်းတွေမှာလည်းပဲ ထင်သာမြင်သာတဲ့ အောင်မြင်မှုတွေ ရရှိနေသလို နိုင်ငံတော်တည်ငြိမ်အေးချမ်းရေးနဲ့ အမျိုးသားပြန်လည်ပေါင်းစည်းရေး ဒီအရေး ကြီးတဲ့ကဏ္ဍမှာလည်း ကောင်းမွန်တဲ့အခြေခံတွေကို တည်ဆောက်ပေးနိုင်ခဲ့ တယ်ဆိုတာကို ကျွန်တော်တို့ တွေ့ရှိရ ပါတယ်။ ဒါကြောင့် ပြည်သူလူထုရဲ့ ယုံကြည်မှု ကို ပိုမိုတိုးပွားလာအောင် ကျွန်တော်တို့က အခုအားလုံးသိပြီးသားကိုပဲ ကျွန်တော် က ပြန်တင်ပြနေတာဖြစ်ပါတယ်။ ဒါကြောင့် သိပြီးသားဆိုရင် ခိုင်ခိုင်မာမာသိပြီးတော့ ခိုင်ခိုင်မာမာ ယုံကြည်မှာဖြစ်ပါတယ် ။ ခိုင်ခိုင်မာမာယုံကြည်ရင် နောက် ရှေ့ဆက်လှမ်းမယ့်ခြေလှမ်းကိုလည်းပဲ ယုံယုံကြည်ကြည်နဲ့ အားလုံးပူးပေါင်းဆောင်ရွက်လိုက်ပါသွားမှာဖြစ်ပါတယ်။ အဲဒီရည်ရွယ်ချက် နဲ့ ကျွန်တော်တို့ လွှတ်တော်က ပြည်ထောင်စုအစိုးရနဲ့ ပြည်နယ် ၊ တိုင်းအစိုးရအဖွဲ့များရဲ့ ရက် (၁၀၀) ကျော် ကာလအတွင်း ဆောင်ရွက်ချက်များကို ချီးကျူးမှတ်တမ်းတင်ပေးပါရန်အဆိုကို တင်သွင်း ရခြင်း ဖြစ်ပါတယ် ခင်ဗျား။ ကျေးဇူးတင်ပါတယ်။

ဥက္ကဋ္ဌ။ ။အဆိုကို ထောက်ခံမယ့်သူရှိပါက ဆက်လက်ဆောင်ရွက်ဖို့ ဖြစ်ပါ တယ်။

အချိန်၊ ၁၅:၀၀။

ဦးခင်မောင်ဌေး၊ မန္တလေးတိုင်းဒေသကြီး မဲဆန္ဒနယ်အမှတ်(၁၀)။ ။လေးစားအပ်ပါ သော အမျိုးသားလွှတ်တော်ဥက္ကဋ္ဌကြီးနဲ့ လွှတ်တော် ကိုယ်စားလှယ်များခင်ဗျား ။ ကျွန်တော် ကတော့ မန္တလေးတိုင်းဒေသကြီး မဲဆန္ဒနယ်အမှတ် (၁၀) မှ အမျိုးသားလွှတ်တော်ကိုယ်စားလှယ် ဦးခင်မောင်ဌေးဖြစ်ပါတယ်။ ကျွန်တော့် အနေနဲ့ မန္တလေး တိုင်းဒေသကြီး မဲဆန္ဒနယ်မြေ အမှတ် (၃) မှ အမျိုးသားလွှတ်တော်ကိုယ်စားလှယ် ဦးတင်မောင်ဝင်း တင်သွင်း သွားတဲ့ အဆိုဖြစ်တဲ့

နိုင်ငံတော်သမ္မတကြီးဦးဆောင်တဲ့ ပြည်ထောင်စုသမ္မတမြန်မာနိုင်ငံတော်အစိုးရနဲ့ တိုင်းဒေသကြီး၊ ပြည်နယ်အစိုးရအဖွဲ့များ၏ ရက် (၁၀၀) ကျော်ကာလအတွင်း ဆောင်ရွက်ချက်များ ကို လွှတ်တော်က ချီးကျူးမှတ်တမ်းတင်ပေးပါရန် တင်သွင်းသော အဆိုကို လှိုက်လှိုက်လှဲလှဲ ထောက်ခံအပ်ပါကြောင်း တင်ပြအပ်ပါတယ် ခင်ဗျာ။ ကျေးဇူးတင်ပါတယ်။

အချိန်၊ ၁၅:၀၁။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များ ခင်ဗျား။ ဦးတင်မောင်ဝင်း တင်သွင်းတဲ့ အဆိုကို လွှတ်တော်ကိုယ်စားလှယ်တစ်ဦးက ထောက်ခံ သွားပါတယ်။ အဆိုမှာ ပြည်ထောင်စုနှင့် ပြည်နယ် /တိုင်းဒေသကြီး အစိုးရအဖွဲ့များ ရက် (၁၀၀) ကျော်ကာလ အတွင်း ဆောင်ရွက်ချက်များကို လွှတ်တော်က ချီးကျူးမှတ်တမ်းတင်ပေးပါရန် ဖြစ်ပါတယ်။ ဒါ့ကြောင့် အဆိုကို လက်ခံဆွေးနွေးရန် သင့်/မသင့် လွှတ်တော်ရဲ့ ဆန္ဒရယူပါမယ်။

အဆိုကိုလက်ခံဆွေးနွေးဖို့ လွှတ်တော်ကိုယ်စားလှယ်များက သဘောတူပါသလား ခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

အဆိုကိုလက်ခံဆွေးနွေးဖို့ သဘောမတူတဲ့ လွှတ်တော် ကိုယ်စားလှယ်များ ရှိပါ သလားခင်ဗျား။

ဥက္ကဋ္ဌ။ ။အဆိုကိုလက်ခံဆွေးနွေးဖို့ သဘောမတူတဲ့ လွှတ်တော် ကိုယ်စား လှယ် မရှိတဲ့အတွက် ဦးတင်မောင်ဝင်း ရဲ့ အဆိုကို လက်ခံဆွေးနွေးရန် လွှတ်တော်က သဘောတူ ကြောင်း ကြေညာပါတယ်။ (ဩဘာသံများ)

အချိန်၊ ၁၅:၀၁။

ဥက္ကဋ္ဌ။ ။ ဦးတင်မောင်ဝင်း တင်သွင်းတဲ့အဆိုကို ဆွေးနွေးမယ့် လွှတ်တော် ကိုယ်စားလှယ်များရှိပါက အစည်းအဝေးရပ်နားတဲ့အခါမှာ အမျိုးသားလွှတ်တော်ဌာန၊ ဒုတိယ ညွှန်ကြားရေးမှူးချုပ် ထံ အမည်စာရင်း ပေးပို့ကြဖို့ဖြစ်ပါတယ်။

ဦးသိန်းဝင်း၊ စစ်ကိုင်းတိုင်းဒေသကြီး မဲဆန္ဒနယ်အမှတ် (၉) ၏ လယ်ယာစိုက်ပျိုးရေးနှင့် ဆည်မြောင်းဝန်ကြီးဌာနက စီမံ ခန့်ခွဲသောဥပဒေများမှ ပြည်ထောင်စုသမ္မတ မြန်မာ နိုင်ငံတော်၏ လယ်ယာကဏ္ဍဖွံ့ဖြိုးတိုးတက်ရေးနှင့် တောင်သူလယ်သမား များလယ်ယာ မြေလုပ်ပိုင်ခွင့် မဆုံးရှုံးစေရေး ၊ လုံခြုံမှုအပြည့်အဝပေးနိုင်ရေး၊ စိုက်ပျိုးပြီးထွက်ရှိလာ သည့် သီးနှံများ ဈေးနှိမ်မခံရရေးနှင့်ဈေးကွက်ရရှိရေး စသည့်တို့ပါဝင်သည့် ဥပဒေအသစ် တစ်ခုရေးဆွဲပြီး ၁၉၅၃ ခုနှစ် လယ်ယာမြေနိုင်ငံပိုင်ပြုလုပ်ရေး အက်ဥပဒေ၊ ၁၉၆၃ ခုနှစ် သီးစားချထားရေး ဥပဒေ ၊ ၁၉၆၃ ခုနှစ် တောင်သူလယ်သမား အခွင့်အရေး ကာကွယ် သည့် ဥပဒေများကို ဖျက်သိမ်းရန် ပြည်ထောင်စုအစိုးရအား တိုက်တွန်းကြောင်းအ ဆို တင်သွင်းခြင်းနှင့် လက်ခံဆွေးနွေးရန် သင့် မသင့် အဆုံးအဖြတ်ရယူခြင်း

အချိန်၊ ၁၅:၀၃။

ဥက္ကဋ္ဌ။

။အမျိုးသားလွှတ်တော် ကိုယ်စားလှယ်များခင်ဗျား။ စစ်ကိုင်း တိုင်းဒေသကြီး မဲဆန္ဒနယ် အမှတ် (၉) မှ ဦးသိန်းဝင်းက လယ် ယာစိုက်ပျိုးရေးနှင့် ဆည်မြောင်း ဝန်ကြီးဌာနက စီမံခန့်ခွဲသော ဥပဒေများမှ ပြည်ထောင်စုသမ္မတ မြန်မာနိုင်ငံ တော်၏ လယ်ယာကဏ္ဍ ဖွံ့ဖြိုးတိုးတက်ရေး နှင့် တောင်သူလယ်သမားများ လယ်ယာမြေလုပ်ပိုင်ခွင့် မဆုံးရှုံးစေရေး၊ လုံခြုံမှုအပြည့်အဝပေးနိုင်ရေး၊ စိုက်ပျိုးပြီး ထွက်ရှိလာသည့်သီးနှံများ ဈေး နှိမ် မခံရရေးနှင့် ဈေးကွက်ရရှိရေး စသည့်တို့ပါဝင်သည့် ဥပဒေအသစ်တစ်ခုရေးဆွဲပြီး ၁၉၅၃ ခုနှစ်၊ လယ်ယာမြေနိုင်ငံပိုင် ပြုလုပ်ရေးအက်ဥပဒေ ၊ ၁၉၆၃ ခုနှစ် သီးစားချထားရေး ဥပဒေ ၁၉၆၃ ခုနှစ် တောင်သူလယ်သမားအခွင့်အရေးကာကွယ်သည့်ဥပဒေများကို ဖျက်သိမ်းရန်နှင့် စပ်လျဉ်း တဲ့ အဆိုတစ်ရပ် တင်သွင်းလိုကြောင်း အမျိုးသားလွှတ်တော်သို့ ပေးပို့ထား ပါတယ်။ ယခု ဦးသိန်းဝင်း က အဆိုတင်သွင်းဖို့ဖြစ်ပါတယ်။

အချိန်၊ ၁၅:၀၄။

ဦးသိန်းဝင်း၊ စစ်ကိုင်းတိုင်းဒေသကြီး မဲဆန္ဒနယ်အမှတ်(၉)။ ။လေးစားအပ်ပါ

သော အမျိုးသားလွှတ်တော်ဥက္ကဋ္ဌကြီး နှင့် ပြည်ထောင်စုဝန်ကြီး၊ အမျိုး သားလွှတ်တော် ကိုယ်စားလှယ်များခင်ဗျား။ ကျွန်တော်ကတော့ စစ်ကိုင်းတိုင်းဒေသကြီး မဲဆန္ဒနယ်အမှတ် (၉) မှ

အမျိုးသားလွှတ်တော် ကိုယ်စားလှယ် ဦးသိန်းဝင်း ဖြစ်ပါတယ်။ လယ်ယာစိုက်ပျိုးရေးနှင့် ဆည်မြောင်းဝန်ကြီးဌာနကို လေ့လာဖို့အတွက် တာဝန် ပေးအပ်ခြင်းခံခဲ့ရပါတယ်။ အမျိုးသား လွှတ်တော် ပြည်သူ့ငွေစာရင်း ကော်မတီမှ လယ်ယာစိုက်ပျိုးရေးနှင့် ဆည်မြောင်းဝန်ကြီးဌာနမှ စီမံခန့်ခွဲသော ဥပဒေများကို တာဝန်ပေးချက်အရ လေ့လာဆန်းစစ်ခဲ့ကြပါတယ်။ လေ့လာဆန်းစစ် ခဲ့ကြတဲ့ တွေ့ရှိချက်များကို လေ့လာသုံးသပ်ပြီး လွှတ်တော်သို့ တင်ပြခြင်းဖြစ်ပါတယ်။ အဲဒီတင်ပြ ချက်များကို ပြည်သူ့ငွေစာရင်း ကော်မတီရဲ့ ကိုယ်စား တင်ပြသွားမှာဖြစ်ပါတယ်။ လွှတ်တော် ဥက္ကဋ္ဌကြီးခင်ဗျား။ ဖတ်ကြားတင်သွင်းခွင့်ပြုပေးပါရန် ပန်ကြားအပ်ပါတယ်ခင်ဗျား။

ဥက္ကဋ္ဌ။ **။ခွင့်ပြုပါတယ်။**

အချိန်၊ ၁၅:၀၄။

ဦးသိန်းဝင်း၊ စစ်ကိုင်းတိုင်းဒေသကြီး မဲဆန္ဒနယ်အမှတ်(၉)။ **။လယ်ယာစိုက်ပျိုး**

ရေးနှင့် ဆည်မြောင်းဝန်ကြီးဌာနမှ စီမံခန့်ခွဲသော ဥပဒေပေါင်း (၁၂) ခုရှိပါတယ်။ အဆိုပါ ဥပဒေ များဟာ ပြည်သူ့ငွေစာရင်းကော်မတီမှ လေ့လာစိစစ်တဲ့အခါ နိုင်ငံတော်နှင့် အများပြည်သူတို့၏ အကျိုးစီးပွားကို အလေးထားပြီး ကာကွယ် စောင့်ရှောက်ရေး ဦးတည်မှုမရှိသော ဥပဒေ၊ နိုင်ငံတော်၏ဈေးကွက်စီးပွားရေးစနစ်နှင့် စီးပွားရေးဖွံ့ဖြိုး တိုးတက်ရေး အကောင်အထည်ဖော် မှု အခြေ အနေတို့နှင့် လိုက်လျောညီထွေမရှိ တော့သော ဥပဒေများကို လေ့လာစိစစ်တွေ့ရှိခဲ့ပါ တယ်။ အဲဒီလေ့ လာစိစစ်တွေ့ရှိခဲ့တဲ့ ဥပဒေများ ဟာ ၁၉၅၃ ခုနှစ် လယ်ယာမြေနိုင်ငံပိုင် ပြုလုပ် ရေး အက်ဥပဒေ၊ ၁၉၆၃ ခုနှစ် သီးစားချထားရေး ဥပဒေ၊ ၁၉၆၃ ခုနှစ် တောင်သူလယ်သမား အခွင့်အရေး ကာကွယ်သင့်သည့်ဥပဒေများဖြစ်ပြီးတော့ ကျန်တဲ့ ဥပဒေ (၉) ခုဟာ ဆက်လက် ကျင့်သုံးနိုင်တဲ့ ဥပဒေများ အဖြစ်တွေ့ရှိခဲ့ပါတယ်။ ဖော်ပြပါ ဥပဒေများဟာ ပြည်ထောင်စုသမ္မတ မြန်မာနိုင်ငံတော်ရဲ့ လယ်ယာကဏ္ဍဖွံ့ဖြိုးတိုးတက်ရေးနှင့် တောင်သူလယ်သမား များ လယ်ယာ မြေလုပ်ပိုင်ခွင့် မဆုံးရှုံးစေရေး လုံခြုံမှု၊ အာမခံမှု အပြည့်အဝပေးနိုင်တဲ့ ဥပဒေများမဟုတ်ကြတဲ့ အတွက် အဲဒီရဲ့ အာမခံချက်ပေးနိုင်မယ့် ဥပဒေများရေးဆွဲဖို့ လိုအပ်တယ်။ အဆိုပါ ဥပဒေများကို ဖျက်သိမ်းဖို့ လိုအပ်တယ်လို့ သုံးသပ်ခဲ့ကြပါတယ်။

ဒါကြောင့် လယ်ယာစိုက်ပျိုးရေးနှင့်ဆည်မြောင်းဝန်ကြီးဌာနက စီမံခန့်ခွဲသော ဥပဒေ များမှ ပြည်ထောင်စုသမ္မတမြန်မာနိုင်ငံတော်၏ လယ်ယာကဏ္ဍဖွံ့ဖြိုးတိုးတက်ရေးနှင့် တောင်သူ

ပြည်ထောင်စုဝန်ကြီးက ပြန်လည်ရှင်းလင်း ဆွေးနွေးခြင်း

အချိန်၊ ၁၅:၀၉။

ဥက္ကဋ္ဌ။ ။ ပြည်ထောင်စုဝန်ကြီးက ရှင်းလင်းဆွေးနွေးရန် ရှိပါက ရှင်းလင်း ဆွေးနွေးရန် ဖြစ်ပါတယ်။

ဖြေကြားချက်

အချိန်၊ ၁၅:၀၉။

ဦးမြင့်လှိုင်(ပြည်ထောင်စုဝန်ကြီး၊လယ်ယာစိုက်ပျိုးရေးနှင့် ဆည်မြောင်းဝန်ကြီးဌာန) ။

လေးစားအပ်ပါသော အမျိုးသားလွှတ်တော် ဥက္ကဋ္ဌကြီးနှင့် အမျိုးသားလွှတ်တော် ကိုယ်စားလှယ်တော်ကြီးများ ကိုယ်စိတ်နှစ်ဖြာ ရွှင်လန်းကျန်းမာကြပါစေရန် ပထမဦးစွာ ဆုမွန်ကောင်းတောင်းရင်း ဂါရဝပြုအပ်ပါတယ်။ စစ်ကိုင်းတိုင်းဒေသကြီး မဲဆန္ဒနယ်အမှတ် (၉) အမျိုးသားလွှတ်တော် ကိုယ်စားလှယ် ဦးသိန်းဝင်း ဆွေးနွေးခဲ့တဲ့ လယ်ယာစိုက်ပျိုးရေးနှင့် ဆည်မြောင်းဝန်ကြီးဌာနက စီမံခန့်ခွဲသော ဥပဒေများမှ ပြည်ထောင်စုသမ္မတမြန်မာနိုင်ငံ တော်၏ လယ်ယာကဏ္ဍဖွံ့ဖြိုး တိုးတက်ရေးနှင့် တောင်သူလယ်သမားများ လယ်ယာမြေလုပ်ပိုင်ခွင့် မဆုံးရှုံးစေရေး၊ လုံခြုံမှု အပြည့်အဝပေးနိုင်ရေး၊ စိုက်ပျိုးပြီးထွက်ရှိလာသည့်သီးနှံများ ဈေးနှိမ် မခံရရေးနှင့် ဈေးကွက်ရရှိ ရေး စသည်တို့ပါဝင်သည့် ဥပဒေအသစ်တစ်ခုရေးဆွဲပြီး ၁၉၅၃ ခုနှစ် လယ်ယာမြေ နိုင်ငံပိုင် ပြုလုပ်ရေး အက်ဥပဒေ၊ ၁၉၆၃ ခုနှစ် သီးစား ချထားရေး ဥပဒေ၊ ၁၉၆၃ ခုနှစ် တောင်သူလယ်သမား အခွင့်အရေး ကာကွယ်သည့် ဥပဒေများကို ဖျက်သိမ်းသင့်ပါကြောင်း အဆိုပြုချက်နှင့် ပတ်သက်၍ ကျွန်တော် လယ်ယာစိုက်ပျိုးရေးနှင့်ဆည်မြောင်းဝန်ကြီး ဌာန ပြည်ထောင်စုဝန်ကြီး ဦးမြင့်လှိုင် မှ ရှင်းလင်းတင်ပြသွားမှာ ဖြစ်ပါတယ်။ နိုင်ငံတော် အစိုးရ အနေဖြင့် နိုင်ငံနှင့် အဝန်း ကျေးလက်ဒေသ ဖွံ့ဖြိုးတိုးတက်ရေးနှင့် ဆင်းရဲနွမ်းပါးမှု လျော့နည်းကျဆင်းရေးလုပ်ငန်းတာဝန်အပေါ် အမျိုးသားရေးအဓိက တာဝန်တစ်ရပ်အဖြစ် အကောင်အထည်ဖော်ဆောင်ရွက်လျက်ရှိရာမှာ လယ်ယာကဏ္ဍဖွံ့ဖြိုး တိုးတက်ရေး လုပ်ငန်းစဉ် သည် အဓိက ဦးစားပေးလုပ်ငန်းအဖြစ် ပါဝင် လျက် ရှိနေပါတယ်။ ထိုတာဝန်အပေါ်မှာ လက်ငင်းလုပ်ငန်းများ ရေတို / ရေရှည် လုပ်ငန်း များအဖြစ် လက်တွေ့ကျကျ ကြိုးပမ်း ဖော်ဆောင် လျက်ရှိနေပါတယ်။ တောင်သူလယ်သမားများ အတွက် လက် တွေ့ကျပြီး အမှန်တကယ်အကျိုးပြုမည့် ဥပဒေများကိုလည်းပဲ ခေတ်ကာလနဲ့ လျော်ညီစွာ ပြန်လည်

ပြင်ဆင်သွားရန်မှာ အဓိက အခြေခံ လိုအပ်ချက်ဖြစ်ပါကြောင်း အပြည့်အဝ သဘောတူ ထောက်ခံဆွေးနွေးလိုပါတယ်။ နိုင်ငံတော်အစိုးရသစ် စတင် ဖွဲ့စည်းခဲ့ပြီးဖြစ်သည့် ၃၀.၃.၂၀၁၁ ရက်နေ့ ပထမအကြိမ် ပြည်ထောင်စုလွှတ်တော် ပုံမှန် အစည်းအဝေးမှာပင် မိန့်ကြားခဲ့တဲ့ နိုင်ငံတော်သမ္မတကြီး၏မိန့်ခွန်းမှာ တိတိကျကျဖော်ပြ ပါရှိတဲ့ အချက်ဖြစ်တဲ့ တောင်သူ လယ်သမားများ၏ လယ်ယာလုပ်ပိုင်ခွင့် နှင့်ပတ်သက်သည့်ဥပဒေများ ပြုစုနိုင်ရေး လေ့လာရန် နှင့် လက်ရှိဥပဒေများ ကို ခေတ်နဲ့အညီပြင်ဆင်နိုင်ရေး အတွက် ပြန်လည်သုံး သပ်ဆောင်ရွက်ရန် ဆိုတဲ့ မူဝါဒ လမ်းညွှန်မှာကြားချက်နှင့်အညီ ခေတ်စနစ် နဲ့မကိုက်ညီတော့တဲ့ ဥပဒေများကိုရုပ် သိမ်းပြီး ဥပဒေ အသစ်များ ပြင်ဆင်ရေးဆွဲ ပြဋ္ဌာန်းနိုင်ရေးနှင့် စပ်လျဉ်း၍ နိုင်ငံတော်အဆင့် ဥပဒေပြုအဖွဲ့များကိုလည်းပဲ ခိုင်မာစွာ ဖွဲ့စည်းထားရှိပြီးဖြစ်သည့် အားလျော်စွာ သက်ဆိုင်ရာ ကျွမ်းကျင်တာဝန်ရှိ ပုဂ္ဂိုလ်များနဲ့ ဥပဒေ ပညာရှင်များ အနေဖြင့် တောင်သူလယ်သမားများ ၏ အကျိုးစီးပွားအား ထိရောက်စွာ လက်တွေ့အကောင်အထည်ဖော် ဆောင်နိုင်မည့် ဥပဒေ အသစ် များ ရေးဆွဲပြဋ္ဌာန်းဆောင်ရွက်ပေးရန် အထူးလိုအပ်မည်ဖြစ်ပါကြောင်း လယ်ယာစိုက်ပျိုးရေးနှင့် ဆည်မြောင်းဝန်ကြီးဌာနအနေဖြင့် တောင်သူလယ်သမားများ၏အကျိုးစီးပွားကို ဖော်ဆောင် အကောင်အထည်ဖော်နိုင်မည့်ဥပဒေများ ပြဋ္ဌာန်းနိုင်ရေးအတွက် သက်ဆိုင်ရာ ကျွမ်းကျင် ပညာရှင်များနှင့် ပေါင်းစပ်ညှိနှိုင်းရေးဆွဲနိုင်ရေး စီ စဉ်ဆောင်ရွက်လျက်ရှိနေပြီဖြစ်ပါကြောင်းနှင့် နိုင်ငံတော်အဆင့်မှ ကြီးမှူးကျင်းပပြုလုပ်ခဲ့တဲ့ ကျေးလက်ဒေသဖွံ့ဖြိုး ရေးနှင့် ဆင်းရဲနွမ်းပါးမှု လျော့နည်း ကျဆင်းရေး အမျိုးသားအ ဆင့် အလုပ်ရုံ ဆွေးနွေးပွဲများတွင် ပါဝင်ဆွေးနွေးခဲ့ကြတဲ့ အစဉ်အလာရှိ ပညာရှင်များရဲ့ တင်ပြချက်စာတမ်းများပါ အချက်များ အရလည်းကောင်း ဒေသ အတွင်း အိမ်နီးနားချင်းနိုင်ငံများ လယ်ယာ ကဏ္ဍ ဦးစား ပေး ဖွံ့ဖြိုးတိုးတက်အောင်မြင်လျက်ရှိ နေကြတဲ့ ထိုင်းနိုင်ငံ၊ ဗီယက်နမ်နိုင်ငံ၊ အိန္ဒိယနိုင်ငံ၊ တရုတ်ပြည်သူ့ သမ္မတနိုင်ငံတို့ရဲ့ တောင်သူ လယ်သမားများအပေါ် လက်တွေ့အကျိုး ဖော်ဆောင်ပေးနိုင်လျက်ရှိသည့် ဥပဒေများအပေါ် တွင် လည်းကောင်း၊ ဆန်း စစ်လေ့လာစုဆောင်းပြီး မိမိတို့အခြေအနေနှင့် ကိုက်ညီသော ဥပဒေ မူကြမ်းများ ရေးဆွဲပြုစုတင်ပြခြင်း မူကြမ်းအဆင့်ဆင့်မှ ခိုင်မာသော ဥပဒေအဖြစ် ပြဋ္ဌာန်း ဆောင်ရွက်နိုင်ရေးအတွက် လုပ်ထုံး လုပ်နည်းများနှင့် ညီညွတ်စွာဖြင့် ဆက်လက်ဆောင် ရွက်သွားရန် သင့်လျော်ပါကြောင်း ထောက်ခံဆွေးနွေး ဖြေကြားအပ်ပါတယ်။ အထူးကျေးဇူးတင် ရှိပါတယ်။ (ဩဘာသံများ)

အချိန်၊ ၁၅:၁၃။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များ ခင်ဗျား။ ဦးသိန်းဝင်း တင်သွင်းတဲ့အဆိုကို လွှတ်တော်ကိုယ်စားလှယ်တစ်ဦးက ထောက်ခံတဲ့အပြင် လယ်ယာစိုက်ပျိုးရေး နှင့်ဆည်မြောင်းဝန်ကြီးဌာန ပြည်ထောင်စုဝန်ကြီးကလည်း ဆက်လက်ထောက်ခံ သွားပါတယ်။ အဆိုမှာ လယ်ယာစိုက်ပျိုးရေး နှင့်ဆည်မြောင်းဝန်ကြီးဌာနက စီမံခန့်ခွဲသော ဥပဒေများမှ ပြည်ထောင်စုသမ္မတမြန်မာနိုင်ငံတော်၏ လယ်ယာကဏ္ဍဖွံ့ဖြိုး တိုးတက်ရေးနှင့် တောင်သူ လယ်သမားများ လယ်ယာမြေလုပ်ပိုင်ခွင့် မဆုံးရှုံးစေရေး ၊ လုံခြုံမှုအပြည့်အဝပေးနိုင်ရေး၊ စိုက်ပျိုးပြီး ထွက်ရှိလာသည့်သီးနှံများ ဈေးနှိမ် မခံရရေးနှင့် ဈေးကွက်ရရှိရေး စသည်တို့ ပါဝင် သည့် ဥပဒေအသစ်တစ်ခုရေးဆွဲပြီး ၁၉၅၃ ခုနှစ် လယ်ယာမြေနိုင်ငံပိုင်ပြုလုပ်ရေး အက်ဥပဒေ၊ ၁၉၆၃ ခုနှစ် သီးခြားချထားရေး ဥပဒေ ၊ ၁၉၆၃ ခုနှစ် တောင်သူလယ်သမား အခွင့်အရေး ကာကွယ်သည့်ဥပဒေများကို ဖျက်သိမ်းရန် ပြည်ထောင်စု အစိုးရအား တိုက်တွန်းကြောင်းအဆို ဖြစ်ပါတယ်။ ဒါကြောင့် အဆိုကို လက်ခံဆွေးနွေးရန် သင့်/မသင့် လွှတ်တော်ရဲ့ ဆန္ဒရယူပါမယ်။

အဆိုကိုလက်ခံဆွေးနွေးဖို့ လွှတ်တော် ကိုယ်စားလှယ်များက သဘောတူပါသလား ခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

အချိန်၊ ၁၅:၀၅။

အဆိုကို လက်ခံဆွေးနွေးဖို့သဘောမတူတဲ့ လွှတ်တော်ကိုယ်စားလှယ်များ ရှိပါသလား ခင်ဗျား။

ဥက္ကဋ္ဌ။ ။အဆိုကို လက်ခံဆွေးနွေးဖို့ သဘောမတူတဲ့ လွှတ်တော်ကိုယ်စား လှယ်များ မရှိတဲ့အတွက် ဦးသိန်းဝင်း ရဲ့ အဆိုကို လက်ခံဆွေးနွေးရန် လွှတ်တော်က သဘောတူ ကြောင်း ကြေညာပါတယ်။ (ဩဘာသံများ)

အချိန်၊ ၁၅:၀၆။

ဥက္ကဋ္ဌ။ ။ ဦးသိန်းဝင်း တင်သွင်းတဲ့အဆိုက လက်ခံဆွေးနွေးမယ့် လွှတ်တော် ကိုယ်စားလှယ်များရှိပါက အစည်းအဝေးရပ်နားတဲ့အခါ အမျိုးသားလွှတ်တော်ဌာန ဒုတိယ ညွှန်ကြားရေးမှူးချုပ်ထံ အမည်စာရင်းပေးပို့ကြဖို့ဖြစ်ပါတယ်။

**အမျိုးသားလွှတ်တော်သတ္တမနေ့ အစည်းအဝေး ရုပ်နားကြောင်းနှင့်
အဋ္ဌမနေ့ အစည်းအဝေး ဆက်လက်ကျင်းပမည့်
နေ့ရက်နှင့်အချိန်ကို ကြေညာခြင်း**

အချိန်၊ ၁၅:၁၆။

ဥက္ကဋ္ဌ။ ။အမျိုးသားလွှတ်တော် ကိုယ်စားလှယ်များခင်ဗျား။ ယခု အမျိုးသားလွှတ်တော် ဒုတိယပုံမှန်အစည်းအဝေး သတ္တမနေ့ ကို ရုပ်နားပါမယ်။ ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး အဋ္ဌမနေ့ကို ၂၀၁၁ ခုနှစ် ဩဂုတ်လ (၃၁)ရက် ဗုဒ္ဓဟူးနေ့ နံနက် ၁၀:၀၀ နာရီအချိန်မှာဆက်လက်ကျင်းပမှာဖြစ်ကြောင်းကြေညာပါတယ်။ (ဩဘာသံများ)

အခမ်းအနားမှူး။ ။အမျိုးသားလွှတ်တော် ဥက္ကဋ္ဌကြီး ပြန်လည်ထွက်ခွာ ပါပြီ ခင်ဗျား။

အခမ်းအနားမှူး။ ။အားလုံးပြန်လည်ထွက်ခွာနိုင်ပါပြီ ခင်ဗျား။

[ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး သတ္တမနေ့ အစည်းအဝေးကို ၁၅:၁၆ နာရီအချိန်တွင် ရုပ်နားပါသည်။]